

احکام صحافت و ذرائع ابلاغ

مع

آداب مطالعہ

اخبار بنی و اخبار نویسی اور مختلف ذرائع ابلاغ انٹرنیٹ وغیرہ

کے اصولی احکام قرآن و حدیث کی روشنی میں

افادات

حکیم الامت حضرت مولانا اشرف علی صاحب تھانویؒ

﴿انتخاب و ترتیب﴾

محمد زید مظاہری ندوی

استاذہ حدیث دارالعلوم ندوۃ العلماء لکھنؤ

نشر

ادارہ افادات اشرفیہ دوہنگا ہر دوئی روڈ لکھنؤ

تفصیلات

نام کتاب احکام صحافت و ذرائع ابلاغ مع آداب مطالعہ

افادات حکیم الامت حضرت مولانا اشرف علی صاحب تھانویؒ

انتخاب و ترتیب محمد زید مظاہری ندوی

سن اشاعت اول محرم الحرام ۱۴۳۹ھ

صفحات ۱۶۸

قیمت

برائے رابطہ mufizaid@gmail.com

ویب سائٹ www.alislahonline.com

ملنے کے پتے

- ☆ دیوبند و سہارنپور کے تمام کتب خانے
- ☆ افادات اشرفیہ دو بگا ہر دوئی روڈ لکھنؤ
- ☆ مکتبہ ندویہ، ندوۃ العلماء لکھنؤ
- ☆ مکتبہ رحمانیہ، تورا، بانڈہ، پن کوڈ: ۲۱۰۰۱
- ☆ مکتبہ الفرقان نظیر آباد لکھنؤ
- ☆ مکتبہ اشرفیہ، ۳۶، محمد علی روڈ، بمبئی ۹

اجمالی فہرست

احکام صحافت و ذرائع ابلاغ

۲۲	اخبار کی ضرورت و اہمیت و مشروعیت	فصل ۱
۲۶	چند آیات و احادیث جن کو اخبار نویسوں اور ذرائع ابلاغ کے ذمہ داروں کو ہمیشہ پیش نظر رکھنا چاہئے	فصل ۲
۳۸	اخبار نویسوں اور ذرائع ابلاغ کے ذمہ داروں کیلئے چند ہدایات	فصل ۳
۴۷	اخبار و انٹرنیٹ اور دیگر ذرائع ابلاغ کے منکرات و محرمات	فصل ۴
۶۵	اخبار کی تصویریں شریعت کی نگاہ میں	فصل ۵
۹۹	عورتیں اور اخبار	فصل ۶
۱۰۷	اخبار اور دیگر ذرائع ابلاغ سے متعلق متفرق احکام	فصل ۷
۱۱۳	اخبار اور دیگر ذرائع سے متعلق اصلاحی مضامین	فصل ۸
۱۳۱	اخبار اور دیگر ذرائع ابلاغ میں مشغولی کا حکم شرعی حیثیت سے	فصل ۹
۱۳۷	آداب مطالعہ	فصل ۱۰
۱۶۰	زبان کا مسئلہ	فصل ۱۱

فہرست

احکام صحافت و ذرائع ابلاغ

صفحات

عنوانات

۱۳ دعائیہ کلمات حضرت مولانا سید صدیق احمد صاحب باندویؒ

۱۴ دعائیہ کلمات حضرت مولانا سید ابوالحسن علی ندویؒ

۱۵ مقدمہ الکتاب از حضرت مولانا محمد رابع حسنی صاحب ناظم ندوۃ العلماء لکھنؤ

۱۷ تقریظ حضرت مولانا خالد سیف اللہ صاحب دامت برکاتہم حیدرآباد

۱۹ مقدمہ الکتاب از مرتب

(فصل (۱))

۲۲ اخبار کی ضرورت و اہمیت اور مشروعیت

۲۳ اخبار کی اہمیت و افادیت

۲۵ ہر اخبار کی اشاعت کی مذمت اور حکام کی ذمہ داری

(فصل (۲))

چند آیات و احادیث جن کو اخبار نویسوں، جرائد کے ایڈیٹروں اور ذرائع ابلاغ

۲۶ کے ذمہ داروں کو پیش نظر رکھنا مفید ہوگا

۲۸ احادیث نبویہ

(فصل (۳))

۳۸ اخبار نویسوں اور ذرائع ابلاغ کے ذمہ داروں کے لئے چند ہدایات اور رہنما اصول

۳۸ مضامین لکھنا باعث ثواب بھی اور باعث گناہ بھی

- ۳۸ اخبار نویس اور ذرائع ابلاغ استعمال کرنے والے حضرات کے لئے چند جامع اصول۔
- ۳۸ (۱) لکھنے سے پہلے غور و فکر اور مراقبہ۔
- ۳۹ (۲) کسی شخصیت پر لکھنے اور اس کی مذمت کرنے کی ضروری شرط۔
- ۳۹ (۳) کسی کی مذمت کے لئے شرعی ثبوت کا ہونا ضروری ہے۔
- ۴۰ حسن ظن کے لئے دلیل کی ضرورت نہیں، مومن کے لئے دلیل شرعی کا ہونا ضروری ہے۔
- ۴۱ (۴) کسی شخصیت کی ہر صحیح ناگوار خبر اور ہر ثابت جرم و عیب کو شائع کرنا جائز نہیں۔
- ۴۲ کن صورتوں میں جواز ہے؟
- ۴۲ (۵) باطل مضمون اور غلط نظریہ کی تردید کیجئے، ذاتیات اور شخصیت پر حملہ نہ کیجئے۔
- ۴۳ (۶) کسی شخصیت پر تبصرہ کرنے اور اس کی خبر شائع کرنے کی شرط۔
- ۴۳ (۷) خبر کو ایسے انداز سے لکھئے جو نتیجہ خیز اور نصیحت آمیز ہو۔
- ۴۳ (۸) دل لگی اور تفریح طبع کے لئے کوئی مضمون شائع کرنا۔
- ۴۳ (۹) کیسے مضامین شائع کرنا جائز نہیں۔
- ۴۳ خلاف شرع مضامین اور باطل افکار و نظریات شائع کرنے کی شرط۔
- ۴۵ (۱۰) ہر خبر کی اشاعت مذموم ہے۔
- ۴۵ (۱۱) ہنگامہ، فتنہ و فساد کی خبریں شائع کرنے کا طریقہ اور اس کی شرط۔
- ۴۶ (۱۲) اخبار کا ذمہ دار و ایڈیٹر کیسا ہونا چاہئے۔
- ۴۶ (۱۳) باطل کتابوں، غلط دواؤں اور ناجائز پروگراموں کا اشتہار و اعلان بھی ممنوع ہے۔
- ۴۷ **فصل: (۴) اخبار و انٹرنیٹ اور دیگر ذرائع ابلاغ کے منکرات و محرمات**
- ۴۷ اخبار و انٹرنیٹ وغیرہ سے متعلق احکام شرعیہ۔
- ۴۸ اخبار و انٹرنیٹ وغیرہ سے متعلق شریعت کا اہم ضابطہ۔

- ۲۸ اخبار و دیگر ذرائع ابلاغ کے منکرات و محرمات
- ۲۸ (۱) بغیر تحقیق خبریں شائع کر دینا
- ۲۹ (۲) کسی شخصیت کے جرائم و معائب کو شائع کرنا یا اس پر الزام و تہمت لگانا
- ۵۰ (۳) بلاوجہ رد و قدح اور اس میں جھوٹ و افتراء
- ۵۰ (۴) تمسخر و استہزاء اور طعن و تشنیع کا گناہ
- ۵۱ (۵) کسی پر تبصرہ کر کے اس کو عار دلانا
- ۵۱ (۶) کسی کی تکلیف یا ضرر پر خوشی ظاہر کرنا
- ۵۱ (۷) ناحق کسی کی تعریف و خوشامد کرنا
- ۵۲ (۸) کافر یا فاسق یا بدعتی کی تعریف کرنا
- ۵۲ (۹) ہنسی اور دل لگی کے مضامین میں حدود شرعیہ سے تجاوز کرنا
- ۵۲ (۱۰) دینی مسائل اور احکام شرعیہ میں رائے زنی و دخل اندازی کرنا
- ۵۳ (۱۱) تجسس و تفحص کا گناہ
- ۵۳ (۱۲) محض تخمین و قرآن کی بنا پر قطعی حکم لگانے کا گناہ
- ۵۳ (۱۳) کسی کمال پر فخر و تکبر کا گناہ
- ۵۳ (۱۴) کسی کی شان میں ججو کرنا، برے القاب سے ذکر کرنا، کارٹون بنانا
- ۵۳ (۱۵) غیر مفید اور غیر ضروری مضامین اور آراء شائع کرنا
- ۵۵ (۱۶) اخبار والوں کا کف لسان و کف قلم کی وجہ سے لوگوں سے بڑی بڑی رقمیں لینا
- ۵۵ (۱۷) خلاف شرع مضامین پر مشتمل کتابوں پر تقریظ لکھنا اور غلط اشتہارات دینا
- ۵۵ (۱۸) اخبار بینی میں ایسا اشتغال و انہماک کہ ضروریات اور فرائض سے بھی
- ۵۶ غفلت ہو جائے ممنوع ہے

- ۵۸ (۱۹) ایسے اخباروں کا خریدنا، ممبر بننا، نامہ نگار بننا اعانت علی المعصیت ہے
- ۵۹ (۲۰) بغیر طلب کے اخبار و رسائل بھیج دینا اور پھر قیمت کا مطالبہ کرنا
- ۶۰ تنبیہ ، خاتمہ
- ۶۱ میں اخبار دیکھنے کو حرام نہیں کہتا اس میں ہونے والے مفاسد سے بچنے کو واجب کہتا ہوں
- ۶۱ اخبار کے ذریعہ غیبت و بہتان
- ۶۲ اس گناہ سے خلاصی و معافی کا طریقہ
- ۶۲ صرف معافی کافی نہیں بلکہ جن کو بدگمان کیا ہے ان کا ذہن بھی صاف کیجئے
- ۶۳ جیسا جرم اسی کے مطابق تدارک

فصل: (۵) اخبار کی تصویریں شریعت کی نگاہ میں

- ۶۵ اخبار کی تصویریں بلا ضرورت چھاپنا، دیکھنا، رکھنا سب ممنوع ہے
- ۶۷ تصویر سے متعلق رسول اللہ صلی اللہ علیہ وسلم کے چند ارشادات
- ۶۷ کاغذ اور کپڑوں میں بنی ہوئی تصاویر کا شرعی حکم حدیث کی روشنی میں
- ۶۹ تصاویر کی حرمت ایک اجماعی مسئلہ
- ۷۰ بعض حدیثوں سے غلط فہمی اور ان کا ازالہ
- ۷۱ تصویر دار پردے اور تکیہ پر آپ نے نکیر فرمائی، اور عذاب کی خبر دی
- ۷۲ مفاسد اور عوارض کی بنا پر بھی کپڑے و کاغذ اور اخبار کی تصویریں حرام ہیں
- ۷۳ رسول اللہ ﷺ نے خانہ کعبہ سے فرشتوں اور حضرت ابراہیم و اسماعیل علیہما السلام کی بھی تصویروں کو بالکل مٹا دیا تھا
- ۷۴ یہ کہنا صحیح نہیں کہ تصویر کی ممانعت، انشاء الی الشرک کی وجہ سے تھی اور اب شرک کا خطرہ نہیں رہا لہذا جائز ہے

- ۷۵ آئینہ پر قیاس کر کے بھی کیمرے کی تصاویر کو جائز نہیں کہہ سکتے
- ۷۵ بزرگوں کی تصویر رکھنا
- ۷۶ نصف دھڑ کی تصویر کا حکم
- ۷۷ فائدہ از مرتب
- تصویر سے متعلق علماء عرب اور علماء ہندوپاکستان کے تحقیقی فتاویٰ اور ان کی تصریحات
- ۷۸ تصاویر کے سلسلہ میں شراح حدیث کی چند واضح تصریحات
- ۷۹ تصویر کے متعلق علماء عرب کی تحقیق اور ان کے دارالافتاء کا فتویٰ
- ۸۲ تصویر اور فوٹو کے متعلق علماء ہندوپاکستان کے تحقیقی فتاویٰ اور ان کی تصریحات
- ۸۲ تصویر سے متعلق حضرت مولانا شاہ ولی اللہ صاحب محدث دہلویؒ کی تحقیق
- ۸۳ تصویر سے متعلق مولانا اسماعیل شہید کا اہم مضمون قرآن و حدیث کی روشنی میں
- ۸۷ حضرت مولانا عبدالحی فرنگی مہلیؒ اور شیخ الحدیث مولانا محمد زکریا صاحب کا مضمون
- ۸۸ فقیہ انفس حضرت مولانا مفتی محمد شفیع صاحب رحمۃ اللہ علیہ کا فتویٰ
- ۸۹ فقیہ وقت حضرت مولانا مفتی محمد تقی عثمانی صاحب کی تحقیق اور ان کا فیصلہ
- ۹۱ صدر مفتی دارالعلوم دیوبند حضرت مفتی محمود حسن گنگوہیؒ کا فتویٰ
- ۹۲ مولانا ظفر احمد تھانویؒ اور علامہ زاہد الکوثریؒ کی رائے
- ۹۳ علامہ انور شاہ کشمیری اور علامہ شبیر احمد صاحب عثمانی رحمۃ اللہ علیہما کی تحقیق کا خلاصہ
- ۹۳ میں اخبار کی تصویروں کو ناجائز سمجھتا ہوں، مولانا سید حسین احمد مدنیؒ کی تحریر
- ۹۴ تمام طرح کی تصویریں حرام ہیں، جماعت اسلامی کے امیر مولانا مودودیؒ کی تحقیق
- ۹۵ علامہ سید سلیمان ندویؒ کی آخری تحقیق

۹۶ مولانا سید ابوالحسن علی ندویؒ کی وضاحت، اکابر علماء کے مسلک کی تائید

۹۷ مولانا ابوالکلام آزاد کا سبب اور سچی توبہ

۹۷ مولانا احمد رضا خاں صاحب بریلوی کا فتویٰ

۹۹ فصل: (۶) عورتیں اور اخبار

۱۰۱ عورتوں کا اخبار نہ پڑھنا اور دنیاوی غیر ضروری امور سے ناواقف ہونا ہی ان کے لئے وصف کمال ہے

۱۰۳ یورپ اور امریکہ کی ترقی یافتہ عورتوں کا حال

۱۰۳ یورپ اور امریکہ والوں کا اقرار

۱۰۳ عورتوں کی تصویر وغیرہ سے متعلق فقہاء کا فیصلہ

۱۰۶ اخبارات میں عورتوں کا نام ظاہر کرنا مفسد کی وجہ سے ممنوع ہے

۱۰۷ فصل: (۷) اخبار اور دیگر ذرائع ابلاغ سے متعلق متفرق احکام

۱۰۷ حق و باطل اور مفید و مضریاتوں پر مشتمل اخبارات کا خریدنا اور پڑھنا درست ہے یا نہیں؟

۱۰۸ خلاف شرع مضامین لکھنے والے اخبارات و رسائل کو دیکھنے اور خریدنے کا حکم

حد و شرعیہ کی رعایت کے ساتھ شائع ہونے والے اخبارات کا خریدنا، پڑھنا، اس

۱۰۹ کی اشاعت کی کوشش کرنا امداد کرنا مستحسن اور پسندیدہ ہے

اخبارات و رسائل میں احادیث نبویہ و اسماء الہیہ اور مضامین دینیہ کی بے حرمتی

۱۰۹ عالمگیر مصیبتوں اور فتنوں کا باعث ہے

۱۱۰ بلا طلب کوئی اخبار یا رسالہ بھیجتا رہے تو اس کی قیمت واجب ہوگی یا نہیں؟

۱۱۱ نامعلوم مدت کیلئے مقرر قیمت پر رسالہ جاری کرنا، لائف ممبر بنانا جائز ہے یا نہیں؟

ڈاک وغیرہ میں رسالہ یا اخبار ضائع ہو جانے کی صورت میں مشتری کو دوبارہ مطالبہ کا حق ہے یا نہیں؟

۱۱۱

۱۱۲

اشتہار دے کر غیر مطبوعہ کتاب کی پیشگی قیمت لینے کا حکم

۱۱۳

فصل: (۸) اخبار و دیگر ذرائع ابلاغ سے متعلق اصلاحی مضامین

۱۱۳

اخبار والوں کی حالت

۱۱۴

کوئی خبر بذات خود مقصود نہیں

۱۱۶

بلا ضرورت خبروں کے شائع کرنے میں دین و دنیا دونوں کا ضرر

۱۲۰

میں اخبار دیکھنے کو منع نہیں کرتا فاسد راہیوں کو دیکھنے سے منع کرتا ہوں، خبر اور رائے کا فرق

۱۲۱

ایسے رسائل و اخبار اور ایسے مضامین نہ دیکھا کریں

۱۲۲

خانقاہ میں رہ کر اخبار بنی و اخبار نویس کی اجازت اور برکت کی دعاء

۱۲۳

غلط مضامین کے شائع ہونے پر تنبیہ

۱۲۴

مصنفوں، شاعروں، ناول نگاروں اور پریس والوں کو تنبیہ

۱۲۵

تمام مصنفین اور شعراء کے ساتھ بھی حسن ظن لازم ہے

۱۲۶

شعر شاعری جائز ہے یا نہیں؟

۱۲۶

بزرگوں کے اشعار سے کسی مسئلہ پر استدلال کرنا درست نہیں

۱۲۷

اخبار میں دینی مضامین لکھنا پسندیدہ نہیں

۱۲۷

مذہبی دینی رسالہ کیسا ہونا چاہئے

۱۲۷

مضمون کیسے رسالہ میں نکالیں

۱۲۸

علمی و دینی رسالوں میں کیسے مضامین ہونے چاہئے

۱۳۰

مضمون نویسی کا معیار

۱۳۱ فصل: (۹) اخبار و دیگر ذرائع ابلاغ اور لہو میں مشغولی کا حکم شرعی حیثیت سے

۱۳۶ مباح کی تعریف اور اس کا شرعی حکم، مباح کا حکم اور اس کی دو صورتیں

۱۳۷ امر مباح و امر مندوب کے ممنوع ہونے کا شرعی ضابطہ

۱۳۷ جب مصالح و مفاسد میں تعارض ہو

۱۳۸ جو مباح یا مستحب کسی معصیت کا ذریعہ بن جائے وہ بھی ممنوع ہو جاتا ہے

۱۳۸ بعض صورتوں میں مباح حرام بھی ہو جاتا ہے

۱۳۹ مباح میں غلو اور انتہا کے ممنوع ہونے کا ثبوت احادیث مبارکہ سے

۱۴۰ محض مصلحتوں اور حکمتوں کی بنا پر کسی چیز کے جواز کا فیصلہ نہیں کیا جاسکتا

۱۴۲ مصلحت و مفسدہ کے جمع ہو جانے کے وقت کا شرعی قاعدہ، مصلحت کی دو قسمیں

کسی شخص کے جائز عمل سے اگر دوسروں کے غلط نظریے کی تائید اور ان کے

۱۴۲ لئے سنبھتی ہو تو اس شخص کے حق میں بھی وہ عمل ناجائز ہو جاتا ہے

۱۴۷ فصل: (۱۰) آداب مطالعہ

۱۴۷ تنبیہ از مرتب

۱۴۸ کتابوں کے مطالعہ کے متعلق شرعی ہدایات

۱۴۹ محض خوبصورت ٹائٹل عمدہ طباعت دیکھ کر کتاب خریدنے کی ممانعت

۱۴۹ مطالعہ میں یکسوئی اور انتہا کے

۱۵۰ کتابوں کے مطالعہ کا غلط طریقہ

۱۵۱ مطالعہ کے لئے کتابوں کا انتخاب کیسے شخص سے کرانا چاہئے؟

۱۵۲ ہر کتاب کا مطالعہ نہیں کرنا چاہئے

۱۵۲ بغیر تحقیق کے ہر کتاب کا مطالعہ کرنے کے نقصانات

- ۱۵۳ شرعی دلیل
- ۱۵۳ رہبر کے مشورہ کے بغیر ہر نئی کتاب یا محققین کی کتابیں نہ دیکھنا چاہئے
- ۱۵۴ اہل باطل کی مفید کتابیں دیکھنے سے بھی ضرر ہوتا ہے
- ۱۵۵ دوسرے مذاہب یا تقابلی مطالعہ کرنے کی شرط
- ۱۵۵ باطل مسلک کی کتابیں ہرگز نہ دیکھنا چاہئے
- ۱۵۶ عوام کو علماء کے مشورہ کے بغیر کتابیں نہ دیکھنا چاہئے
- ۱۵۶ مطالعہ صرف محققین کی کتابوں کا کرنا چاہئے
- ۱۵۷ جس کتاب میں انبیاء صحابہ کی توہین ہو اس کے پڑھنے سے قلب میں تہد کی پیدا ہوتی ہے
- ۱۵۸ اہل حق کی کتابوں میں نور اور اہل باطل کی کتابوں میں ظلمت ہوتی ہے
- ۱۵۹ عشقیہ کتابیں اور فاسد مضامین و پروگرام اور ناولوں کے دیکھنے کا نقصان
- ۱۶۰ فصل: (۱۱) زبان کا مسئلہ
- ۱۶۰ زبان کا مسئلہ، ہر زبان اللہ تعالیٰ کی نعمت ہے
- ۱۶۱ دینی ضرورت سے دوسری زبانوں ہندی وغیرہ سیکھنے کی ضرورت و اہمیت
- ۱۶۲ ضرورت کے وقت دوسری زبان اختیار کرنا
- ۱۶۳ ہماری اصلی اور پدری زبان عربی اور مادری زبان اردو ہے
- ۱۶۳ ہندوستان میں اردو کیسے آگئی؟
- ۱۶۵ اردو زبان کی فضیلت اردو بھی خدا کی زبان ہے اس کو پڑھنے سے بھی ثواب ملے گا
- ۱۶۶ اردو زبان کی شرعی حیثیت و اہمیت، اردو کی حفاظت واجب ہے
- ۱۶۷ بجائے درود و سلام کے ”صلعم“ لکھنا کافی نہیں، نسبتی نام
- ۱۶۸ ”شیر پنجاب“ اور ”بلبل ہند“ جیسے القاب، اشرفی رشیدی وغیرہ لکھنا

دعائیہ کلمات

عارف باللہ حضرت مولانا سید صدیق احمد صاحب باندوی رحمۃ اللہ علیہ

بانی جامعہ عربیہ ہتورا باندہ (یوپی)

نحمدہ و نصلی علی رسولہ الکریم

حکیم الامت حضرت مولانا و مقتدا نا شاہ اشرف علی تھانوی رحمۃ اللہ علیہ کے بارے میں بزمانہ طالب علمی اکابر امت نے اس کا اندازہ لگالیا تھا کہ آگے چل کر مسند ارشاد پر متمکن ہو کر مرجع خلائق ہوں گے اور ہر عام و خاص ان کے فیوض و برکات سے متمتع ہوں گے۔ چنانچہ حضرت اقدس کے کارہائے نمایاں نے اساطین امت کے اس خیال کی تصدیق کی، کہنے والے نے سچ کہا ہے۔ ”قلندر ہرچہ گوید ویدہ گوید“ خداوند قدوس نے حضرت والا کو تجدید اور احیاء سنت کے جس اعلیٰ مقام پر فائز فرمایا تھا اس کی اس دور میں نظیر نہیں۔

آج بھی مخلوق حضرت کی تصنیفات و ارشادات عالیہ اور مواعظ حسنہ سے فیضیاب ہو رہی ہے، حضرت کے علوم و معارف کے سلسلہ میں مختلف عنوان سے ہندو پاک میں کام ہو رہا ہے، لیکن بجا طور پر کہا جاسکتا ہے کہ اللہ پاک نے محض اپنے فضل سے عزیزی مولوی مفتی محمد زید سلمہ مدرس جامعہ عربیہ ہتورا کو جس نرالے انداز سے کام کی توفیق عطا فرمائی اس جامعیت کے ساتھ ابھی تک کام نہیں ہوا تھا اس سلسلہ کی تین درجن سے زائد ان کی تصانیف ہیں۔ بارگاہ ایزدی میں دعا ہے کہ اس کو قبولیت تامہ عطا فرمائے اور مزید توفیق نصیب فرمائے۔

احقر صدیق احمد غفرلہ

خادم جامعہ عربیہ ہتورا باندہ (یوپی)

دعائیہ کلمات

مفکر اسلام حضرت مولانا سید ابوالحسن علی ندوی رحمۃ اللہ علیہ

فاضل عزیز مولوی محمد زید مظاہری ندوی مدرس جامعہ عربیہ ہتورا (بارک اللہ فی حیاتہ و فی افادتہ) نے جو حضرت حکیم الامت کے افادات و ارشادات اور تحقیقات و نظریات کو مختلف عنوانوں اور موضوعات کے ماتحت اس طرح جمع کر رہے ہیں کہ حضرت کے علوم و افادات کا ایک دائرۃ المعارف (انسائیکلو پیڈیا) تیار ہوتا جا رہا ہے..... ان خصوصیات اور افادیت کی بنا پر عزیز گرامی قدر مولوی محمد زید مظاہری ندوی نہ صرف تھانوی اور دیوبندی حلقہ کی طرف سے بلکہ تمام سلیم الطبع اور صحیح الفکر حق شناسوں اور قدر دانوں کی طرف سے بھی شکریہ اور دعاء کے مستحق ہیں۔

اور اسی کے ساتھ اور اس سے کچھ زیادہ ہی داعی الی اللہ اور عالم ربانی مولانا قاری سید صدیق احمد باندوی سرپرست جامعہ عربیہ ہتورا باندہ (یوپی) اس سے زیادہ شکریہ اور دعاء کے مستحق ہیں جن کی سرپرستی اور نگرانی، ہمت افزائی اور قدر دانی کے سایہ میں ایسے مفید اور قابل قدر کام اور ان کے زیر اہتمام دانش گاہ اور تربیت گاہ میں انجام پارہے ہیں۔ اطال اللہ بقائہ و عمم نفعہ جزاہ اللہ خیرا۔

ابوالحسن علی ندوی

دائرہ شاہ علم اللہ حسنی رائے بریلی

۷ ارزی الحجہ ۱۴۱۵ھ

مقدمہ

حضرت مولانا سید محمد رابع حسنی صاحب ندوی دامت برکاتہم

ناظم ندوۃ العلماء لکھنؤ

الحمد لله رب العالمين والصلوة والسلام على سيد المرسلين
خاتم النبيين سيدنا محمد، وعلى آله وصحبه الغر الميامين، ومن
تبعهم باحسان إلى يوم الدين، و دعابدهم أجمعين، أما بعد:
انسانی مخلوق ایک امتیازی حیثیت والی مخلوق ہے، اس کے اخلاق و صفات اور
تاریخی حالات نسلا بعد نسل ایک دوسرے میں منتقل ہوتے رہتے ہیں، اس میں نئی نسل
کے لوگ انسانی اخلاق و کردار کی صفات اپنے اوپر کی نسل کے لوگوں سے لیتے ہیں، اس
طرح بعد کا انسان اپنے پہلے کے انسان کے انداز عمل کی عمومی لائن پر چلتا ہے، بڑی نسل
چونکہ اپنی عمر کے بڑھنے پر زندگی کے مختلف نشیب و فراز سے گزری ہوتی ہے، اس کی بناء
پر وہ اپنے بعد کی نسل کو زندگی کے حقائق سے واقف کراتی ہے، اور اس طرح انسانوں کی
نسلوں کے درمیان براہ راست ربط قائم رہتا رہتا ہے، اس طرح انسانی مزاج میں ملتا جلتا
حال عمل میں آتا ہے۔

لیکن جب سے طباعت اور دوسرے ذرائع اشاعت دنیا میں عام ہوئے نئی
نسلوں کی رہنمائی اور تربیت سطحی اور بیباک طبیعت کے لوگوں کے ہاتھوں میں آگئی ہے،
اور نئی ایجادات و وسائل کی بناء پر اطلاعات کے عمل کو غیر معمولی وسعت حاصل ہوگئی

ہے، اور وہ بڑی عمومیت اختیار کر گیا ہے، وہ خاص طور پر نوجوان نسل کے لئے مفید اور محتاط انسانی خصوصیات کے بجائے لذت کوشی اور خواہش نفس کے ماتحت آ گیا ہے، جس کی بناء پر خیالات و رجحانات کی دنیا زریز برہوتی جارہی ہے، اور اچھے اور برے کا فرق ختم ہوتا جا رہا ہے، اور غرض مند افراد کو اپنی من مانی کرنے کا خوب موقع مل رہا ہے، اسلام میں اس طرح کی صورت کو بہت ناپسند کیا گیا ہے، (إِنَّ الَّذِينَ يُحِبُّونَ أَنْ تَشِيعَ الْفَاحِشَةُ فِي الَّذِينَ آمَنُوا لَهُمْ عَذَابٌ أَلِيمٌ فِي الدُّنْيَا وَالْآخِرَةِ وَاللَّهُ يَعْلَمُ وَأَنْتُمْ لَا تَعْلَمُونَ) جو لوگ ایمان والوں میں بے حیائی پھیلا نا چاہتے ہیں، ان کے لئے دنیا و آخرت میں دردناک عذاب ہے، اور اللہ بخوبی واقف ہے اور تم لوگ نہیں جانتے۔

اور حدیث میں آیا ہے ”کفی بالموء کذبا ان یحدث بکل ماسمع“ کہ آدمی کے جھوٹ اختیار کرنے کے لئے یہی کافی ہے کہ وہ ہر وہ بات جو وہ سنے اس کو بیان کرے، اور دوسرے ارشادات بھی ملتے ہیں، جن میں عمل ابلاغ کے بیباکانہ طور پر طریق کو بہت مذموم قرار دیا گیا ہے۔

مولانا مفتی زید صاحب ندوی مظاہری (استاد دارالعلوم ندوۃ العلماء لکھنؤ) نے یہ ایک اچھا کام کیا کہ موبائل و انٹرنیٹ سے موجودہ عہد میں جو نقصان پہنچ رہا ہے، اس نقصان سے بچانے کے لئے حضرت مولانا اشرف علی تھانویؒ کے ملفوظات و تصنیفات سے اچھی رہنمائی کرنے والے اقوال و ہدایات کو جمع کر کے کتابی صورت میں مرتب کر دیا ہے، انشاء اللہ ان کا یہ مرتب کردہ رسالہ اصلاح کا ذریعہ بنے گا۔

محمد رابع حسنی ندوی

ندوۃ العلماء لکھنؤ

(۲۹ رذیقعدہ ۱۴۳۵ھ)

تقریظ

حضرت مولانا خالد سیف اللہ صاحب رحمانی دامت برکاتہم

المعهد العلی الاسلامی حیدرآباد

کہا جاتا ہے کہ ذرائع ابلاغ کی حیثیت مملکت کے چوتھے ستون کی ہے، فقہ سازی میں اس شعبے کو جو اہمیت حاصل ہے وہ محتاج اظہار نہیں، موجودہ دور میں ذرائع ابلاغ کی دنیا میں الیکٹرانک وسائل کی آمد نے اس کے دائرہ اثر کو اور بھی وسیع کر دیا ہے، اور اس کے ذریعہ محض چند گھنٹوں میں پوری دنیا کو سچائی کا پیغام بھی پہنچایا جاسکتا ہے، اور جھوٹ کو بھی پھیلایا جاسکتا ہے، کیونکہ یہ ایک حقیقت ہے کہ آج بھی جو فکری انقلاب لانے اور دل و دماغ کو بدلنے میں پرنٹ میڈیا زیادہ اہم کردار ادا کرتا ہے (جس کو ہم صحافت سے تعبیر کرتے ہیں)، افسوس کہ جیسے زندگی کے دوسرے شعبوں میں زوال و انحطاط آیا ہے اسی طرح بلکہ اس سے بڑھ کر صحافت کی دنیا اخلاقی تنزل سے بھی دوچار ہوئی، بلا تحقیق اور سنسنی خیز خبروں کو شائع کرنا، رشوت لے کر واقعہ کی جانبدارانہ تصویر پیش کرنا اور مظلوموں کو ظالموں کی صف میں کھڑا کر دینا اور ظالموں کو بے قصور ثابت کرنا ایسی برائیاں ہیں جن کو صحافت کی دنیا میں کوئی عیب نہیں سمجھا جاتا، اس پس منظر میں ایسے لٹریچر کی ضرورت ہے جو اسلامی نقطہ نظر سے صحافت کے آداب و اصول کو واضح کرے اور اس شعبے میں آنے والی کمزوریوں اور کوتاہیوں پر متنبہ کرے۔

حکیم الامت حضرت مولانا اشرف علی تھانویؒ کی ایسی جامع شخصیت ہے کہ جنہوں نے اپنی زبان و قلم کے ذریعہ ہر شعبہ زندگی کی اصلاح کی کوشش کی اور اسلامی

تعلیمات کو واضح کیا، البتہ ان کے یہ علمی افادات مختلف مواعظ اور تالیفات میں بکھرے ہوئے ہیں، اور عام لوگوں کے لئے ان علوم و معارف تک رسائی دشوار ہے۔

مجی فی اللہ جناب مفتی محمد زید مظاہری (استاد دارالعلوم ندوۃ العلماء لکھنؤ) موفق آدمی ہیں جن کو علم کے سمندر میں سے انمول موتیوں کو تلاش کرنے کا خاص ملکہ حاصل ہے اور حضرت تھانویؒ کے افادات کے کئی مجموعے ان کے قلم سے مرتب ہو چکے ہیں، اسی سلسلہ کی ایک کڑی یہ کتاب بھی ہے، جس میں صحافت سے متعلق آداب و احکام کا ذکر ہے اور صحافت نیز الیکٹرانک میڈیا سے متعلق بڑی اہم تعلیمات و ہدایات کو اس مجموعہ میں جمع کر دیا گیا ہے، واقعہ ہے کہ مولف گرامی کی یہ کاوش اپنے موضوع پر نہایت وقیع اور چشم کشا ہے، دعا ہے کہ اللہ تعالیٰ اس کوشش کو ثمر آور فرمائے اور امت کو اس سے خوب خوب نفع پہنچائے، وباللہ التوفیق۔

خالد سیف اللہ رحمانی

المعہد العالی الاسلامی حیدرآباد

بِسْمِ اللّٰهِ الرَّحْمٰنِ الرَّحِیْمِ

مقدمۃ الكتاب

اللہ تعالیٰ نے انسانوں کو پیدا فرما کر ان کی ضروریات کو پورا کرنے کا بھی انتظام فرما دیا، یہ بڑو بحر کے حیوانات، جمادات و نباتات اور دیگر مصنوعات سب انسانوں ہی کے نفع کے لئے پیدا کئے گئے اور بنائے گئے ہیں، حق تعالیٰ کا فرمان ہے:

هُوَ الَّذِي خَلَقَ لَكُمْ مَا فِي الْأَرْضِ جَمِيعًا (پا، بقرہ)

ترجمہ: وہ ذات وہ ہے جس نے زمین کی تمام چیزوں کو تمہارے نفع کے

لئے پیدا کیا۔

نیز رسول اللہ صلی اللہ علیہ وسلم نے ارشاد فرمایا:

إِنَّ الدُّنْيَا خُلِقَتْ لَكُمْ وَإِنَّكُمْ خُلِقْتُمْ لِلْآخِرَةِ (بلاشبہ دنیا تو تمہارے لئے

پیدا کی گئی ہے لیکن تم آخرت کے لئے پیدا کئے گئے ہو)

حق تعالیٰ کے اس فرمان اور رسول اللہ صلی اللہ علیہ وسلم کے اس ارشاد کی روشنی

میں فقہاء اسلام نے بھی شریعت کا ضابطہ بیان فرما دیا کہ:

أصل الأشياء في الإباحة والحل، حرمتها تكون من عوارضها ومفاسدكم بناؤها تكون من عوارضها۔

(الاشباه والنظائر لابن نجيم ص ۱۱۵)

اسی لئے فقہاء محققین نے فیصلہ فرما دیا ہے کہ اس دنیا میں انسانی مصنوعات میں سے

نئی سے نئی آنے والی چیزیں، جدید سے جدید تر آلات، خواہ وہ از قبیل ہتھیار ہوں یا از قبیل

ذرائع ابلاغ یا اس کے علاوہ، ان سب سے انتفاع بلاشبہ جائز ہے اور دینی مقاصد کے

لئے ان کا استعمال بھی حدود و قیود کی رعایت کرنے اور مفاسد و عوارض سے بچنے کے ساتھ

نہ صرف جائز بلکہ عین ثواب و طاعت اور بعض موقعوں میں ضروری اور فرض ہے۔

اسی واسطے ہم دیکھتے ہیں کہ ہمارے اکابر علماء و مشائخ نے دینی مقاصد کو حاصل کرنے کے لئے اپنے وقت میں جدید ذرائع ابلاغ سے پورا پورا فائدہ اٹھایا، حکیم الامت حضرت مولانا اشرف علی صاحب تھانویؒ کے زمانہ میں دینی مقاصد کی تکمیل و تبلیغ کے لئے تصنیف و تالیف کے علاوہ ماہانہ جرائد و رسائل کی بڑی اہمیت تھی اور اس زمانہ میں یہ نسبت آج کے بہت دشوار بھی تھی، لیکن حضرت تھانویؒ نے اس کو اختیار فرمایا اور اپنی خانقاہ تھانہ بھون سے ماہانہ رسالہ نکالنے کا اہتمام فرمایا، ان کے خلیفہ فقیہ انفس حضرت مولانا مفتی محمد شفیع صاحبؒ نے بھی اس کا اہتمام فرمایا، زمانہ اور ترقی کر چکا تھا اس وقت کے ذرائع ابلاغ میں ریڈیو کی بڑی اہمیت سمجھی جاتی تھی، اور اس وقت کے ذرائع ابلاغ میں موثر ذریعہ یہی ریڈیو تھا، حضرت مولانا مفتی محمد شفیع صاحبؒ نے اس کی طرف توجہ دی، ایک طرف تو ریڈیو سے متعلق شریعت کے ضروری احکام کا استنباط کر کے امت کے سامنے پیش کیا، دوسرے اس جدید ذریعہ کو دینی تبلیغ کا ذریعہ اس طرح بنایا کہ پاکستان ریڈیو اسٹیشن میں اہتمام سے درس قرآن کے سلسلہ کا آغاز فرمایا جو ماشاء اللہ بہت مقبول ہوا، بالآخر یہی درس قرآن کا سلسلہ تحریر و تصنیف کی صورت اختیار کر کے ”معارف القرآن“ کی شکل میں آٹھ جلدوں میں منظر عام پر آیا، ابتداء اس کی ریڈیو اسٹیشن کے درس قرآن کے ذریعہ ہی ہوئی تھی۔ (مقدمہ معارف القرآن)

الغرض آج کے ذرائع ابلاغ میں اخبارات و جرائد اور ماہانہ رسائل ہوں یا انٹرنیٹ کی دنیا میں، ٹی وی چینل، وائس اپ، فیس بک، ٹیوٹر، میل، میسج، فیکس وغیرہ کے سلسلے ہوں، جن کے ذریعہ تھوڑے سے وقت میں اور معمولی خرچ میں بے شمار لوگوں تک ہم اپنی بات پہنچا سکتے ہیں، بلاشبہ موجودہ زمانہ میں دوسروں سے روابط قائم کرنے اور اپنی باتوں کو دوسروں تک پہنچانے کے لئے یہ ذرائع نہایت مفید و موثر اور کامیاب ہیں۔

اسلام نے ان وسائل کے اختیار کرنے اور استعمال کرنے کی نہ صرف اجازت بلکہ دینی مقاصد کے لئے ان کے اختیار کرنے کی ترغیب بھی دی ہے اور بعض صورتوں

میں باطل کے مقابلہ کے لئے ان ذرائع کا استعمال نہ صرف جائز بلکہ فرض کفایہ کا درجہ رکھتا ہے، البتہ شریعت مطہرہ نے ان کے استعمال کے جو حدود و قیود اور شرطیں مقرر کی ہیں، بالفاظ دیگر ان ذرائع کے استعمال میں جو منکرات و مفاسد پیش آتے یا آسکتے ہیں یا جن محرمات سے واسطہ پڑتا یا پرہیز کیا جاسکتا ہے ان سے بچنے اور احتیاط کرنے کو ضروری اور لازم قرار دیا ہے، اس لئے اس نوع کے تمام ذرائع ابلاغ اختیار کرنے والے خواہ وہ اخبار و جرائد کے ایڈیٹرز ہوں، یا ٹی وی چینل کے ذمہ دار اور فیس بک وغیرہ سے جڑنے والے حضرات، ان سب پر از روئے شرع لازم اور واجب ہے کہ اس سلسلہ کے شرعی احکام اور اس میں پیش آنے والے منکرات و محرمات سے واقفیت حاصل کریں تاکہ ان سے پورے طور پر یا حسب استطاعت اجتناب کر سکیں۔

یہ رسالہ اصلاً اسی غرض سے مرتب کیا گیا ہے جس سے ایک طرف جدید ذرائع ابلاغ کی اہمیت معلوم ہوتی ہے تو دوسری طرف ان سے انتفاع کے شرائط اور حدود و قیود کا اور اس میں پیش آنے والے منکرات و محرمات کا بھی علم ہوتا ہے۔

اصلاً تو حضرت تھانویؒ نے اپنے زمانے میں اس وقت کے ذریعہ ابلاغ اخبار سے متعلق شرعی احکام اور اس میں پیش آنے والے منکرات کو بیان کیا تھا، لیکن واقعہ یہ ہے کہ اسی کی روشنی میں آج بھی دوسرے جدید ذرائع ابلاغ کے شرعی احکام اور اس میں پیش آنے والے منکرات کا بھی علم اس کے ذریعہ ہوتا ہے، اسی غرض سے اس مختصر رسالہ کو تمام اخبارات و جرائد کے ایڈیٹروں اور ٹی وی چینل کے ذمہ داروں اور دیگر ذرائع ابلاغ سے تعلق رکھنے والوں کی خدمت میں پیش کرنے کی سعادت حاصل کر رہا ہوں، اللہ تعالیٰ محض اپنے فضل و کرم سے اس حقیر کوشش کو قبول فرمائے، اور امت کے لئے نافع بنائے۔

محمد زید مظاہری ندوی

بِسْمِ اللّٰهِ الرَّحْمٰنِ الرَّحِیْمِ
 الْحَمْدُ لِلّٰهِ رَبِّ الْعَالَمِیْنَ وَالصَّلٰوةُ وَالسَّلَامُ عَلٰی سَیِّدِ الْمُرْسَلِیْنَ
 مُحَمَّدٍ وَعَلٰی اٰلِهِ وَاصْحَابِهِ اٰجْمَعِیْنَ

فصل ۱

اخبار کی ضرورت و اہمیت اور مشروعیت

ابن ابی ہالہ سے روایت ہے کہ رسول اللہ صلی اللہ علیہ وسلم اپنے اصحاب کے حالات کی تلاش رکھتے تھے اور خاص لوگوں سے پوچھتے رہتے کہ عام لوگوں میں کیا واقعات ہو رہے ہیں۔ (شمائل ترمذی)

(وفی الشمائل للترمذی عن عائشہ رضی اللہ تعالیٰ عنہا کان رسول اللہ صلی اللہ علیہ وسلم یتفقّد اصحابہ ای یطلبہم ویسأل عنہم حال غیبتہم فإن کان أحدہم مریضاً یعودہ، أو مسافراً یدعولہ، أو میتاً فیستغفر لہ، ویسأل الناس عما فی الناس ای عما وقع فیہم من المحاسن والمساوی الظاہرہ لیدفع ظلم الظالم عن المظلوم أو عما ہو متعارف فیما بینہم، ولیس المعنی أنه یتجسس عن عیوبہم ویتفحص عن ذنوبہم، ویحسن الحسن ویقویہ، ویقبح القبیح ویوہیہ.)

(جمع الوسائل شرح الشمائل للملا علی قاری ص ۴۹۳ ج ۲)

(حضرت ملا علی قاریؒ فرماتے ہیں رسول اللہ صلی اللہ علیہ وسلم اپنے ان اصحاب کے حالات دریافت فرماتے تھے جو آپ کے سامنے موجود نہ ہوتے تھے، کسی کی بیماری کا علم ہوتا تو اس کی عیادت فرماتے، کسی کے سفر میں جانے کا علم ہوتا تو اس کے لئے دعا فرماتے، کسی کے انتقال کی خبر ملتی تو اس کے لئے استغفار فرماتے، لوگ جن پریشانیوں میں مبتلا ہوتے اور اچھے برے جن حالات سے بھی گزر رہے ہوتے ان کی تفتیش فرماتے، تاکہ مظلوم کی مدد کریں، ظالم کے ظلم کا سدباب کریں، لوگوں میں رائج امور کی بھی واقفیت حاصل کرتے، اچھے معاملات اور اچھی باتوں کی تعریف فرماتے، برے حالات اور بری باتوں کی قباحت و شناعة بیان فرماتے، یہ مطلب نہیں کہ خواہ مخواہ لوگوں کے عیوب اور ان کے جرائم و معاصی کا تجسس فرماتے۔)

(فائدہ) اس حدیث سے اخبار کی ضرورت مفہوم ہو سکتی ہے کہ مسلمانوں کی بگڑی حالت پر اصلاح اور ضرورت کی اطلاع پر امداد کر سکیں۔

جو اخبار حدود کے اندر ہوں اس حدیث سے ان کا مفید ہونا معلوم ہوتا ہے۔

(حیوۃ المسلمین ص ۳۳۳ روح البست و چہارم انفاص عیسیٰ ص ۴۵۲ ج ۲ ہوادرا النوادر ص ۶۹۴)

جس کے سپر و خدا تعالیٰ نے مخلوق کی اصلاح (و حفاظت) کا کام کر دیا ہو اس شخص کو بھی تفتیش حالات کی ضرورت ہے، بغیر حالات معلوم ہوئے اصلاح ممکن نہیں، مثلاً حاکم وقت جب تک حالات کی تفتیش نہ کرے گا مجرموں کو سزا نہ دے سکے گا، مگر اس کو بھی ایسے امور میں اجازت ہے کہ جن میں تفتیش نہ کرنے سے فساد کا احتمال ہو اور جو امور ایسے نہیں ہیں ان میں حاکم کو بھی تجسس کی اجازت نہیں۔

(تعلیم الدین ص ۴۱، بیان القرآن ص ۴۷ ج ۱۱، دعوات عبدیت ص ۹۲ ج ۲)

اخبار کی اہمیت و افادیت

اخبار تاریخ کا ایک شعبہ ہے، تاریخ بہت مفید چیز ہے خدا تعالیٰ فرماتا ہے:

لَقَدْ كَانَ فِي قَصَصِهِمْ عِبْرَةً لِّأُولِي الْأَلْبَابِ (پ ۱۳ سورہ یوسف)

گذشتہ قوموں کے قصے اس واسطے نقل کئے جاتے ہیں کہ لوگ عبرت پکڑیں،

عبرت کا خلاصہ یہی ہے کہ کسی امر مشترک کی وجہ سے اپنے کو ان پر قیاس کریں کہ فلاں شخص نے ایسا کیا تھا، اس کو یہ نتیجہ ملا تو ہم کو بھی یہی نتیجہ ملے گا، یہ حقیقت ہے عبرت کی، اس کی وجہ سے علم تاریخ مفید ہوا، پس اخبار سے بھی یہی سبق حاصل کریں تو وہ مفید ہے ورنہ غیر مفید، اب دیکھ لیجئے کہ کون شخص یہ سبق حاصل کرتا ہے۔

اکثر لوگوں نے اخباروں کو تو ایک مشغلہ بنا لیا ہے مسلمانوں کی مصیبتیں سنتے ہیں

مگر کانوں پر جوں بھی نہیں ریٹکتی۔

میں نے ایک مرتبہ اخبار کے متعلق ایک مضمون لکھ دیا تھا جس میں اس کے حکم کی

تفصیل تھی، مگر اخبار والوں نے اس مضمون کو بلا دیکھے ہی وہ شور و غل مچایا کہ خدا کی پناہ!

میں نے کہا کہ اس وقت تک تو میں نے اخبار بنی کے متعلق تشدد نہیں کیا تھا مگر

اب تو میرے پاس ایک دلیل بھی تشدد کی مقتضی ہے کہ اخبار تہمت بھی لگاتے ہیں، واقعی

اخباروں کی یہی حالت ہے کہ اکثر باتیں بے تحقیق محض تخمین (و اندازے) سے لکھ

دیتے ہیں اور نوجوان اسی لئے اس کو خریدتے ہیں۔

(الاعاظ باغیر ما حقد آداب انسانیت ص ۱۵۶)

ہر اخبار کی اشاعت کی مذمت قرآن و حدیث کی روشنی میں

ہر اخبار کی اشاعت کی مذمت (و ممانعت) تو قرآن مجید میں موجود ہے، اللہ تعالیٰ کا فرمان ہے:

وَإِذَا جَاءَهُمْ أَمْرٌ مِّنَ الْأَمْنِ إِلَىٰ قَوْلِهِ إِلَّا قَلِيلًا۔ (پ ۵ سورۃ نساء)

مطلب یہ ہے کہ جب ان لوگوں کو یعنی منافقین کو کسی نئے معاملہ کی خبر پہنچتی ہے خواہ وہ موجب امن ہو یا موجب خوف تو اس خبر کو فوراً مشہور کر دیتے ہیں، حالانکہ وہ خبر بعض اوقات غلط نکلتی ہے۔

اور اگر خبر صحیح بھی ہو تب بھی بعض اوقات اس کا مشہور ہونا انتظامی مصلحت کے خلاف ہوتا ہے اور اگر خود مشہور کرنے کے بجائے یہ لوگ رسول اللہ صلی اللہ علیہ وسلم کی اور جو حضرات صحابہ ان میں ایسے امور کو سمجھتے ہیں ان کی رائے کے اوپر رکھتے (یعنی ان کو مطلع کرتے) اور خود دخل نہ دیتے تو صحیح اور غلط ہونے کا اور تشہیر (واشاعت) کے قابل ہونے یا نہ ہونے کا وہ پورا اندازہ کرتے۔

خلاصہ یہ ہے کہ اخبار کے بالعموم مشہور کرنے کی ممانعت قرآن مجید میں موجود ہے اور حدیث میں بھی وارد ہے۔ کفٰی بالمرء کذباً ان یحدّث بکل ما سمع (مسلم شریف)

ترجمہ: (آدمی کے جھوٹا ہونے کے لئے اتنی بات کافی ہے کہ وہ ہر سنی ہوئی باتوں کو نقل کرنے لگے۔)

(مزید المجید ص ۵۸)

فصل ۲

چند آیات و احادیثِ حق کو اخبار نویسوں، جرائد کے ایڈیٹروں اور ذرائع ابلاغ کے ذمہ داروں کو پیش نظر رکھنا مفید ہوگا

اعوذ باللہ من الشیطان الرجیم • بسم اللہ الرحمن الرحیم
 (۱) وَإِن طَافْتُمْ مِّنَ الْمُؤْمِنِينَ أَقْتُلُوا فَأَصْلِحُوا بَيْنَهُمَا فَإِن بَغْتُمْ
 إِحْلَاهُمَا عَلَى الْآخَرَىٰ فَفَاتِلُوا آلِئِى تَبَعَىٰ حَتَّىٰ تَفِيءَ إِلَىٰ أَمْرِ اللَّهِ، فَإِن فَاءَتْ
 فَأَصْلِحُوا بَيْنَهُمَا بِالْعَدْلِ وَأَقْسِطُوا إِنَّ اللَّهَ يُحِبُّ الْمُقْسِطِينَ • (سورہ حجرات پ ۲۶)
 ترجمہ: اور اگر مسلمانوں میں دو گروہ آپس میں لڑ پڑیں تو ان کے درمیان
 اصلاح کر دو، پھر اگر ان میں کا ایک گروہ دوسرے پر زیادتی کرے تو اس گروہ سے
 لڑو جو زیادتی کرتا ہے یہاں تک کہ وہ خدا کے حکم کی طرف رجوع ہو جاوے، پھر اگر
 رجوع ہو جاوے تو ان دونوں کے درمیان عدل کے ساتھ اصلاح کر دو اور انصاف کا
 خیال رکھو، بے شک اللہ تعالیٰ انصاف والوں کو پسند کرتا ہے۔ (حجرات پ ۲۶)

(۲) إِنَّمَا الْمُؤْمِنُونَ إِخْوَةٌ فَأَصْلِحُوا بَيْنَ أَخَوَيْكُمْ وَاتَّقُوا اللَّهَ لَعَلَّكُمْ
 تُرْحَمُونَ • (حجرات پ ۲۶)

ترجمہ: مسلمان تو سب بھائی ہیں سو اپنے دو بھائیوں کے درمیان اصلاح
 کر دیا کرو اور اللہ سے ڈرتے رہا کرو، تا کہ تم پر رحمت کی جائے۔

(بیان القرآن پ ۲۶ حجرات)

(۳) وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ يَأْمُرُونَ

بِالْمَعْرُوفِ وَيَنْهَوْنَ عَنِ الْمُنْكَرِ • (سورہ توبہ پ ۱۰)

ترجمہ: اور مسلمان مرد اور مسلمان عورتیں آپس میں ایک دوسرے کے دینی رفیق (دوست) ہیں نیک باتوں کی تعلیم دیتے ہیں اور بری باتوں سے منع کرتے ہیں۔

(بیان القرآن)

(۴) يَا أَيُّهَا الَّذِينَ آمَنُوا اطِيعُوا اللَّهَ وَاطِيعُوا الرَّسُولَ وَأُولِي الْأَمْرِ مِنْكُمْ فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ ذَلِكَ خَيْرٌ وَأَحْسَنُ تَأْوِيلًا * (نساء پ ۵)

ترجمہ: اے ایمان والو! تم اللہ کا کہنا مانو اور رسول کا کہنا مانو، اور تم میں جو لوگ اہل حکومت ہیں ان کا بھی، پھر اگر کسی امر میں تم باہم اختلاف کرنے لگو تو اس امر کو اللہ اور اس کے رسول کے حوالے کر دیا کرو، اگر تم اللہ پر اور یوم قیامت پر ایمان رکھتے ہو، یہ امور سب بہتر ہیں اور ان کا انجام خوشتر ہے۔ (بیان القرآن)

(۵) يَا أَيُّهَا الَّذِينَ آمَنُوا كُونُوا قَوَّامِينَ لِلَّهِ شُهَدَاءَ بِالْقِسْطِ وَلَا يَجْرِمَنَّكُمْ شَنَا نُ قَوْمٍ عَلَى أَنْ لَا تَعْدِلُوا إِعْدِلُوا هُوَ أَقْرَبُ لِلتَّقْوَىٰ وَاتَّقُوا اللَّهَ إِنَّ اللَّهَ خَبِيرٌ بِمَا تَعْمَلُونَ * (مائدہ پ ۶)

ترجمہ: اے ایمان والو! اللہ تعالیٰ کے لئے پوری پابندی کرنے والے انصاف کے ساتھ شہادت ادا کرنے والے رہو، اور کسی خاص قوم کی عداوت تمہارے لئے اس کا باعث نہ ہو جائے کہ تم عدل نہ کرو، عدل کیا کرو کہ وہ تقویٰ سے زیادہ قریب ہے اور اللہ سے ڈرو، بلاشبہ اللہ تعالیٰ کو تمہارے سب اعمال کی پوری اطلاع ہے۔ (بیان القرآن)

(۶) يَا أَيُّهَا الَّذِينَ آمَنُوا كُونُوا قَوَّامِينَ لِلَّهِ شُهَدَاءَ لِلَّهِ وَلَوْ عَلَىٰ أَنْفُسِكُمْ أَوِ الْوَالِدِينَ وَالْأَقْرَبِينَ * (سورہ نساء پ ۵)

ترجمہ: اے ایمان والو! انصاف پر خوب قائم رہنے والے اللہ کے لئے گواہی دینے والے رہو اگر چہ اپنی ذات پر ہو یا یہ کہ والدین اور دوسرے رشتہ داروں کے مقابلہ میں ہو۔

احادیث نبویہ

(ماخوذ از بوادر النواہر ص ۶۹۳ تا ۶۹۷)

(۱) عَنْ أَبِي سَعِيدٍ الْخُدْرِيِّ قَالَ: سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ: مَنْ رَأَى مِنْكُمْ مُنْكَرًا فَلْيُغَيِّرْهُ، بِيَدِهِ، فَإِنْ لَمْ يَسْتَطِعْ فَبِلِسَانِهِ، فَإِنْ لَمْ يَسْتَطِعْ فَبِقَلْبِهِ، وَذَلِكَ أَضْعَفُ الْإِيمَانِ • (مسلم ترمذی)

ترجمہ: حضرت ابو سعید خدریؓ حضور اکرم صلی اللہ علیہ وسلم کا ارشاد نقل فرماتے ہیں کہ اگر تم میں سے کوئی کسی غلط کام کو دیکھے تو اس کو اپنے ہاتھ سے بدل دے اور اگر یہ نہ کر سکے تو اپنی زبان سے اس کو بدل دے اور اگر یہ بھی نہ ہو سکے تو اپنے دل سے اس کو برا جانے اور یہ ایمان کا سب سے کمتر درجہ ہے۔

(۲) عَنْ أَبِي أُمَامَةَ "إِذَا رَأَيْتُمْ أُمَّرًا لَا تَسْتَطِيعُونَ غَيْرَهُ، فَاصْبِرُوا حَتَّىٰ يَكُونَ اللَّهُ هُوَ الَّذِي يُغَيِّرُهُ" • (الکبیر، جمع الفوائد)

ترجمہ: حضرت ابو امامہ فرماتے ہیں کہ جب کوئی ایسی چیز دیکھو کہ جس کو تم بدلنے پر قادر نہ ہو تو صبر کرو حتیٰ کہ اللہ ہی اس کو بدل دے۔

(۳) عَنْ وَائِلَةَ بْنِ الْأَسْقَعِ قَالَ قُلْتُ: يَا رَسُولَ اللَّهِ! مَا الْعَصَبِيَّةُ؟ "قَالَ أَنْ تُعِينَ قَوْمَكَ عَلَى الظُّلْمِ" • (ابوداؤد)

ترجمہ: حضرت وائلہ بن الاسقع فرماتے ہیں کہ میں نے عرض کیا کہ اے اللہ کے رسول! عصبیت کیا ہے؟ آپ نے ارشاد فرمایا عصبیت یہ ہے کہ تم اپنی قوم کا ظلم پر ساتھ دو اور مدد کرو۔

(۴) خَيْرُكُمْ الْمُدَافِعُ مِنْ عَشْمِيرَتِهِ مَا لَمْ يَأْتُمْ • (ابوداؤد)

ترجمہ: فرمایا حضور اکرم صلی اللہ علیہ وسلم نے کہ تم میں سب سے بہتر وہ

ہے جو کہ اپنے خاندان کی طرف سے مدافعت کرے، مگر بہتری اسی وقت تک ہے جب تک کہ (اس مدافعت میں ایسا کوئی کام یا بات نہ کرے کہ) اس کی وجہ سے گناہ میں پڑے۔

(ماخوذ از بوادر النواہر، رسالہ احکام الائتلاف فی احکام الاختلاف)

(۵) عَنْ أَبِي هُرَيْرَةَ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: "إِيَّاكُمْ وَالظَّنَّ فَإِنَّ الظَّنَّ أَكْذَبُ الْحَدِيثِ وَلَا تَجَسَّسُوا وَلَا تَحَسَّسُوا وَلَا تَنَاجَشُوا، وَلَا تَحَاسَدُوا وَلَا تَبَاغَضُوا وَلَا تَدَابَرُوا وَكُونُوا عِبَادَ اللَّهِ إِخْوَانًا وَفِي رِوَايَةٍ وَلَا تَنَافَسُوا" (متفق عليه مقلوۃ)

ترجمہ: حضرت ابو ہریرہؓ نے حضور صلی اللہ علیہ وسلم کا ارشاد نقل فرمایا: "بدگمانی سے بچو، بدگمانی سب سے بڑا جھوٹ ہے (کسی کی) ٹوہ میں مت رہو، جاسوسی مت کیا کرو، ایک کو دوسرے کے خلاف مت بھڑکاؤ، آپس میں حسد نہ کرو ایک دوسرے سے بغض نہ کرو، اور نہ قطع تعلق کرو اور اللہ کے بندو! بھائی بھائی بن کر رہو اور ایک روایت میں ہے کہ (دنیوی امور میں) ایک دوسرے سے آگے بڑھنے کی کوشش مت کرو۔"

(۶) عَنْ أَبِي صِرْمَةَ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ: "مَنْ ضَارَّ ضَارَّ اللَّهُ بِهِ وَمَنْ شَاقَّ شَاقَّ اللَّهُ بِهِ" (ابن ماجہ، ترمذی)

ترجمہ: حضرت ابوصرمہ کی روایت ہے کہ حضور صلی اللہ علیہ وسلم نے ارشاد فرمایا جو آدمی دوسروں کو نقصان پہنچاتا ہے اللہ اس کو نقصان میں ڈالتا ہے اور جو دوسروں کو مشقت میں ڈالتا ہے اللہ اس کو مشقت میں ڈالتے ہیں۔

(۷) عَنْ أَبِي بَكْرٍ الصِّدِّيقِ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ "مَلْعُونٌ مَنْ ضَارَّ مُؤْمِنًا أَوْ مُكْرِبًا" (ترمذی)

ترجمہ: حضرت ابو بکرؓ نے حضور صلی اللہ علیہ وسلم کا ارشاد نقل فرمایا جو آدمی کسی

مومن کو نقصان پہنچائے یا اس کے ساتھ دھوکہ دہی کا معاملہ کرے وہ ملعون ہے۔

(۸) عَنْ أَنَسٍ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: "لَمَّا

عَرَجَ بِي رَبِّي مَرَرْتُ بِقَوْمٍ لَهُمْ أَظْفَارٌ مِنْ نَحَاسٍ يُحَمِّشُونَ وَجُوهَهُمْ

وَصُدُورَهُمْ فَقُلْتُ: مَنْ هَؤُلَاءِ؟ يَا جِبْرِيلُ! قَالَ هَؤُلَاءِ الَّذِينَ يَأْكُلُونَ

لَحُومَ النَّاسِ وَيَقَعُونَ فِي أَعْرَاضِهِمْ" (ابوداؤد)

ترجمہ: حضرت انسؓ فرماتے ہیں کہ حضور صلی اللہ علیہ وسلم کا ارشاد ہے کہ

مجھ کو جب حق تعالیٰ نے معراج میں بلایا تو میرا گزر کچھ ایسے لوگوں پر ہوا جن کے

تانبے کے ناخن تھے جن سے وہ اپنے چہروں کو نوچ رہے تھے اور اپنے سینوں کو بھی، تو

میں نے کہا: اے جبرئیل یہ کون لوگ ہیں؟ جبرائیل نے کہا: یہ وہ لوگ ہیں جو دوسروں

کا گوشت کھاتے ہیں اور ان کی آبرؤں کے پیچھے پڑتے ہیں یعنی ان کی غیبت

و برائیاں کرتے ہیں۔

(۹) عَنْ عَائِشَةَ قَالَتْ: "اِعْتَلَّ بَعِيرٌ لَصَفِيَّةَ وَعِنْدَ زَيْنَبَ فَصَلَّ ظَهْرُ

فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَزَيْنَبَ: "أَعْطِيهَا بَعِيرًا فَقَالَتْ: أَنَا

أُعْطِي تِلْكَ الْيَهُودِيَّةَ فَغَضِبَ رَسُولُ اللَّهِ صَلَّى اللَّهُ عَلَيْهِ وَسَلَّمَ فَهَجَرَ

هَذَا الْحِجَّةَ وَالْمُحَرَّمَ وَبَعْضَ صَفَرٍ" (ابوداؤد مشکوٰۃ)

ترجمہ: حضرت عائشہؓ نے بیان فرمایا کہ حضرت صفیہ کا ایک اونٹ

بیمار ہو گیا اور حضرت زینب کے پاس زائد سواریاں تھیں، حضور صلی اللہ علیہ وسلم نے ان

سے فرمایا کہ صفیہ کو ایک اونٹ دے دو، کہا میں اس یہودیہ کو دوں گی؟ تو آپ نے

ناراض ہو کر دو ماہ سے زائد عرصہ تک ان کو چھوڑے رکھا۔

(۱۰) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: "لَا تُؤْذُوا الْمُسْلِمِينَ

وَلَا تَعْبِرُوهُمْ وَلَا تَتَّبِعُوا عَوَارِيَهُمْ فَإِنَّهُ مَنْ يَتَّبِعْ عَوْرَةَ أَخِيهِ الْمُسْلِمِ يَتَّبِعْ
اللَّهَ عَوْرَتَهُ يَفْضَحْهُ وَكَوْفِي جَوْفِ رَحْلِهِ“ (مشکوٰۃ شریف)

ترجمہ: ارشاد نبوی ہے مسلمانوں کو تکلیف مت پہنچاؤ اور نہ ان کو عار دلاؤ اور نہ ان کی مخفی چیزوں کے درپے ہو اس لئے کہ جو آدمی اپنے بھائی کی پوشیدہ چیزوں (عیوب وغیرہ) کے پیچھے پڑتا ہے تو اللہ تعالیٰ اس کی پوشیدہ چیزوں کے درپے ہو کر اس کو رسوا کرتا ہے اگرچہ وہ اسے اپنے گھر کے اندر چھپ کر کرے۔

(ماخوذ از بوار لٹور، ص ۶۷۱ رسالہ احکام الائلاف فی احکام الاختلاف)

(۱۱) وقال عليه الصلوة والسلام: ”المؤمنون كرجل واحد ان
شتكى عينه، اشتكى كله، وان اشتكى رأسه، اشتكى كله“ (متفق عليه)
ترجمہ: رسول اللہ صلی اللہ علیہ وسلم نے ارشاد فرمایا کہ سب مومن ایک آدمی کے
مانند ہیں کہ اگر آدمی کی آنکھ میں تکلیف ہو تو کل بدن کو تکلیف پہنچتی ہے، اور اگر سر میں
تکلیف ہو تب بھی کل بدن کو تکلیف پہنچتی ہے (اسی طرح اگر ایک مسلمان کو تکلیف
ہو تو سب مسلمانوں کو تکلیف ہونا چاہئے۔ (متفق علیہ)

(۱۲) وقال رسول الله صلى الله عليه وسلم:
”لا ضرر ولا ضرار“ (دارقطنی)

ترجمہ: رسول اللہ صلی اللہ علیہ وسلم نے ارشاد فرمایا: نہ ایک طرف سے ضرر
پہنچنا چاہئے نہ دونوں طرف سے۔ (فروع الایمان، اصلاحی نصاب ص ۴۲۱)

(۱۳) حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ
وسلم نے ارشاد فرمایا کہ جب کوئی شخص لوگوں کے عیوب پر نظر کرے اور اپنے کو عیوب
سے بڑی سمجھ کر بطور شکایت کے یوں کہے کہ لوگ برباد ہو گئے تو یہ شخص سب سے زیادہ
برباد ہونے والا ہے کہ مسلمان کو حقیر سمجھتا ہے۔ (مسلم شریف)

(۱۳) حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: قیامت کے روز سب سے بدتر حالت میں اس شخص کو پاؤ گے جو دو روپیہ ہو، ان کے منہ پر ان جیسا، ان کے منہ پر ان جیسا (یعنی ایسا ہو کہ منہ پر تعریف کرے اور پیچھے برائی کرے) (بخاری و مسلم)

(۱۵) رسول اللہ صلی اللہ علیہ وسلم نے ارشاد فرمایا کہ جو شخص دنیا میں دو روخا ہو کہ اس کے منہ پر اس کی بات کہے اور اس کے منہ پر اس کی، قیامت کے دن اس کے لئے آگ کی زبان ہوگی۔ (داری)

(۱۶) حضرت عبداللہ بن مسعود رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا: مسلمان کو بلا وجہ برا بھلا کہنا بڑا گناہ ہے اور اس سے بلا وجہ لڑنا کفر ہے۔ (بخاری و مسلم)

(۱۷) عبدالرحمن بن غنم اور اسماء بنت یزید سے روایت ہے کہ نبی کریم صلی اللہ علیہ وسلم نے فرمایا: خدا کے بندو تم میں سب سے بدتر وہ لوگ ہیں جو چغلیاں پہنچاتے ہیں، اور دوستوں میں جدائی ڈلواتے ہیں۔ (احمد و بیہقی)

(۱۸) حضرت حذیفہ رضی اللہ عنہ سے روایت ہے میں نے رسول اللہ صلی اللہ علیہ وسلم سے سنا ہے آپ فرماتے تھے کہ چغلیاں (قانوناً بغیر سزا کے) جنت میں نہ جائے گا۔ (بخاری و مسلم)

(۱۹) حضرت وائلہ سے روایت ہے کہ رسول اللہ صلی اللہ علیہ وسلم نے فرمایا کہ اپنے بھائی مسلمان کی دنیوی یا دینی بری حالت پر خوشی مت ظاہر کر، کبھی اللہ تعالیٰ اس پر رحم فرمادے اور تجھ کو مبتلا کر دے۔ (ترمذی)

(۲۰) عیاض مجاشعی سے روایت ہے کہ رسول اللہ صلی اللہ علیہ وسلم نے فرمایا کہ اللہ تعالیٰ نے مجھ پر وحی نازل فرمائی ہے کہ سب آدمی تو اضع اختیار کرو، یہاں تک کہ کوئی

کسی پر فخر نہ کرے، اور کوئی کسی پر زیادتی نہ کرے، کیونکہ فخر اور ظلم تکبر ہی سے ہوتا ہے۔
(مسلم شریف)

(۲۱) حضرت ابن عباس رضی اللہ عنہ نبی کریم صلی اللہ علیہ وسلم سے روایت کرتے ہیں کہ آپ نے فرمایا: اپنے بھائی مسلمان سے نہ خواہ مخواہ بحث کیا کر، اور نہ اس سے ایسی دل لگی کر جو اس کو ناگوار ہو اور نہ اس سے کوئی وعدہ کر جس کو تو پورا نہ کر سکے۔

(ترمذی)

(۲۲) حضرت ابو ایوب انصاری رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ کسی شخص کے لئے یہ بات جائز نہیں کہ اپنے بھائی سے تین دن سے زیادہ قطع تعلق کر دے اس طرح کہ دونوں ملیں اور یہ ادھر کو منہ پھیر لے اور وہ ادھر کو منہ پھیر لے، اور ان دونوں میں اچھا وہ شخص ہے جو پہلے سلام کرے۔ (بخاری و مسلم)

(۲۳) حضرت انس رضی اللہ عنہ سے روایت ہے کہ اپنے بھائی مسلمان کی مدد کرو، خواہ وہ ظالم ہو یا مظلوم ہو، ایک شخص نے عرض کیا یا رسول اللہ صلی اللہ علیہ وسلم مظلوم ہونے کی حالت میں تو مدد کروں گا مگر ظالم ہونے کی حالت میں کیسے مدد کروں؟ آپ صلی اللہ علیہ وسلم نے فرمایا اس کو ظلم سے روک دے یہی تمہاری مدد کرنا ہے اس ظالم کی۔ (بخاری و مسلم)

(۲۴) حضرت ابن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا کہ ایک مسلمان دوسرے مسلمان کا بھائی ہے، نہ اس پر ظلم کرے اور نہ کسی مصیبت میں اس کا ساتھ چھوڑے، اور جو شخص اپنے بھائی کی حاجت میں رہتا ہے اللہ تعالیٰ اس کی حاجت میں رہتا ہے اور جو شخص کسی مسلمان کی کوئی سختی دور کرے گا اللہ تعالیٰ قیامت کی سختیوں میں سے اس کی سختی دور کرے گا اور جو شخص کسی مسلمان کی پردہ پوشی کرے گا اللہ تعالیٰ قیامت کے دن اس کی پردہ پوشی کرے گا۔ (بخاری و مسلم)

(۲۵) حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے ایک حدیث میں یہ فرمایا آدمی کے لئے یہ شرکافی ہے کہ اپنے بھائی مسلمان کو حقیر سمجھے یعنی اگر کسی میں یہ بات ہو اور شرکی کوئی بات نہ ہو تب بھی اس میں شرکی کمی نہیں، مسلمان کی ساری چیزیں دوسرے مسلمان پر حرام ہیں، اس کی جان اور اس کا مال اور اس کی آبرو یعنی نہ اس کی جان کو تکلیف دینا جائز، نہ اس کے دل کو نقصان اور نہ اس کی آبرو کو صدمہ پہنچانا، مثلاً اس کا عیب کھولنا، اس کی غیبت کرنا وغیرہ۔ (مسلم)

(۲۶) حضرت انس رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا قسم اس ذات کی جس کے قبضہ میں میری جان ہے کوئی بندہ پورا ایمان دار نہیں بنتا یہاں تک کہ اپنے بھائی مسلمان کے لئے وہی بات پسند کرے جو اپنے لئے پسند کرتا ہے۔ (بخاری و مسلم)

(۲۷) رسول اللہ صلی اللہ علیہ وسلم نے ارشاد فرمایا جو شخص مجھے اس چیز کی ضمانت دے جو اس کے دونوں جبروں کے درمیان میں ہے (یعنی زبان، اور قلم زبان کے قائم مقام ہے) اور اس کی جو اس کی دونوں رانوں کے درمیان میں ہے (یعنی شرم گاہ) میں اس شخص کے لئے جنت کا ضامن ہوتا ہوں۔ (بخاری)

(۲۸) رسول اللہ صلی اللہ علیہ وسلم نے ارشاد فرمایا کہ مسلمان کو گالی دینا فسق ہے اور اس کو قتل کرنا کفر ہے۔ (بخاری و مسلم)

(۲۹) رسول اللہ صلی اللہ علیہ وسلم نے ارشاد فرمایا کہ جس شخص نے اپنے مسلمان بھائی کو عار دلانی تو وہ شخص اس وقت تک نہ مرے گا جب تک کہ اس گناہ کو نہ کر لے، راوی نے کہا ہے کہ آپ کی مراد یہ ہے کہ اس گناہ سے عار دلانے جس سے وہ توبہ کر چکا ہو۔ (ترمذی)

(۳۰) رسول اللہ صلی اللہ علیہ وسلم نے ارشاد فرمایا کہ انسان کے اسلام کی خوبی

یہ ہے کہ وہ اس بات کو چھوڑ دے جس سے اس کو کوئی فائدہ مقصود نہ ہو۔ (مالک و احمد)
 (۳۱) رسول اللہ صلی اللہ علیہ وسلم نے ارشاد فرمایا کہ جو شخص چپ رہا اس نے
 نجات پائی۔ (ترمذی، احمد)

(۳۲) رسول اللہ صلی اللہ علیہ وسلم نے ارشاد فرمایا کہ مسلمان نہ طعنہ مارنے والا
 ہوتا ہے نہ لعنت کرنے والا ہوتا ہے، اور نہ بے حیائی کی بات کہنے والا ہوتا ہے، اور نہ
 بدزبان ہوتا ہے۔ (ترمذی)

(۳۳) حضرت ابن عباس رضی اللہ عنہما سے روایت ہے کہ رسول اللہ صلی اللہ
 علیہ وسلم نے فرمایا: وہ شخص ہماری جماعت سے خارج ہے جو ہمارے کم عمر پر رحم نہ
 کرے اور ہمارے بڑی عمر والے کی عزت نہ کرے اور نیک کام کی نصیحت نہ کرے،
 اور برے کام سے منع نہ کرے، کیونکہ یہ بھی مسلمان کا حق ہے کہ موقع پر اس کو دین کی
 باتیں بتلایا کرے، مگر نرمی اور تہذیب سے۔ (ترمذی)

(۳۴) حضرت انس رضی اللہ عنہ سے روایت ہے کہ رسول اللہ صلی اللہ علیہ وسلم
 نے فرمایا جس کے سامنے اس کے مسلمان بھائی کی غیبت ہوتی ہے اور وہ اس کی
 حمایت پر قادر ہو اور اس کی حمایت کرے تو اللہ تعالیٰ دنیا و آخرت میں اس کی حمایت
 فرمائے گا اور اگر اس کی حمایت نہ کی جائے اس کی حمایت پر قادر تھا تو دنیا اور آخرت
 میں اللہ تعالیٰ اس پر گرفت فرمائے گا۔ (شرح السنہ)

(۳۵) عقبہ بن عامر رضی اللہ عنہ سے روایت ہے کہ رسول اللہ صلی اللہ علیہ وسلم
 نے فرمایا جو شخص کسی کا کوئی عیب دیکھے پھر اس کو چھپالے یعنی دوسروں سے ظاہر نہ
 کرے تو وہ ثواب میں ایسا ہوگا جیسے کسی نے زندہ درگور کی جان بچالی اور قبر سے اس کو
 زندہ نکال لیا۔ (احمد و ترمذی)

(۳۶) حضرت ابو ہریرہ رضی اللہ عنہ سے روایت ہے کہ رسول اللہ صلی اللہ

علیہ وسلم نے فرمایا کہ تم میں ہر ایک شخص اپنے بھائی کا آئینہ ہے پس اگر اس بھائی میں کوئی گندی بات دیکھے تو اس سے اس طرح دور کر دے جیسے آئینہ داغ و دھبہ چہرہ کا اس طرح صاف کر دیتا ہے کہ صرف عیب والے پر تو ظاہر کر دیتا ہے اور کسی پر ظاہر نہیں کرتا، اسی طرح اس شخص کو چاہئے کہ اس کے عیب کی خفیہ طور پر اصلاح کر دے، رسوانہ کرے۔ (ترمذی)

(۳۷) حضرت عائشہ رضی اللہ عنہا سے روایت ہے کہ نبی کریم صلی اللہ علیہ وسلم نے فرمایا کہ لوگوں کو ان کے مرتبہ پر رکھو، یعنی ہر شخص سے اس کے مرتبہ کے موافق برتاؤ کرو، سب کو ایک لکڑی سے مت ہانکو۔ (ابوداؤد)

(۳۸) حضرت عائشہ رضی اللہ عنہا سے مروی ہے رسول اللہ صلی اللہ علیہ وسلم نے ارشاد فرمایا: اقبلوا ذوی الہیات عشراتہم إلا الحدود۔ (مسند احمد)
ترجمہ: اہل وجاہت کی لغزشیں معاف کر دیا کرو، بجز حدود کے۔

(التشریح بمعرفۃ احادیث التصوف ص: ۳۱۸)
(۳۹) رسول اللہ صلی اللہ علیہ وسلم نے ارشاد فرمایا گانا دل میں نفاق پیدا کرتا ہے جیسا کہ پانی کھیتی اگاتا ہے۔ (بیہقی)

رسول اللہ صلی اللہ علیہ وسلم نے ارشاد فرمایا قیامت کی علامتوں کے بیان میں اور جب ظاہر ہو جائیں گانے والیاں اور آلات لہو تو انتظار کرو اس وقت سرخ ہوا (یعنی سخت آندھی) اور زلزلہ کا اور زمین میں دھنسنے کا اور مسخ (یعنی صورتیں بدلنے) کا اور پتھر برسنے کا اور ایسی نشانیوں کا جو لگاتار آویں گی جیسا کہ وہ لڑی جس کا دھاگہ توڑ دیا جائے لگاتار گرتی ہے۔

(۴۰) رسول اللہ صلی اللہ علیہ وسلم نے ارشاد فرمایا کہ نہیں ہے کوئی دشمن جو ہو کسی قوم میں، گناہ کرتا ہو ان لوگوں میں اور وہ لوگ طاقت رکھتے ہوں اس کو روکنے کی اور پھر

بھی نہ روکتے ہوں مگر اللہ تعالیٰ ان پر عذاب نازل کرے گا ان کے مرنے سے پہلے۔ (ابوداؤد، ابن ماجہ)

(۳۱) رسول اللہ صلی اللہ علیہ وسلم نے ارشاد فرمایا کہ جب زمین میں کوئی گناہ کیا جاتا ہے تو جو اس کو دیکھتا ہو اور ناپسند کرتا ہو تو وہ ایسا ہے جیسا کہ اس سے دور رہا، اور جو غائب ہو اور اس گناہ سے راضی ہوتا ہو وہ ایسا ہے جیسا کہ اس کے پاس حاضر ہو۔

(ابوداؤد)

(۳۲) رسول اللہ صلی اللہ علیہ وسلم نے فرمایا تم نیک کاموں کا امر کیا کرو (یعنی دوسروں سے کہا کرو) اور برے کاموں سے روکا کرو ورنہ قریب ہے کہ اللہ تعالیٰ تم پر اپنا عذاب نازل کر دے، پھر تم اس سے عذاب دفع کرنے کی دعا مانگو گے اور تمہاری دعاء قبول نہ کی جائے گی۔ (ترمذی)

(۳۳) رسول اللہ صلی اللہ علیہ وسلم نے ارشاد فرمایا کہ بے شک مجھ کو میرے پروردگار نے آلات لہو اور مزامیر اور بتوں اور صلیب اور جاہلیت کے کام مٹانے کا حکم دیا ہے۔ (مسند احمد)

(۳۴) رسول اللہ صلی اللہ علیہ وسلم نے فرمایا امت خریدو گانے والیوں کو اور نہ ان کو بیچوں اور ان کی قیمت حرام ہے، اور اسی کے مثل میں نازل ہوئی ہے *من اشترى من الناس من يشتري لهُوا الحدیث الآیہ یعنی بعض آدمی ایسا بھی ہے جو قرآن سے اعراض کر کے ان باتوں کا خریدار بنتا ہے جو اللہ سے غافل کرنے والی ہیں۔*

(۳۵) رسول اللہ صلی اللہ علیہ وسلم نے ارشاد فرمایا آدمی کے چھوٹا ہونے کے لئے اتنی بات کافی ہے کہ ہر سنی بات کو نقل کرنا شروع کر دے۔ (مشکوٰۃ شریف)

(ماخوذ از حیات المسلمین، و خطبات الاحکام خطبہ ۱۶، ۱۷، ۱۸)

فصل ۳

اخبار نویسوں اور ذرائع ابلاغ کے ذمہ داروں کے لئے ہدایات

ماخوذ: از بوادر النواذر

مضامین لکھنا باعث ثواب بھی اور باعث گناہ بھی

اس باب میں سب سے پہلے یہ جاننا ضروری ہے کہ کسی بات کا قلم سے لکھنا بعینہ وہی حکم رکھتا ہے جو زبان سے کہنے کا ہے، جس بات کا زبان سے ادا کرنا ثواب ہے اس کا قلم سے لکھنا بھی ثواب ہے، اور جس کا بولنا گناہ ہے اس کا قلم سے لکھنا بھی گناہ ہے بلکہ لکھنے کی صورت میں ثواب اور گناہ دونوں میں ایک زیادتی ہو جاتی ہے، کیونکہ تحریر ایک قائم رہنے والی چیز ہے مدتوں تک لوگوں کی نظر سے گذرتی رہتی ہے اس لئے جب تک وہ دنیا میں موجود رہے گی اور لوگ اس کے اچھے یا برے اثر سے متاثر ہوتے رہیں گے اس وقت تک کاتب کے لئے اس کا ثواب یا عذاب جاری رہے گا، اس لئے ہر مضمون نگار کا فرض ہے کہ ہر مضمون پر قلم اٹھانے سے پہلے اس کو مندرجہ ذیل معیار پر جانچ لے جس کی تفصیل ہم اس وقت ہدیہ ناظرین کرنا چاہتے ہیں۔

چند جامع اصول

(۱) لکھنے سے پہلے غور و فکر اور مراقبہ

مضمون نگاری اور اخبار نویسی میں مذہبی جرائم اور شرعی گرفت سے بچنے کا سب سے بہتر ذریعہ اور جامع مانع اصول یہ ہے کہ جس وقت کسی چیز کے لکھنے کا ارادہ کر لے

پہلے اپنے ذہن میں استفتاء کرے کہ اس کا لکھنا میرے لئے جائز ہے یا نہیں؟ اگر جائز ثابت ہو تو قدم آگے بڑھائے ورنہ بعض لوگوں کے خوش کرنے کے لئے گناہ میں ہاتھ رنگ کر پرانی بدشگونی کے لئے اپنی ناک نہ کاٹے۔ (اور اپنی عاقبت برباد نہ کرے)

اور اگر خود احکام شرعیہ میں ماہر نہ ہو تو کسی ماہر سے استفتاء کرنا ضروری ہے۔

یہ ایک شرعی اجمالی قانون ہے جو فقط اخبار نویسوں میں نہیں بلکہ ہر قسم کی تحریر (اور آج کے مروجہ تمام ذرائع ابلاغ) میں ہر مسلمان کا صحیح نظر ہونا چاہئے (یعنی شریعت کے اسی اصول و ضابطہ کو پیش نظر رکھنا چاہئے) اس کے بعد ہم اس کی تفصیل چند نمبروں میں ہدیہ ناظرین کرتے ہیں۔

(۲) کسی شخصیت پر لکھنے اور اس کی مذمت کرنے کی

ضروری شرط

جو واقعہ کسی شخص کی مذمت اور معائب پر مشتمل ہو، اس کو اس وقت تک ہرگز شائع نہ کیا جائے جب تک حجت شرعیہ سے اس کا کافی ثبوت نہ مل جائے، کیونکہ جھوٹا الزام لگانا یا افتراء باندھنا کسی کافر پر بھی جائز نہیں، لیکن آہ آج اہل قلم اس سے غافل ہیں، اور اخبار کا شاید کوئی صفحہ (اور دیگر ذرائع ابلاغ کا کوئی گوشہ) اس سے خالی ہوتا ہو۔

(بوادر انوار)

(۳) کسی کی مذمت کے لئے شرعی ثبوت کا ہونا ضروری ہے

یہ بات بھی یاد رکھنا ضروری ہے کہ اس معاملہ میں حجت شرعیہ کے لئے کسی افواہ کا عام ہونا یا کسی اخبار کا لکھ دینا ہرگز کافی نہیں بلکہ شہادت شرعیہ ضروری ہے کیونکہ دور حاضر کے تمام اخبارات کے صد ہا تجربات نے اس بات کو ناقابل انکار کر دیا ہے کہ بہت سے مضامین اور واقعات اخبارات میں شائع ہوتے ہیں اور جس شخص کی طرف

سے شائع کئے جاتے ہیں اس غریب کو خبر تک نہیں ہوتی، اور یہ صورت بھی تو قصداً کی جاتی ہے اور کبھی سہواً و خطا ہو جاتی ہے، اس لئے اگر کسی اخبار میں کسی شخص کے حوالہ سے کوئی مضمون یا واقعہ نقل کر دیا جائے تو شرعاً اس کو ثابت نہیں کیا جاسکتا، البتہ اگر یہ واقعہ کسی کی مذمت یا مضرت و عیب جوئی پر مشتمل نہ ہو تو پھر یہ ضعیف ثبوت بھی کافی ہے، اور اس کو نقل کر کے شائع کر دیا جائے۔ (شرعاً اس کی اجازت ہے) (بوادر النواور)

حسن ظن کیلئے دلیل کی ضرورت نہیں

سو ظن کیلئے دلیل شرعی کا ہونا ضروری ہے

میں نے خاص یہ صفت یعنی شکایت سے متاثر نہ ہونا دو بزرگوں میں ایک خاص شان کی دیکھی ہے، یوں تو سب ہی بزرگوں میں اچھی صفات ہوتی ہیں مگر پھر بھی تفاوت ضرور ہوتا ہے، ایک حضرت مولانا محمد قاسم صاحب نانوتویؒ اور ایک حضرت حاجی امداد اللہ مہاجر مکی صاحبؒ میں، سو حضرت مولانا قاسم صاحبؒ تو شکایت سنتے ہی نہ تھے (جب کوئی شکایت کرتا تو) فرما دیتے کہ میں سننا نہیں چاہتا، اور حضرت حاجی صاحب رحمۃ اللہ علیہ فرما دیتے کہ سب جھوٹ ہے، وہ شخص ایسا نہیں، حضرت حاجی صاحب کی اس عادت کی دلیل قرآن میں ہے، وہ یہ کہ حضرت عائشہ صدیقہ رضی اللہ عنہا پر منافقین نے تہمت لگائی تھی حق تعالیٰ اس کے متعلق فرماتے ہیں:

لَوْلَا جَاءَ وَاعَلَيْهِ بِأَرْبَعَةِ شُهَدَاءَ فَإِذْ لَمْ يَأْتُوا بِالشُّهَدَاءِ فَأُولَئِكَ

عِنْدَ اللَّهِ هُمُ الْكٰذِبُونَ۔ (پ ۱۸ سورہ نور)

ترجمہ: یہ لوگ اپنے قول پر چار گواہ کیوں نہ لائے سو جس صورت میں

قاعدہ کے موافق گواہ نہیں لائے تو اللہ تعالیٰ کے نزدیک یہ جھوٹے ہیں۔ (بیان القرآن)

اور عند اللہ سے مراد فی دین اللہ فی قانون اللہ (یعنی اللہ کے دین میں اللہ کے

قانون میں) اور آگے ارشاد ہے وَلَوْلَا اَذْسَمِعْتُمُوهُ قُلْتُمْ مَا يَكُونُ لَنَا اَنْ نَّتَكَلَّمَ بِهَذَا سُبْحٰنَكَ هٰذَا بُهْتَانٌ عَظِيْمٌ۔ (پ ۱۸ سورہ نور)

ترجمہ: اور تم نے جب اس بات کو پہلے ہی سنا تھا تو یوں کیوں نہ کہا کہ ہم کو زیبا نہیں کہ ہم ایسی بات منہ سے بھی نکالیں معاذ اللہ یہ تو بڑا بہتان ہے۔ اس سے صاف معلوم ہوا کہ حسن ظن کے لئے دلیل کی ضرورت نہیں اور سوء ظن کی دلیل نہ ہونا یہی کافی دلیل ہے حسن ظن کی۔

پس حضرت حاجی صاحب پر یہ شبہ نہیں ہو سکتا کہ بلا دلیل شاکی (یعنی شکایت کرنے والے کو) کیسے کاذب فرما دیا، البتہ باوجود غلط سمجھنے کے اگر کسی دوسری بنا پر عمل کیا جائے تو دوسری بات ہے جیسا کہ حضرت عمر فاروق رضی اللہ عنہ نے سعد بن ابی وقاصؓ کے متعلق شکایت کو جھوٹ سمجھا مگر انتظامی مصلحت کی بنا پر ان کو معزول کر دیا۔

(الافاضات الیومیہ ص ۱۳۵ ج ۲ ملفوظ ۲۳۶)

(۴) کسی شخصیت کی ہر صحیح ناگوار خبر اور ہر ثابت جرم و عیب کو

شائع کرنا جائز نہیں

کسی شخص کے عیب یا گناہ کا واقعہ اگر حجت شرعیہ سے بھی ثابت ہو جائے تب بھی اس کی اشاعت اور درج اخبار کرنا جائز نہیں بلکہ اس وقت فرض یہ ہے کہ خیر خواہی سے تنہائی میں اس کو سمجھایا جائے، اگر سمجھانے کو نہ مانے اور آپ کو قدرت ہو تو بھجر (یعنی قوت سے) اس کو روک دیں ورنہ کلمہ حق پہنچا کر آپ اپنے فریضہ سے سبکدوش ہو جائیں، اس کی اشاعت کرنا اور رسوا کرنا شرعاً ممنوع اور ناجائز ہونے کے علاوہ تجربہ سے ثابت ہے کہ بجائے مفید ہونے کے ہمیشہ مضر ہوتا ہے، اور اسی لئے رحمۃ اللعالمین صلی اللہ علیہ وسلم نے متعدد احادیث میں اس کی تاکید فرمائی ہے کہ اگر اپنے

بھائی مسلمان کا کوئی عیب یا گناہ ثابت ہو تو اس کو رسوا نہ کرے، بلکہ پردہ پوشی سے کام لے اور خفیہ اس کو سمجھائے کیونکہ یہی طرز زیادہ موثر اور مفید ثابت ہوا ہے۔

(بوادر انوار)

کن صورتوں میں جواز ہے؟

البتہ اگر کسی مسلمان کا عیب یا گناہ حجت شرعیہ سے ثابت ہو کہ جس کا نقصان اپنی ذات کو پہنچتا ہے اور یہ اس سے مظلوم ٹھہرتا ہے، تو پھر اس کی برائی کو علانیہ شائع کر سکتا ہے اس کے متعلق حق تعالیٰ کا ارشاد ہے:

”لَا يُحِبُّ اللَّهُ الْجَهْرَ بِالسُّوءِ مِنَ الْقَوْلِ إِلَّا مَنْ ظَلَمَ“ (سورہ مائدہ پ ۶)
ترجمہ: اللہ تعالیٰ برائی کے اعلان کو پسند نہیں فرماتے مگر جس پر ظلم کیا گیا ہو (وہ ظالم کے ظلم کا اعلان کر سکتا ہے)

امام تفسیر مجاہد کہتے ہیں کہ اس آیت کی مراد یہ ہے کہ اللہ تعالیٰ اس کو پسند نہیں فرماتے کہ کوئی شخص کسی کی مذمت یا شکایت کرے لیکن اگر کسی پر ظلم ہو تو اس کے لئے جائز ہے کہ ظالم کی شکایت کرے اور اپنے معاملہ کا اعلان کرے اور اس کے ظلم کو لوگوں پر ظاہر کرے (روح المعانی)

لیکن اس صورت میں بھی بہتر یہ ہے کہ عام اعلان و اشاعت کے بجائے صرف ان لوگوں کے سامنے بیان کرے جو اس کی دادرسی (یعنی مدد) کر سکیں۔

(۵) باطل مضمون اور غلط نظریہ کی تردید کیجئے

ذاتیات اور شخصیت پر حملہ نہ کیجئے

اگر کسی اخبار میں کوئی قابل تردید، غلط مضمون کسی شخص کے نام سے طبع ہوا ہو تو

اس کے جواب میں صرف اس پر اکتفاء کیا جائے کہ فلاں اخبار نے ایسا لکھا ہے، اس کا جواب یہ ہے،..... اس شخص کی ذات پر کوئی حملہ نہ کیا جائے، کیونکہ ابھی تک کسی حجت شرعیہ سے یہ ثابت نہیں ہوا کہ واقع میں یہ مضمون اس شخص کا ہے۔

(۶) کسی شخصیت پر تبصرہ کرنے اور اس کی خبر شائع کرنے کی شرط

جو خبر کسی شخص کی مذمت اور ضرر پر مشتمل نہ ہو اس کی اشاعت جائز ہے، مگر اس شرط سے کہ اس کی اشاعت کسی مسلمان کی خاص مصلحت یا عام مصلحت کے خلاف نہ ہو اور جس میں ایسا احتمال ضعیف بھی ہو تو بجز ان لوگوں کے جو عقل اور شرع کے موافق اس معاملہ کو ہاتھ میں لئے ہوئے ہوں، عام لوگوں پر اس کو ظاہر نہ کرنا چاہئے کیونکہ ممکن ہے کہ اس کے نقصانات کی طرف اس شخص کی نگاہ نہ پہنچی ہو، آیت **وَإِذْ جَاءَهُمْ** **أَهْرَمِنَ الْأَمْنِ أَوِ الْخَوْفِ أَذْأَعْوَابِهِ** (سورہ نساء پ ۴)

(ترجمہ: اور جب ان لوگوں کو کسی امر کی خبر پہنچتی ہے خواہ امن ہو یا خوف تو اس کو مشہور کر دیتے ہیں۔ بیان القرآن) میں ایسے ہی اخباروں اور جلسوں کی مضرت اور مذمت کو بیان فرمایا ہے (جیسا کہ اوپر بھی گزرا ہے)

(۷) خبر کو ایسے انداز سے لکھئے جو نتیجہ خیز اور نصیحت آمیز ہو

لیکن مسلمانوں کے لئے مناسب ہے کہ اس کو بھی محض خبر کی حیثیت سے نقل نہ کرے بلکہ اس سے کوئی دینی یا دنیوی فائدہ پیدا کرے، اس کی نقلی دلیل یہ ہے:

”من حسن اسلام المرء ترکہ مالا یعنیه“ (مشکوٰۃ شریف ص: ۵۸)

ترجمہ: انسان کے اسلام کے اچھا ہونے کی علامت یہ ہے کہ بے فائدہ کاموں کو چھوڑ دے۔

اور عقلی دلیل یہ ہے کہ کوئی خبر خود مقصود نہیں ہوتی بلکہ ہمیشہ کسی انشاء کا ذریعہ ہو کر

مقصود کی صورت اختیار کر لیتی ہے، اور دراصل مقصود کوئی فعل ہوتا ہے جو اس خبر سے متعلق ہو اس لئے بہتر ہے کہ نتائج اخبار کو بھی ذکر کر کے اس کے افادہ میں اضافہ کر دیا جائے۔

مثلاً آپ کسی شخص کے متعلق یہ خبر درج کرتے ہیں کہ اس نے چند ہزار روپیہ کسی مدرسہ یا مسجد یا کسی اور نیک کام میں صرف کیا تو اس کے بعد اس شخص کے لئے ترقی کی دعاء اور دوسرے مسلمانوں کے لئے اس کی ترغیب ذکر کر دی جائے، یا مسلمانوں کی کسی جماعت یا ایک شخص کی مصیبت کا ذکر آیا تو خود بھی دعا کرے اور مسلمانوں کو بھی اس کی طرف متوجہ کرے، نیز یہ کہ جس سے ہو سکے تو اس کی ماڈی امداد بھی کرے، کسی کی موت کا ذکر کیا ہے تو لوگوں کو اس طرف متوجہ کرے کہ عبرت حاصل کریں اور اپنے لئے اس وقت کے لئے سامان تیار کریں۔

(۸) دل لگی اور تفریح طبع کے لئے کوئی خبر شائع کرنا

اول تو کوئی واقعہ اور کوئی خبر دنیا میں ایسی کم ہوتی ہے جو نتیجہ خیز نہ ہو یا جس سے کوئی دینی یا دنیوی فائدہ متصور نہ ہو، لیکن اگر کوئی خبر ایسی بھی ہو تب بھی اس کو محض تفریح طبع کی مد میں ذکر کر دینے میں مضائقہ نہیں، بلکہ یہ بھی ایک درجہ میں شرعاً مطلوب ہے جب اعتدال کے ساتھ ہو، اور حضرت نبی کریم صلی اللہ علیہ وسلم کا بعض اوقات مزاج (خوش طبعی) فرمانا اس حکمت پر مبنی تھا۔

(۹) کیسے مضامین شائع کرنا جائز نہیں

خلاف شرع مضامین اور باطل افکار و نظریات شائع کرنے کی شرط

خلاف شرع مضامین اور محدثین کے عقائد باطلہ اول تو شائع نہ کئے جائیں اور اگر کسی ضرورت سے اشاعت کی نوبت آئے تو جس پرچہ میں شائع ہوں اسی پرچہ میں ان

کی تردید اور شافی جواب بھی ضرور شائع کر دیئے جائیں، آئندہ پرچہ میں اس کو حوالہ نہ کیا جائے، کیونکہ بہت سے آدمی وہ ہوتے ہیں جن کی نظر سے آئندہ پرچے نہیں گذرتے، خدا نخواستہ اگر وہ اس سے کسی شبہ میں گرفتار ہو گئے تو اس کا سبب شائع کرنے والا ہوگا۔

(۱۰) ہر خبر کی اشاعت مذموم ہے

جو اخبار حدود شرعیہ کے خلاف ہو اس کا مذموم ہونا اس آیت سے معلوم ہوتا ہے ”وَإِذَا جَاءَهُمْ أَمْرٌ مِّنَ الْأَمْنِ أَوْ الْخَوْفِ أَلَيْسَ قَوْلُهُ يُسْتَبْطِئُونَ مِنْهُمْ“ یعنی جب ان لوگوں کو کسی امر (جدید) کی خبر پہنچتی ہے خواہ (وہ امر موجب) امن ہو یا (موجب) خوف تو اس (خبر) کو (فوراً) مشہور کر دیتے ہیں۔

(اس میں ایسے اخبار اور ایسے جلسے بھی آگئے حالانکہ کبھی وہ خبر غلط ہوتی ہے کبھی اس کا مشہور کرنا خلاف مصلحت ہوتا ہے) اور اگر (بجائے خود مشہور کرنے کے) یہ لوگ اس (خبر) کو رسول اللہ صلی اللہ علیہ وسلم (کی رائے) کے اوپر اور جو ان میں ایسے امور کو سمجھتے ہیں (یعنی اکابر صحابہ) ان (کی رائے) کے اوپر حوالہ رکھتے (اور خود کچھ دخل نہ دیتے) تو اس کو وہ حضرات پہچان لیتے جو ان میں تحقیق کر لیا کرتے ہیں (پھر جیسا یہ حضرات عملدرآمد کرتے ویسا ہی ان خبر اڑانے والوں کو کرنا چاہئے تھا) (سورہ نساء، ۵، بیان القرآن)

(۱۱) ہنگامہ، فتنہ و فساد کی خبریں شائع کرنے کا طریقہ

اور اس کی شرط

اگر مسلمانوں پر کافروں کے ظلم کی خبر شائع کرنا ہو تو جب تک اس ظلم کی نسبت کافروں کی طرف حجبت شرعیہ سے ثابت نہ ہو اس طرح شائع کیا جائے کہ فلاں مقام کے مسلمانوں پر مظالم ہو رہے ہیں، مسلمان ان مظالم کا انسداد کریں، اور جائز طریق پر ان کی جانی و مالی امداد کریں۔

(۱۲) اخبار کا ذمہ دار و ایڈیٹر کیسا ہونا چاہئے؟

اخبار کا ایڈیٹر ہمیشہ ایسا شخص بنے جو تمام علوم اسلامیہ پر عبور رکھتا ہو یا کم از کم علماء سے رجوع کرنے کا پابند ہو اور مذہب سے ہمدردی رکھنے والا ہو، ورنہ ظاہر ہے کہ اخبار بے دینی و بے قیدی کی اشاعت کا ایک کامیاب آلہ ہے۔

(۱۳) باطل کتابوں، غلط دواؤں اور ناجائز پروگراموں

کا اشتہار و اعلان بھی ممنوع ہے

کسی ایسی کتاب کا جو دین کو مضر ہو یا ایسی دوا کا جو شرعاً حرام ہو یا کسی ایسے معاملہ کا جو شرعاً فاسد ہو اشتہار نہ دیا جائے اور نہ اخبار میں تصویر بنائی جائے۔ یہ مختصر گزارش ہے جو محض دسوزی اور ہمدردی پر مبنی ہے اگرچہ زمانہ کی مسموم ہوا میں کارگر ہونے کی توقع نہیں لیکن بایں ہمدامید ہے کہ شاید خدا تعالیٰ کسی نیک بندہ کو عمل اور اصلاح کی توفیق عطا فرمائیں یہ سب عرض کر دیا گیا ہے۔ واللہ الحمد۔

آدمی دنیا میں ذخیرہ آخرت جمع کرنے کے لئے آیا ہے پس اصل کام اس کا شغل دینی ہے لیکن بضرورت اسی شغل دینی کی اعانت و تقویت کے لئے دنیوی مشاغل کی بھی اجازت دی گئی ہے بشرط اعتدال و اباحت، پس اسی قاعدہ کو پیش نظر رکھ کر جو چیز اس دائرہ سے باہر ہو اس سے مجتنب رہے (یعنی بچتا رہے) اور اسی قاعدہ کی معرفت کے لئے کتب و رسائل دینیہ کا پڑھنا سننا اور علماء کی صحبت لازم سمجھے۔

وما علینا الا البلاغ المبین

(ماخوذ از بوادر النوار ص ۶۹۳ تا ۶۹۷)

تمت الضمیرہ ۳ شعبان ۱۳۳۹ھ

فصل ۴

اخبار انٹرنیٹ اور دیگر ذرائع ابلاغ کے منکرات و محرمات

اخبار، انٹرنیٹ وغیرہ سے متعلق احکام شریعہ

(ماخوذ از رسالہ اخبار بنی)

آج کل چونکہ طبائع میں اخبار بنی کا ذوق اس درجہ پھیل گیا ہے کہ وہ مثل غذا بلکہ غذا سے بھی زیادہ ہو گیا ہے کہ کسی وقت غذا کے بغیر تو صبر بھی کر سکتے ہیں مگر اخبار بنی کے بغیر صبر نہیں آتا، اور اکثر اس میں ایسا انہماک ہوتا ہے کہ کتب دینیہ کے مطالعہ کی طرف اصلاً التفات یا اس کی ضرورت ذہن میں بھی نہیں رہی اور اس شغف میں دین کا بھی نقصان ہے جیسا کہ مجملہ معلوم ہوا اور مال کا بھی نقصان ہے کہ اکثر خرید کر دیکھتے ہیں یا دوسروں کو خریداری کی ترغیب دیتے ہیں اور ظاہر ہے کہ دوسرے بھائی کا نقصان بھی ایسا ہی ہے جیسا اپنا نقصان، اور وقت بھی ضائع جاتا ہے جو انسان کے لئے مال سے بڑھ کر متاع گراں مایہ ہے، ان مفاسد کو دیکھ کر بعض خیر خواہان اسلام کے مشورہ سے اس کے متعلق حکم شرعی کا ظاہر کرنا مصلحت معلوم ہوا، پر جن لوگوں کے دلوں میں خود شرع ہی کی وقعت نہیں ان سے تو امید قبول موہوم محض ہے، البتہ بہت سے حضرات ایسے بھی ہیں جو شرع کو واجب الاتباع سمجھتے ہیں مگر ان کو کبھی یہ نہیں معلوم ہوا کہ یہ ایسا اشتغال شرع کے خلاف ہے ان سے امید ہے کہ انشاء اللہ تعالیٰ اس تحریر سے مستفیع ہوں گے۔

اخبار و انٹرنیٹ وغیرہ سے متعلق شریعت کا اہم ضابطہ

شرع میں تحریر کا حکم بمنزلہ تقریر کے ہے اور مطالعہ کا حکم مثل استماع (یعنی سننے) کے ہے، جس چیز کا تلفظ و تکلم اور استماع (یعنی بولنا اور سننا) گناہ ہے اس کا لکھنا اور چھاپنا اور مطالعہ کرنا بھی گناہ ہے۔

معلوم کرنا چاہئے کہ سب ناظرین اخبار کو معلوم ہے کہ اخباروں میں بوجہ اس کے کہ ایڈیٹر اور نامہ نگار دین سے کم واقف یا بعضے بالکل ناواقف ہوتے ہیں اکثر ایسے مضامین درج ہوتے ہیں جن کے تکلم و استماع کے نہیں (یعنی جن کے بولنے اور سننے کی ممانعت) پر دلائل شرعیہ وارد ہیں پس اخبار میں بھی منہی عنہ (یعنی ممنوع اور ناجائز) ہوں گے۔ (اخبار نبی ص ۶)

اخبار و دیگر ذرائع ابلاغ کے چند منکرات و محرمات

(۱) بغیر تحقیق خبریں شائع کر دینا

بے تحقیق خبریں جن کی منقول عنہ (یعنی جس کی طرف سے خبر نقل کی جا رہی ہے اس کی طرف سے) کی کوئی توثیق و تصحیح کا اہتمام نہیں ہوتا، جو کسی نے لکھ بھیجا چھاپ دیا، یا کسی پرچہ میں دیکھا، نقل کر دیا اور اکثر ایسی خبریں لکھا یا جزءاً (پوری خبریں یا بعض) غلط نکلتی ہیں، جو حقیقت ہے کذب (جھوٹ) کی جو قطعاً حرام ہے اور اگر کذب بھی متحقق نہ ہے لیکن غیر محقق ہونا یقینی ہے، جس کا حرام ہونا اس آیت و روایت سے معلوم ہو رہا ہے:

لَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ أُولَئِكَ كَانَ عَنْهُ مَسْئُولًا۔ (پ ۱۵ سورہ بنی اسرائیل)

ترجمہ: جس بات کا یقینی علم نہ ہو (انکل پچو) اس کے پیچھے نہ ہولیا کرو

(کیونکہ) کان اور آنکھ اور دل ان سب سے قیامت کے دن پوچھے گئے ہوتی ہے۔

فی الدر المختار القصاص المکروه ان یحلثهم بما لیس له اصل معروف او یعظهم بما لا یتعظ به او یزید و ینقص۔

ترجمہ: در مختار میں ہے کہ مکروہ قصہ بیان کرنا یہ ہے کہ لوگوں سے وہ قصہ بیان کرے جس کی اصل مشہور اور معلوم نہیں، یا ایسی بات کی نصیحت کرے جس پر خود عمل نہیں کرتا یا اصل قصہ اور مطلب میں کچھ زیادہ اور کم کر ڈالے۔

(۲) کسی شخصیت کے جرائم و معائب کو شائع کرنا

یا اس پر الزام و تہمت لگانا

کسی کا عیب شائع کرنا اور اگر وہ راست (سچ) ہے تو غیبت ہوئی اور اگر خلاف واقعہ ہے تو بہتان ہے، جس کی ممانعت اس آیت و حدیث سے معلوم ہو رہی ہے۔

آیت: **يَا أَيُّهَا الَّذِينَ آمَنُوا لَا يَسْخَرُ قَوْمٌ مِنْ قَوْمٍ • وَفِيهَا: لَا تَلْمِزُوا أَنْفُسَكُمْ وَلَا تَنَابَزُوا بِالْأَلْقَابِ • وَفِيهَا: اجْتَبُوا كَثِيرًا مِنَ الظَّنِّ وَفِيهَا: وَلَا تَجَسَّسُوا وَلَا يَغْتَب بَّعْضُكُم بَعْضًا • وَفِيهَا: إِنْ أَكْرَمَكُم عِنْدَ اللَّهِ اتَّقَاكُمْ •**

(پ ۳۶ سورہ حجرات)

ترجمہ: اے ایمان والو! تمہیں چاہئے کہ ایک دوسرے سے اُلسی نہ کریں۔ اور اسی رکوع میں ہے نہ آپس میں ایک دوسرے کو طعن دو اور نہ ایک دوسرے کو برے لقب سے پکارو۔

اور اسی میں ہے بہت گمان کرنے سے بچتے رہو۔ اور اسی میں ہے اور نہ ایک دوسرے کے عیب کا سراغ لگایا کرو اور نہ تم میں سے ایک ایک کو پیٹھ پیچھے برا کہے۔

اور اسی میں ہے اللہ کے نزدیک بڑا عزت والا وہی ہے جو تم میں بڑا پرہیزگار ہے۔

حدیث: سباب المسلم فسوق (مسلم شریف کتاب الایمان ص ۵۸)
توجہ: مسلمان کو گالی دینا (اور برا بھلا کہنا) گناہ ہے۔

(۳) بلاوجہ رد و قدح اور اس میں جھوٹ و افتراء

اور اکثر رد و قدح و اعتراض، دوسروں کے کلام یا رائے پر بلا ضرورت محض اخبار پڑ کرنے کو یا اپنی حسن لیاقت جتانے کو ہوتا ہے جس کی مذمت اس حدیث پاک سے معلوم ہو رہی ہے۔

اتخذ الناس رؤوساً جهالاً فافتوا بغير علم فضلوا وأضلوا۔

(مشکوٰۃ شریف)

توجہ: لوگ جاہلوں کو سردار بنائیں گے تو بغیر جانے بوجھے فتویٰ دیں گے، خود گمراہ ہوں گے اور دوسروں کو گمراہ کریں گے۔

(۴) تمسخر و استہزاء اور طعن و تشنیع کا گناہ

اکثر مناظرہ (اور رد و قدح) میں تمسخر و طعن و بیہودگی سے کام لیا جاتا ہے جس کو یہ آیت اور حدیث محصیت بتلا رہی ہے۔

آیت: يَا أَيُّهَا الَّذِينَ آمَنُوا لَا يَسْخَرُ قَوْمٌ مِّنْ قَوْمٍ • الآية

(پ ۲۶ سورہ حجرات)

توجہ: اے ایمان والو! تمہیں چاہئے کہ ایک دوسرے سے ہنسی نہ کریں۔

اسی طرح حدیث پاک سے بھی اس کی مذمت معلوم ہوتی ہے

حدیث: ليس المؤمن بالطعان ولا باللعان ولا الفاحش ولا البذي۔

(ترمذی شریف ابواب البر والصلۃ ص ۱۸ ج ۲)

ترجمہ: یہ چار باتیں مومن کی شان سے نہیں (۱) طعن کرنا (۲) لعنت کرنا (۳) نخش بکنا (۴) بد خو ہونا۔

(۵) کسی پر تبصرہ کر کے اس کو عار دلانا

کبھی مخاطب کے پچھلے قصے ذکر کر کے اس کو عار دلانی جاتی ہے، جس کا گناہ ہونا اس حدیث سے معلوم ہوتا ہے۔

حدیث: مَنْ غَيَّرَ أَخَاهُ بِذَنْبٍ لَمْ يَمُتْ حَتَّى يَعْمَلَهُ۔

(ترمذی شریف ص ۷۷ ج ۳)

ترجمہ: جو کوئی اپنے مسلمان بھائی کو کسی گناہ کی عار دلائے تو یہ بھی مرنے سے پہلے پہلے اس گناہ میں مبتلا ہوگا۔

(۶) کسی کی تکلیف یا ضرر پر خوشی ظاہر کرنا

کبھی کسی کی سزایا کوئی اور ضرر بدنی یا مالی ذکر کر کے اس پر خوشی ظاہر کی جاتی ہے، جس کا حرام ہونا اس حدیث پاک سے معلوم ہوتا ہے۔

حدیث: لَا تَظْهَرِ الشَّمَاتَةَ لِأَخِيكَ فَيَرْحَمَهُ اللَّهُ وَيَتَلَبَّكُ

(ترمذی شریف ص ۷۷ ج ۳)

ترجمہ: اپنے بھائی مسلمان کی مصیبت کے وقت خوشی ظاہر نہ کرو (ایسا نہ ہو) کہ خداوند کریم اس پر رحم فرمائے اور تجھے اس میں گرفتار کر دے۔

(۷) ناحق کسی کی تعریف و خوشامد کرنا

کبھی کسی کی بیجا خوشامد یا مدح (تعریف) کی جاتی ہے خواہ وہ صحیح ہو یا غلط، جس کی مذمت اس حدیث پاک سے معلوم ہوتی ہے۔

حدیث: اذار ایتیم المداحین فاحتوا فی وجوههم التراب۔

(ابوداؤد شریف کتاب الادب ص ۶۶۲)

ترجمہ: جب تم ثنا خوانوں کو تعریف کرتے دیکھو تو ان کے منہ میں مٹی بھرا کرو (یعنی محض تعریف و چاپلوسی کی بنا پر ان کو کچھ مت دو بلکہ ناکام کر دو)۔

(۸) کافر یا فاسق یا بدعتی کی تعریف کرنا

کبھی کسی کافر یا فاجر و فاسق (بدعتی) کی تعریف نظم یا نثر میں کی جاتی ہے جس کی وعید اس حدیث پاک میں آئی ہے۔

اذامدح الفاسق غضب الرب تعالیٰ

(بیہقی، مشکوٰۃ ص ۴۱۲)

ترجمہ: جب بدکار کی کوئی تعریف کرتا ہے تو اللہ تعالیٰ غصہ ہوتا ہے۔

(۹) ہنسی اور دل لگی کے مضامین میں حدود شرعیہ سے تجاوز کرنا

اخباروں میں مضامین ہنسی دل لگی کے ہوتے ہیں جس میں حفاظت حدود شرعیہ کی رعایت نہیں ہوتی اس کی وعید میں یہ حدیث وارد ہوئی ہے۔

حدیث: ان العبد ليقول الكلمة لا يقولها الا ليضحك به الناس

(بیہقی، مشکوٰۃ ص ۴۱۲)

یہوی بہا بعد مما بین السماء والارض۔

ترجمہ: بلاشبہ بندہ کوئی بات صرف اس لئے کہتا ہے کہ اس سے لوگوں کو ہنسائے تو وہ اس کے سبب دوزخ میں گرایا جائے گا جس کی مسافت آسمان و زمین کی مسافت سے زیادہ ہوگی۔

(۱۰) دینی مسائل اور احکام شرعیہ میں رائے زنی و دخل اندازی کرنا

بعض دفعہ اخباروں میں کچھ گفتگو دینی عقائد و مسائل پر بھی کی جاتی ہے اور اس

میں بلا دلیل شرعی محض رائے سے بلکہ اکثر شریعت کے خلاف اور شریعت کو تحریف یا تکذیب کے ساتھ لکھا جاتا ہے، کوئی ڈاڑھی پر مضمون لکھتا ہے کوئی سود پر کوئی اور کچھ، جس کی شدید قباحت اس حدیث پاک سے معلوم ہوتی ہے۔

حدیث: اتخذ الناس رؤوساً جہا لا فافتوا بغير علم فضلوا واضلوا
هذه الاحادیث کلها فی المشکوۃ۔

ترجمہ: لوگ جاہلوں کو سردار بنائیں گے تو بغیر جانے بوجھے فتوے دیں گے خود گمراہ ہوں گے اور دوسروں کو گمراہ کریں گے یہ سب حدیثیں مشکوٰۃ شریف میں موجود ہیں۔

(۱۱) تجسس و تفتحص کا گناہ

اکثر اخبار یا نامہ نگار لوگوں کے اندرونی حالات کی ٹٹول میں لگے رہتے ہیں جن کو وہ لوگ پوشیدہ رکھنا چاہتے ہیں اور یہ ان کو شائع کرتے ہیں تجسس (یعنی کسی کی پوشیدہ باتوں کو معلوم کرنے) کی حرمت کا حرام ہونا اس آیت سے معلوم ہوتا ہے۔

آیت: وَلَا تَجَسَّسُوا وَلَا يَغْتَب بَّعْضُكُم بَعْضًا • وَفِيهَا: إِنَّ اسْكْرَمَكُمْ
عِنْدَ اللَّهِ أَتَقَاتُمْ •

(پ ۳۶ سورہ حجرات)

ترجمہ: اور نہ ایک دوسرے کے پیچھے ٹٹول میں رہا کرو اور نہ تم میں سے ایک ایک کو پیٹھ پیچھے برا کہے۔

اور اسی میں ہے اللہ کے نزدیک بڑا عزت والا وہی ہے جو تم میں بڑا پرہیز گار ہے۔

(۱۲) محض تخمین و قرائن کی بنا پر قطعی حکم لگانے کا گناہ

اکثر خبروں میں قرائن ظنیہ سے نتائج اخذ کر کے ان پر حکم قطعی لگا دیتے ہیں ایسے ظن کا گناہ ہونا بھی ان ہی مذکورہ آیتوں سے معلوم ہوتا ہے۔

(۱۳) کسی کمال پر فخر و تکبر کا گناہ

کبھی اپنے یا اپنے اخبار یا اپنے کسی متعلق کے کسی حال یا کمال پر فخر بھی کیا جاتا ہے اس کی مذمت بھی ان ہی مذکورہ آیتوں سے معلوم ہوتی ہے۔

(۱۴) کسی کی شان میں ہجو کرنا، برے القاب سے پکارنا، کارٹون بنانا

بعض اوقات کسی کو برے لقب سے خطاب کیا جاتا ہے اور اس کو ناظرین کی دلچسپی کا سبب سمجھتے ہیں اس کی ممانعت بھی ان ہی مذکورہ آیتوں سے معلوم ہوتی ہے۔

(۱۵) غیر مفید اور غیر ضروری مضامین اور آراء شائع کرنا

جو مضامین ان مفاسد سے خالی بھی رہ جاتے ہیں اور وہ بہت ہی قلیل ہوتے ہیں تاہم اکثر فضول اور بے فائدہ ضرور ہوتے ہیں کسی کا قصہ لکھ دیا جس سے کوئی صحیح غرض بجز تزئین اخبار کے نہیں، کسی کے معاملہ میں خواہ مخواہ دخل اور مشورہ دے دیا خواہ کوئی پوچھے یا نہ پوچھے، حتیٰ کہ سلطنتوں کے معاملات میں فضول اور ذوق سیاہ کئے جاتے ہیں جس کا کوئی مقصد بجز اشتعال اور جولان فکر کے نہیں اس کا مذموم اور ناپسندیدہ ہونا اس حدیث پاک سے معلوم ہوتا ہے۔

حدیث: من حسن اسلام المرء ترکہ مالا یعنیه۔

(موطامناک کتاب الجامع ص ۳۶۴)

ترجمہ: بیہودہ بات کو چھوڑنا ان چیزوں میں سے ہے جو انسان کے اسلام کو آراستہ کرنے والی ہیں۔

(۱۶) اخبار والوں کا کف لسان اور کف قلم کی وجہ سے

لوگوں سے بڑی بڑی رقمیں لینا

بعض اخبار والے امراء سے اس بات کی تنخواہ پاتے ہیں یا وہ ان کی آؤ بھگت کرتے ہیں تاکہ اخبار میں ہماری برائی نہ لکھیں اس فعل اور اس آمدنی کا حرام ہونا اس روایت سے معلوم ہوتا ہے۔

فی الدر المختار ومن السحت ما یوخذالی قولہ وشاعر لشعر
ومسخرہ وحکواتی قال تعالیٰ ومن الناس من یشتري لہو الحدیث، فی
رد المختار قولہ شاعر لشعر لانه انما یدفع لہ عادیۃ قطعاً للسانہ۔

(رد المحتار، کتاب الخمر والاباحہ، باب الاثمیر، ۶۰۸ ج ۱۰)

ترجمہ: در مختار میں ہے کہ منجملہ اموال محرّمہ کے وہ مال ہے جسے شاعر بذریعہ شعر گوئی اور مسخرہ اور قصہ گوئی لیتا ہے فرمایا حق تعالیٰ نے بعض آدمی وہ ہیں جو لوہو الحدیث یعنی کھیل کی بات خریدتے ہیں در مختار میں ہے شاعروں کو جو مال بذریعہ شعر دیا جاتا ہے اس کے حرمت کی وجہ یہ لکھی ہے کہ اس سے اس کی زبان روکنے کو دیا جاتا ہے۔

(۱۷) ناول اور خلاف شرع مضامین پر مشتمل کتابوں پر تقریظ لکھنا

اور غلط پیشین گوئیاں اور غلط اشتہارات شائع کرنا

بعض دفعہ اخباروں میں کسی ایسے رسالے یا کتاب پر تقریظ لکھتے ہیں جس میں

بہت سے مضامین خلاف شرع ہوتے ہیں یا کوئی ایسا ہی مضمون بدون اس کے ابطال کے نقل کر دیتے ہیں حتیٰ کہ کفار کی پیشین گوئیاں تک درج دیکھی گئی ہیں اس کی ممانعت روایت خامسہ میں ہے۔

یا اکثر بے اعتبار لوگوں کے اشتہارات درج ہوتے ہیں جس سے مخلوق پھنستی ہے، دھوکہ دینا حرام ہے اور حرام کی اعانت حرام ہے جس کا ذکر اسی روایت خامسہ میں بھی موجود ہے۔

کسی اخبار میں ناول نکلتے ہیں جو سخت مخرب اخلاق و خیالات ہیں (یعنی اخلاق کو بگاڑنے والے اور خیالات کو گندہ کرنے والے ہوتے ہیں) اس کے لئے بھی وہی روایت کافی ہے، روایت خامسہ یہ ہے۔

فی السر والمختار والأذان بالصوت الطيب ان لم يزد فيه الحروف وان زاد كره له ولمستمعه وقوله أحسنت ان لسكوتہ فحسن وان لتلك القراءۃ يخشى عليه الكفر، ۵۱۔

در مختار میں ہے خوش آوازی سے اذان کہنی جائز ہے اگر ترجیح میں حروف زیادہ نہ ہو جائیں اور اگر ترجیح سے حرف زیادہ ہو جائے تو قاری اور موذن اور اس کے سننے والے کو مکروہ ہے اور اگر سننے والے نے قاری خوش لہجگی اور ترجیح سے پڑھنے والے کو یہ کہا کہ تو نے خوب کیا تو اگر اس کے چپ رہنے کو کہا ہے تو بہتر ہے اور اگر اس قرأت محرمہ کی وجہ سے ہے تو اس پر کفر کا خوف ہے۔

(۱۸) اخبار بینی میں ایسا اشتغال و انہماک کہ ضروریات

اور فرائض سے بھی غفلت ہو جائے ممنوع ہے

قطع نظر ان سب محذورات (شرعی موانع) کے یہ بھی یقینی ہے کہ اس میں

اشتعال اور انتہاک ایسا ہو جاتا ہے کہ ضروریات دینی سے بھی غفلت ہو جاتی ہے اور علم دینی سے اعراض ہو جاتا ہے جس کی مذمت (درج ذیل آیات) میں صاف صاف مذکور ہے اور جس امر سے ایسا ناجائز امر لازم آئے وہ خود ناجائز ہو جاتا ہے، گوئی نفس مباح ہی ہو جیسا کہ روایت اولیٰ بدلاتہ العس اس پر دال ہے اور بھی بہت فروع فقہیہ اس کی مؤید ہیں

پہلی آیت: وَلَمَّا جَاءَهُمْ رَسُولٌ مِّنْ عِنْدِ اللَّهِ مُصَدِّقٌ لِّمَا مَعَهُمْ نَبَذَ فَرِيقٌ مِّنَ الَّذِينَ أُوتُوا الْكِتَابَ كِتَابَ اللَّهِ وَرَاءَ ظُهُورِهِمْ كَانْتَهُمُ لَا يَعْلَمُونَ * وَاتَّبَعُوا مَا تَتْلُو الشَّيَاطِينُ عَلَىٰ مُلْكٍ سُلَيْمَانَ الْآيَةَ۔ (پا سورہ بقرہ)

ترجمہ: اور جب ان کے پاس خدا کی طرف سے رسول (محمد ﷺ) آئے (اور وہ) اس کتاب کی جو ان (یہود) کے پاس ہے تصدیق بھی کرتے ہیں تو ایک گروہ نے اللہ کی کتاب (توراة) کو جس میں ان رسول کی پیشین گوئی بھی ہے ایسا پیٹھ پیچھے پھینکا کہ گویا ان کو کچھ خبر ہی نہیں اور ان (ڈھکوسلوں) کے پیچھے پڑ گئے جن کو سلیمان کی عہد سلطنت میں شیاطین پڑھا کرتے تھے۔ (پا سورہ بقرہ)

دوسری آیت: إِنَّمَا يُرِيدُ الشَّيْطَانُ أَنْ يُوقِعَ بَيْنَكُمُ الْعَدَاوَةَ وَالْبَغْضَاءَ فِي الْخَمْرِ وَالْمَيْسِرِ، وَيَصُدَّكُمْ عَنْ ذِكْرِ اللَّهِ وَعَنِ الصَّلَاةِ فَهَلْ أَنْتُمْ مُنتَهُونَ۔ (پا سورہ مائدہ)

ترجمہ: شیطان تو بس یہی چاہتا ہے کہ شراب اور جوئے کی وجہ سے تمہارے آپس میں دشمنی اور بغض ڈلوادے۔ اور تم کو یاد الہی سے اور نماز سے باز رکھے تو کیا (شیطان کے مکر پر اطلاع پائے اب بھی) تم باز آؤ گے (یا نہیں)

تیسری آیت: وَمِنَ النَّاسِ مَن يُشْتَرِي لَهْوَ الْحَدِيثِ لِيُضِلَّ عَن سَبِيلِ اللَّهِ بِغَيْرِ عِلْمٍ وَيَتَّخِذَهَا هُزُوًا أُولَٰئِكَ لَهُمْ عَذَابٌ مُّهِينٌ۔ (پا سورہ لقمان: ۶)

ترجمہ: اور لوگوں میں کوئی ایسا بھی ہے جو وہیات قصے مول لیتا ہے تاکہ (لوگوں کو۔۔۔) بے سمجھے جو تھے راہ خدا سے بھٹکائے اور آیات الہی کی ہنسی بنائے ایسے لوگوں کو (قیامت کے دن) ذلت کی سزا ہونی ہے۔

الرولۃ الاوٰلی: فی رد المحتار اذا تردد الحکم بین سنة و بدعة کان ترک السنۃ راجحاً علی فعل البدعة۔

رد مختار میں ہے کہ جب ایک حکم سنت اور بدعت میں دائر ہو تو بدعت کے مرتکب ہونے سے اس کا چھوڑ دینا بہتر ہے۔

(۱۹) ایسے اخباروں کا خریدنا، نمبر بنانا، نامہ نگار بنانا اعانت

علی المحصیت ہے

ایسے اخباروں کا خریدنا اور نامہ نگار بنانا یا خریداروں کو ترغیب دینا یہ سب اعانت ہے ان ناجائز امور کی اور اعانت ناجائز کی ناجائز ہے، جیسا کہ مندرجہ ذیل روایت سے معلوم ہوتا ہے۔

فی الدر المختار والاذان بالصوت الطیب طیب الخ۔

(عبارت مع ترجمہ کے ماقبل میں گزر چکی ہے)

ترجمہ: در مختار میں ہے خوش آوازی سے اذان کہنی جائز ہے اگر ترجیح میں حروف زیادہ نہ ہو جائیں اور اگر ترجیح سے حرف زیادہ ہو جائے تو قاری اور مؤذن اور اس کے سننے والے کو مکروہ ہے اور اگر سننے والے نے قاری خوش لہجگی اور ترجیح سے پڑھنے والے کو یہ کہا کہ تو نے خوب کیا تو اگر اس کے چپ رہنے کو کہا ہے تو بہتر ہے اور اگر اس قرأت محرمہ کی وجہ سے ہے تو اس پر کفر کا خوف ہے۔

وقال اللہ تعالیٰ: وَلَا تَعَاوَنُوا عَلَى الْإِثْمِ وَالْعُدْوَانِ، وَاتَّقُوا اللَّهَ إِنَّ اللَّهَ

شَدِيدُ الْعِقَابِ۔

(پ ۶ سورہ مائدہ)

(ترجمہ) اور گناہ اور زیادتی کی باتوں میں ایک دوسرے کی اعانت مت کرو، اور اللہ تعالیٰ سے ڈرا کرو (کہ اس سے سب احکام کی پابندی سہل ہو جاتی ہے) بلاشبہ اللہ تعالیٰ احکام کی مخالفت کرنے والوں کو سخت سزا دینے والے ہیں۔

(بیان القرآن سورہ مائدہ پ ۶)

(۲۰) بغیر طلب کے اخبار و رسائل بھیج دینا اور پھر قیمت

کا مطالبہ کرنا

بعض اخبار والے بلا طلب اخبار بھیجتے رہتے ہیں، چونکہ یہاں نہ مبادلہ نہ تعاطی ہے نہ ایجاب و قبول اس لئے شرعیاً یہ بیع نہیں ہوئی، اس صورت میں قیمت کا مطالبہ خود ناجائز ہے یا بعضے کچھ انعام وغیرہ کا لالچ دلا کر خریداروں کو آمادہ کرتے ہیں پھر اخیر میں حقیقت امر منکشف ہو کر اسی طرح مطالبہ قیمت کے وقت بے لطفی و رنجش ہوتی ہے جس کے سبب کا مذموم ہونا درج ذیل آیت سے معلوم ہوتا ہے اور رنج و عداوت سے قطع نظر کر کے بھی ایسا جبر یا ایسا دھوکہ ناجائز ہے جیسا کہ ظاہر ہے۔

دوسری آیت: اِنَّمَا يُرِيدُ الشَّيْطٰنُ اَنْ يُوقِعَ بَيْنَكُمْ الْعَدٰوَةَ وَالْبَغْضَاءَ فِي الْخَمْرِ وَالْمَيْسِرِ وَيَصُدَّكُمْ عَنْ ذِكْرِ اللّٰهِ وَعَنِ الصَّلٰوةِ فَهَلْ اَنْتُمْ مُنْتَهُوْنَ۔ (پ ۷ مائدہ)

ترجمہ: شیطان تو یوں چاہتا ہے کہ شراب اور جوئے کے ذریعہ سے تمہارے آپس میں دشمنی اور بغض واقع کر دے۔ اور تم کو اللہ کی یاد سے اور نماز سے باز رکھے، سو (اب بھی) تم باز نہیں آؤ گے۔

(بیان القرآن)

تنبیہ

اگر کسی اخبار کے بائع یا مشتری (بیچنے و شائع کرنے والوں اور خریدنے والوں) میں یہ مفاسد نہ ہوں تو میں حلال کو حرام نہیں کہتا، لیکن اس کا مصداق بہت ہی قلیل ہے۔

خاتمہ

آدمی دنیا میں ذخیرہ آخرت جمع کرنے کے لئے آیا ہے پس اصل کام اس کا شغل دینی ہے لیکن بضرورت اسے شغل دینی کی اعانت اور تقویت کے دنیوی مشاغل کی بھی اجازت دی گئی ہے بشرط اعتدال اباحت پس اسی قاعدے کو پیش نظر رکھ کر جو چیز اس دائرے سے باہر ہو اس سے مجتنب رہے (یعنی پرہیز کرے) اور اس قاعدے کی معرفت کے لئے کتب و رسائل دینیہ کا پڑھنا سنتا اور علماء کی محبت لازم سمجھے۔

وما علینا الا البلاغ

(ماخوذ از رسالہ اخبار بینی مولفہ حضرت مولانا اشرف علی صاحب تھانویؒ)

(مطبوعہ تھانہ بھون ص ۸ تا ۲)

میں اخبار دیکھنے کو حرام نہیں کہتا اس میں ہونے والے

مفاسد سے بچنے کو واجب کہتا ہوں

بجملہ صلوة، احقر نے ۱۳۲۳ھ میں ایک رسالہ اخبار بینی کے مفاسد کے متعلق لکھا تھا اور یہی اس کا نام تھا، اور اس کے ختم پر بعنوان تنبیہ یہ تصریح کر دی تھی کہ اگر کسی اخبار کے بائع و مشتری میں یہ مفاسد نہ ہوں تو میں حلال کو حرام نہیں کہتا، لیکن اس کا مصداق بہت قلیل ہے، چونکہ اس تنبیہ کا مضمون گومہم تو نہ تھا بلکہ مفسر تھا، لیکن مجمل تھا اس لئے قاصرانظر لوگوں نے اس کو یاد کیا نہیں یا سمجھا نہیں اور بیجا اعتراضات کرنے لگے اور کہنے لگے کہ اس حالت میں تو اخبار کا وجود ہی اڑ جائے گا، اس لازم کی تغلیط کے لئے میری ایک تقریر مانفوذ اور ایک تحریر محفوظ شائع ہو چکی ہے، اس وقت سہولت ناظرین کے لئے مناسب معلوم ہوا کہ ان دونوں کے مختصر اقتباسات سے نفس اخبار کی مشروعیت اور خاص آداب سے اس کی مشروعیت قلمبند کر کے دکھلا دیں کہ ان آداب کی رعایت کے ساتھ اخبار جاری رہ سکتا ہے، البتہ بقدر ضرورت علم دین کی ضرورت ہے، اور اگر خود ایڈیٹر صاحب علم نہ ہو تو اخبار کا مسودہ مرتب کر کے کسی محقق مبصر عالم کی خدمت میں خود حاضر ہو کر اصلاح کے لئے پیش کر دے، وہ ان مضامین کو آداب شرعیہ پر منطبق فرما کر زبانی سمجھا دیں گے۔

(بوادرا النوادر)

اخبار کے ذریعہ غیبت و بہتان

خوب یاد رکھئے جو حکم زبان کا ہے وہی قلم کا ہے، زبان سے جھوٹ بولنا غیبت کرنا جس طرح جائز نہیں، قلم سے بھی جائز نہیں، ایسے ہی قلم سے فضول مضامین لکھنے کا

اثر ہے، موٹی سی بات ہے کہ جیسے زبان قلب کا ترجمان ہے ایسے ہی قلم بھی ہے، جو بات زبان سے منع ہوگی، قلم سے کیوں نہ منع ہوگی، بلکہ قلم کا گناہ زبان سے زیادہ سخت ہونا چاہئے، کیوں کہ زبان کی باتوں کو ثبات اور بقاء نہیں۔

زبان کی باتوں کا اثر تھوڑی دور تک پہنچتا ہے یعنی صرف وہاں تک جہاں تک وہ آواز پہنچے، اگر کسی نے زبان سے غیبت کی تو سننے والے صرف دو چار ہوں گے، غیبت کرنے والا اتنے ہی مجمع کے گنہگار ہونے کا سبب بنا اور اس شخص کی آبروریزی صرف اتنے ہی مجمع میں ہوئی، بخلاف قلم کے کہ اس کی آواز مشرق سے مغرب تک پہنچتی ہے جتنے آدمی اس برائی میں شریک ہوں گے ان سب کا سبب یہی شخص ہوگا، ہزاروں شخص کے سامنے اس کی آبروریزی ہوگی، تنہائی میں کسی کے جوتہ مارنا اور اثر رکھتا ہے اور ہزاروں ہزار کے مجمع میں مارنا اور، اہل قلم اور (اہل اخبار) اپنے آپ کو مرفوع القلم سمجھتے ہیں جیسے آج کل شاعروں نے سمجھ رکھا ہے کہ شعر میں سب کچھ جائز ہے یہ خیال بھی بالکل غلط ہے۔

امام غزالیؒ نے لکھا ہے کہ یہ بھی غیبت ہے کہ کسی کے مکان میں یا گھوڑے میں یا اولاد میں یا کسی اور چیز میں یا اس کے متعلقات میں سے کسی چیز میں عیب نکالا جائے، یہ ایسی باتیں ہیں کہ آج کل محتاط لوگ بھی اس کا کم خیال رکھتے ہیں۔

(دعواتِ عبدیت ص ۵۳ ج ۱۷)

اس گناہ سے خلاصی اور معافی کا طریقہ، صرف معافی کافی نہیں بلکہ جن کو بدگمان کیا ہے ان کا ذہن بھی صاف کیجئے

یاد رکھئے کہ ہر گناہ سے توبہ کرنے کا طریقہ الگ ہے اگر جھوٹ بولا ہے تو اس کی توبہ یہ ہے کہ حق تعالیٰ سے استغفار کر لو، اور اگر غیبت کی ہو تو اس کے لیے صرف

استغفار کافی نہیں جس کی غیبت کی ہے اس سے بھی معافی چاہو، مگر معافی چاہنے میں اس کی ضرورت نہیں کہ اس سے یوں کہو کہ میں نے تیری فلاں فلاں غیبت کی ہے اور تجھے یوں برا بھلا کہا ہے کیونکہ اس تفصیل سے خواہ مخواہ اس کو تکلیف پہنچانا ہے، ممکن ہے کہ اب تک اس کو اس غیبت کی اطلاع بھی نہ ہوئی ہو تو تم خود کہہ کر اس کا دل کیوں دکھاتے ہو بلکہ اجمالاً معافی چاہ لو کہ میرا کہا سنا معاف کر دو، اور اس کے ساتھ یہ بھی ضروری ہے کہ جن لوگوں کے سامنے تم نے غیبت کی تھی (لوگوں کا ذہن گندہ کیا تھا) ان کے سامنے اس کی مدح و ثنا (یعنی تعریف بھی) کر لو اور پہلی بات کا غلط ہونا ظاہر کر دو، اور اگر وہ بات غلط نہ ہو چکی ہو تو یوں کہہ دو کہ بھائی میری اس بات پر اعتماد کر کے تم فلاں شخص سے بدگمان نہ ہونا، کیونکہ مجھے خود اس بات پر اعتماد نہیں رہا (یہ تو رہی ہوگا کیونکہ سچی بات پر بھی قطعی اعتماد اور یقین وحی کے بغیر نہیں ہو سکتا بلکہ سچی بات بھی ظنی ہو گی) اور اگر وہ شخص مر گیا ہو جس کی غیبت کی تھی تو اب غیبت کے معاف کرانے کا طریقہ یہ ہے کہ اس کے لئے دعا و استغفار کرتے رہو یہاں تک کہ دل گواہی دے دے کہ اب وہ تم سے راضی ہو گیا ہوگا۔ (مطابہرات احوال ص ۹۴-۹۵)

جیسا جرم تدارک بھی اسی کے مطابق ہونا چاہئے

(ایک مدرسہ کی بابت فرمایا کہ میں فلاں مدرسہ کی سرپرستی سے) مستعفی ہو گیا، اور یہ استعفاء بعض ممبروں کی ایک تحریر کی بنا پر تھا، اس تحریر کے الفاظ ایسے دلآزار اور دلشکن تھے جو تہذیب سے بھی گرے ہوئے تھے، آخر تہذیب اور شائستگی بھی کوئی چیز ہے؟ اور اصل بات تو یہ ہے کہ جس چیز کا تحمل نہ ہو اس سے علیحدہ ہونا ہی مناسب ہے، مجھے ایسی چیزوں سے مناسبت نہیں، اس تحریر کے بعد یہاں مدرسہ کے ممبران وفد کی صورت میں آئے تھے ان میں وہ صاحب بھی تھے جن کی وہ تحریر تھی، میں نے ان سے

صاف کہہ دیا کہ مجھ کو آپ کی اس تحریر سے رنج پہنچا ہے اور ہے اور رہے گا آپ سے اس کی شکایت ہوئی اور ہے اور رہے گی جب تک کہ اس کا تدارک نہ ہوگا، اس پر ان صاحب نے معافی چاہی، میں نے کہا کہ جس درجہ کی غلطی اسی درجہ کی معذرت ہوتی ہے اس کا تدارک ہو سکتا ہے وہ یہ کہ تحریری غلطی ہے تحریری ہی معذرت ہو، اور چونکہ اس تحریر کا اعلان ہو چکا ہے لہذا معذرت (معافی) کا بھی اعلان ہونا چاہئے۔

اور صاحب تحریر نے جب مجھ سے معافی مانگی میں نے صاف کہہ دیا کہ معافی تو یہ ہے کہ میں نہ دنیا میں مواخذہ کروں گا نہ آخرت میں لیکن اگر تعلقات بھی ویسے ہی رکھنا چاہتے ہو تو اس کے لئے یہی شرط ہے کہ اپنی غلطی کو چھپوا کر شائع کرو۔

جن صاحب کے ہاتھ کی وہ بے ہودہ تحریر بھیجی تھی جس سے انہوں نے معافی مانگی تھی اس معافی کی اشاعت کے متعلق انہوں نے تو کچھ نہیں کہا مگر ان کی طرف سے ایک صاحب بطور وکیل گفتگو کرنے لگے، کہا کہ وہ مضمون معافی کا ”النور“ یا ”الہادی“ میں شائع کر دیا جائے میں نے کہا کہ یہ رسالے تو میری طرف منسوب ہیں ان میں چھاپنے سے وہم ہوگا کہ میں نے استدعاء (خواہش) کی ہے، مستقل (علیحدہ) چھاپو، کہا کہ اخبارات میں مضمون دے دیا جائے، میں نے کہا کہ یہ بھی مناسب نہیں اس لئے کہ اخبارات نااہلوں کے ہاتھ میں جاتے ہیں مجھ کو تو یہ بھی گوارا نہیں کہ ان صاحب تحریر کی اہانت نااہلوں کی نظر میں ہو، غرضیکہ میری طرف منسوب رسالوں میں شائع ہو یہ میری وضع کے خلاف ہے اور اخبارات میں شائع ہو وہ آپ کی شان کے خلاف ہے۔ (شاید متعلقہ دینی رسائل میں اشاعت مناسب ہو)

فصل ۵

اخبار کی تصویریں

اخبار کی تصویریں بلا ضرورت چھاپنا، دیکھنا، رکھنا سب ممنوع ہے

نبی کریم صلی اللہ علیہ وسلم نے فرمایا کہ سب سے زیادہ عذاب اللہ تعالیٰ کے نزدیک تصویر بنانے والے کو ہوگا، احادیث صحیحہ سے تصویریں بنانا، رکھنا (بلا ضرورت شدیدہ) سب حرام ہے، شریعت اسلامیہ میں جاندار کی تصویر بنانا مطلقاً معصیت ہے۔

(امداد الفتاویٰ ص ۳۳۳ ج ۴)

افسوس! اب تو ایسے رنج و غم کا وقت ہے، کس کس چیز کو روایا جائے خصوصاً جب کہ اپنے ہی بھائیوں کے ہاتھوں غم کا سامان جمع ہو۔

(آج کل عموماً اخباروں میں بلا ضرورت شریعہ) تصویروں کا استعمال ہوتا، اور ان سے تلمذ ہوتا ہے (یعنی لوگ لذت حاصل کرتے ہیں) اور اس کی قباحت میں کسی کو کلام نہیں، گو عابدین (اور بزرگوں) ہی کی تصویریں ہوں، حضور اقدس صلی اللہ علیہ وسلم نے حضرت ابراہیم و اسماعیل علیہما السلام کی تصویریں جو بیت اللہ کے اندر بنائی گئی تھیں، ان کے ساتھ جو معاملہ فرمایا تھا سب کو معلوم ہے (کہ سب کو منادیا تھا)۔

(امداد الفتاویٰ ص ۳۸۶ ج ۴)

کسی مسلمان کی تصویر بنانا اور زیادہ معصیت ہے کہ اس میں ایسے شخص کو آلہ معصیت بنایا ہے جو اس کو اپنے اعتقاد میں فتنج جانتا ہے۔

(بہشتی زیور ص ۳۲۵)

اور اگر اس تصویر کی طرف کسی نقص اور عیب کو بھی منسوب کیا جائے، تو اس میں ایک دوسرا گناہ یعنی غیبت بھی شامل ہوگی، کیونکہ غیبت نقوش و قلم یعنی کتابت سے بھی ہوتی ہے، اسی طرح اس عیب کی ہیئت بنانے سے بھی ہوتی ہے بلکہ یہ سب سے اشد (یعنی زیادہ سخت) ہے۔

اس تصویر کی کوئی خاص ہیئت بنانا ایسا ہی ہے جیسے خود اس شخص کی طرف اس وصف کو منسوب کرنا، مثلاً مخدرات (عورتوں) کی تصویریں بے پردہ ظاہر کرنا اور اگر وہ تصویر کسی مشہور (یعنی جوان عورت) کی ہو (جیسے آج کل عموماً اخباروں میں ہوتی ہیں) تو نظر بد کا گناہ اس میں اور بڑھ جاتا ہے، اور تصویر تو صاحب تصویر کی پوری حکایت ہے، اجنبیہ عورت کے کپڑے بھی بد نفسی سے دیکھنا حرام ہے، بالخصوص اگر غیر مسلموں کو مسلمان خواتین کی طرف بد نفسی کے ساتھ نظر کرنے کا موقع دیا جائے تو یہ اور زیادہ حرام ہے۔

اگر تصویر قصداً دل خوش کرنے کو دیکھے تو حرام ہے اور اگر بلا قصد نظر پڑ جائے تو کچھ حرج نہیں۔

فقہاء لکھتے ہیں کہ اگر شراب کی طرف فرحت (خوشی) کے لئے نظر کرے تو حرام ہے، کیونکہ قاعدہ ہے کہ اچھی چیز کو دیکھ کر اس کی طرف رغبت بھی ہوتی ہے۔ جب ایسی فلموں کی قباحتیں معلوم ہو گئیں تو مسلمانوں پر عموماً (اور حکومت اسلامیہ پر خصوصاً) واجب ہے کہ اپنی قدرت کے مطابق ان کے بند کرنے کی کوشش کریں، اور تماشہ دیکھنے والوں کو ان برائیوں سے مطلع کر کے شرکت سے روکیں، ورنہ اندیشہ ہے کہ سب عذاب خداوندی میں گرفتار ہوں۔

(ملفوظات جدیدہ ملفوظات ص ۵۱، امداد الفتاویٰ ص ۲۶۰ ج ۲)

تصویر سے متعلق رسول اللہ صلی اللہ علیہ وسلم کے

چند ارشادات

حضور صلی اللہ علیہ وسلم نے ارشاد فرمایا کہ رحمت کے فرشتے نہیں داخل ہوتے اس گھر میں جس میں کتاب یا تصویر ہو۔ (ابوداؤد)

اور فرمایا نبی صلی اللہ علیہ وسلم نے کہ سب سے زیادہ عذاب اللہ تعالیٰ کے نزدیک تصویر بنانے والے کو ہوگا۔ (مسلم شریف)

حدیثوں سے تصویر بنانا، تصویر رکھنا سب کا حرام ہونا معلوم ہوتا ہے اسی لیے ان باتوں سے بہت بچنا چاہئے۔ (بہشتی زیور، ص: ۳۲۵)

احادیث صحیحہ کی رو سے تصویر بنانا رکھنا سب حرام ہے اور اس کو زائل کرنا، مٹانا اور ختم کرنا واجب ہے، اس لیے کہ یہ معاملات سخت گناہ ہیں، تصویر بنانے کی نوکری کرنا (بھی) جائز نہیں۔ (امداد الفتاویٰ، ج: ۴، ص: ۲۴۳)

کاغذ اور کپڑوں میں چھپی اور بنی ہوئی تصاویر کا شرعی حکم

حدیث کی روشنی میں (ماخوذ از ابوداؤد النوادر)

تصویر ذی حیات (یعنی جاندار کی تصویر) بنانا علی الاطلاق حرام و معصیت شدیدہ ہے خواہ ذوق ظل یعنی مجسمہ ہو (یعنی سایہ دار جسم والی ہو) خواہ غیر ذی ظل یعنی منقوش ہو (یعنی غیر سایہ دار ہو جیسے کپڑے و کاغذ میں)۔

لإطلاق احادیث الوعيد و خصوص النکیر علی الرقم غیر ذی الظل وهو مافی صحیح البخاری باب ما وطنی من التصاویر ، عن عائشة قالت قدم رسول اللہ صلی اللہ علیہ وسلم من سفر وقد سترت بقرام لی

على سهوة لى فيه تماثيل فلما رآه رسول الله صلى الله عليه وسلم هتكه
وقال اشد الناس عذابا يوم القيامة يضاهنون بخلق الله قالت فجعلناه

وسادة او وسادتين۔ (بخاری شریف باب ما وصى من التصاویر ۲/۸۸۰)

ترجمہ: کیونکہ عید کی حدیثیں عام ہیں اور غیر سایدار نقش پر نگیر کی حدیث خاص ہے۔

بخاری شریف کی روایت میں ہے حضرت عائشہ رضی اللہ عنہا فرماتی ہیں: رسول اللہ صلی اللہ علیہ وسلم ایک سفر سے تشریف لائے اور میں نے گھر کے سائبان پر ایک پردہ لٹکا رکھا تھا جس میں تصویریں تھیں، رسول اللہ صلی اللہ علیہ وسلم نے جب اس پردہ کو دیکھا تو اسے کھینچ کر اتار دیا اور فرمایا کہ قیامت کے دن سب سے زیادہ سخت عذاب میں وہ لوگ مبتلا ہوں گے جو لوگ اللہ کی مخلوق کی طرح تصویر بناتے ہیں، حضرت عائشہ رضی اللہ عنہا بیان فرماتی ہیں کہ پھر ہم نے اس پردہ کے ایک یا دو گڈے بنا دیئے۔

(عن القاسم بن محمد عن عائشة زوج النبي صلى الله عليه وسلم)

أنها اشترت نمرقة فيها تصاویر فلما رآها رسول الله صلى الله عليه وسلم قام على الباب ولم يدخل فعرفت في وجهه الكراهية، وقالت: يا رسول الله اتوب إلى الله ورسوله ماذا اذنبت؟ فقال: رسول الله صلى الله عليه وسلم: ما بال هذه النمرقة؟ فقالت: اشتريتها لك لتقع عليها وتوسدها فقال رسول الله صلى الله عليه وسلم: إن أصحاب هذه الصور يعذبون يوم القيامة يقال لهم أحيوا ما خلقتم، وقال ان البيت الذي فيه الصور لا تدخله الملكة)۔ (المؤطا مالک، بخاری شریف حدیث نمبر: ۶۵۵۶۲)

ترجمہ: حضرت عائشہ رضی اللہ عنہا سے مروی ہے کہ انہوں نے ایک گڈا

خریدا، جس میں تصویریں بنی ہوئی تھیں، رسول اللہ صلی اللہ علیہ وسلم نے جب اس کو دیکھا تو دروازہ پر کھڑے ہو گئے، اندر داخل نہیں ہوئے، حضرت عائشہ فرماتی ہیں میں

نے آپ کے چہرے سے ناگواری کے آثار محسوس کئے، اور عرض کیا یا رسول اللہ! میں اللہ اور اس کے رسول کی طرف تو بہ کرتی ہوں، میں نے کون سا جرم کیا (جس کی وجہ سے آپ گھر میں داخل نہیں ہو رہے ہیں؟) آپ نے ارشاد فرمایا: یہ (تصویر دار) گدّا کیسا ہے؟ حضرت عائشہؓ نے عرض کیا میں نے آپ کی راحت کے واسطے اس کو خریدا ہے کہ آپ اس پر بیٹھیں گے، اور ٹیک لگائیں گے، رسول اللہ صلی اللہ علیہ وسلم نے ارشاد فرمایا اس قسم کی تصویر بنانے والوں کو قیامت میں عذاب دیا جائے گا اور ان سے کہا جائے گا کہ جو تم نے تصویر بنائی ہے اس میں جان ڈالو! پھر آپ نے فرمایا کہ وہ گھر جس میں ایسی تصویریں ہوں (رحمت کے) فرشتے اس گھر میں داخل نہیں ہوتے۔

تصاویر کی حرمت ایک اجماعی مسئلہ

وللاجماع قال النوری بعد نقل حرمة صنع تصاویر الحيوانات مانصه ولا فرق فی هذا کله بین ماله ظل ومالا ظل له، هذاتلخیص مذهبنا فی المسئلة وبمعناه قال جماهير العلماء من الصحابة والتابعین ومن بعدهم وهو مذهب الثوری ومالك وأبی حنیفة وغيرهم وقال بعض السلف انما ينهى عما كان له ظل ولا باس بالصورتی لیس لها ظل وهذا مذهب باطل فان الستر الذی انکر النبی صلی اللہ علیہ وسلم الصورة فیہ لا یشک احد انه مأموم و لیس لصورة ظل، مع باقی الأحادیث مطلقه فی کل صورة .

(مسلم شریف جلد ثانی ص ۱۹۹ باب تحریم تصویر صورة الحيوان وتحریم اتخاذ ما فیہ صور غیر ممتھنة بالفرش ونحوہ.)

ترجمہ: تصاویر کی حرمت ایک اجماعی مسئلہ ہے، امام نووی رحمۃ اللہ علیہ نے

حیوانات کی تصویر سازی کی حرمت تحریر فرمانے کے بعد لکھا ہے کہ اس سلسلہ میں سایہ دار اور غیر سایہ دار تصویر کے درمیان کوئی فرق نہیں ہے (یعنی ہر جاندار کی تصویر حرام ہے خواہ سایہ دار ہو یا غیر سایہ دار) یہ ہمارے مسلک کا خلاصہ ہے اور جمہور صحابہ، جمہور تابعین، جمہور علماء کا قول ہے اور یہی مسلک ہے سفیان ثوریؒ، امام مالکؒ اور امام ابوحنیفہؒ وغیرہ کا، بعض علمائے سلف فرماتے ہیں کہ سایہ دار چیز کی تصویر ممنوع ہے اور غیر سایہ دار چیز کی تصویر جائز ہے، لیکن یہ مذہب بالکل باطل ہے کیونکہ حضور صلی اللہ علیہ وسلم نے تصویر والے پردہ پر ہی نکیر فرمائی (جس کی تصویر سایہ دار نہیں ہوتی، اسی طرح کاغذ میں بنی ہوئی تصاویر بھی) لہذا اس کی قباحت و مذمت میں تو کوئی شک ہی نہیں، اس کے علاوہ کئی حدیثوں میں حضور صلی اللہ علیہ وسلم نے تصویر کا عدم جواز علی الاطلاق بیان فرمایا ہے۔

بعض حدیثوں سے غلط فہمی اور ان کا ازالہ

رہا استثناء "إلا رقما فی ثوب" کا (یعنی بعض احادیث سے جو معلوم ہوتا ہے کہ تصویر بنا جائز ہے سوائے ان تصویروں کے جو کپڑوں میں بنی ہوں) سو چونکہ یہ استثناء دوسرے نصوص صحیحہ صحیحہ، تو بیہ و اجماع سے معارض ہے اور تاریخ معلوم نہیں اس لئے یہ منسوخ ہے اس قاعدہ کی بنا پر:

إذا تعارض المحرم والمبيح ترجح المحرم -

(کہ حرام اور مباح میں تعارض کے وقت حرام کو ترجیح ہوتی ہے) ایماؤل یا مقید ہے تاویل یہ ہے جس کو صاحب فتح نے ابن العربی سے نقل کیا ہے بقولہ الثالث ان كانت صورة باقية الشكل حرم وان قطعت الراس وتفرقت الاجزاء جاز قال وهذا هو الاصح،

توجہ: ابن العربی کا قول یہ ہے کہ اگر تصویر مکمل شکل کی ہو تو حرام ہے اور اگر سر

اور دوسرے اعضاء کٹے ہوئے ہوں تو جائز ہے یہ مسلک زیادہ درست معلوم ہوتا ہے۔

اور نیز صاحب فتح (حافظ ابن حجرؒ) نے اس تاویل کی تائید میں فرمایا ہے:

ويؤيد هذا الجمع الحديث الذي في الباب قبله في نقض الصور

(ای فی صحیح البخاری عن عائشة ان النبي صلى الله عليه وسلم لم يكن

يترك في بيته شيئا فيه تصاليب وفي نسخة تصاویر إلا نقضه اهـ)۔

(بخاری شریف ۲/۸۸۰)

اور اس جمع و تطبیق کی تائید بخاری شریف کی اس حدیث سے بھی ہوتی ہے جو اس

باب سے پہلے (یعنی بخاری شریف کے اس باب سے پہلے جس میں حضور صلی اللہ علیہ وسلم

کا تصویروں کو توڑنے کا ذکر آیا ہے) باب میں ہے (جس کا مضمون یہ ہے کہ رسول اللہ

صلی اللہ علیہ وسلم اپنے گھر میں کسی تصویر کو توڑے بغیر نہیں چھوڑتے، یعنی جو بھی تصویر

آپ کو گھر میں نظر آتی آپ اس کو فوراً توڑ ڈالتے)۔

تصویر دار پر دے اور تکیہ پر آپ نے نکیر فرمائی

اور عذاب کی خبر دی

اور تفسیر یہ ہے جس کو صاحب فتح نے ابن العربی سے نقل کیا ہے بقولہ

الرابع ان كان مما يمتهن جازوان كان معلقا لم يجز،

كله من الحواشي على صحيح البخاري باب التصاویر الى

”باب من كره القعود على الصور“

ولفظ حديث الباب الأخير، قال: ما هذه النمرقة؟ قلت:

لتجلس عليها وتوسد لها قال ان اصحاب هذه الصور يعذبون يوم

القيامة الخ. (بخاری ۲/۸۸۰)

ترجمہ: ابن العربی کی رائے یہ ہے کہ اگر تصویر ایسی ہو کہ پامال کی جاتی ہو تو جائز ہے اور اگر لٹکی ہوئی ہو تو ناجائز ہے۔ یہ ساری تفصیلات بخاری شریف کے حاشیہ سے ماخوذ ہیں جو باب التصاویر سے لے کر باب من کرہ القعود علی الصور میں مذکور ہے، اس حدیث میں ہے حضور صلی اللہ علیہ وسلم نے حضرت عائشہ رضی اللہ عنہا سے پوچھا یہ گدا کس لئے ہے؟ حضرت عائشہ رضی اللہ عنہا فرماتی ہیں کہ میں نے عرض کیا، آپ کے بیٹھنے اور اس پر ٹیک لگانے کے لئے ہے، حضور صلی اللہ علیہ وسلم نے فرمایا: ان تصویروں کے بنانے والوں کو قیامت کے دن عذاب دیا جائے گا۔

اور تقیید کا قرینہ یہ ہے کہ عادتاً ثوب ممتہن ہوتا ہے (یعنی کپڑے پامال ہوتے ہیں، روندے جاتے ہیں) چنانچہ جو ثوب ممتہن نہ تھا جیسا حدیث اول میں ہے قد مستورت بقرام الخ (یعنی تصویر دار کپڑے کا پردہ بنایا تھا جو پامال نہیں ہوتا بلکہ زینت و عزت کے لئے بھی ہوتا ہے) اس میں آپ نے جائز نہیں رکھا (بلکہ نکیر فرمائی)۔

مفاسد اور عوارض کی بنا پر بھی کپڑے و کاغذ اور اخبار کی

تصویریں حرام ہیں

اور بالفرض اس مذہب کو بھی احتمالاً اگر صحیح مان لیا جاوے تب بھی کلیات شرعیہ سے ایک دوسری قید سے اس کی تقیید ضروری ہے وہ یہ کہ اس سے کوئی مخدور (یعنی شرعی خرابی) لازم نہ آئے اور یہاں مخدور مشاہد ہے چنانچہ اس توسع کا عوام پر یہ اثر ہوا کہ تصویر سے مطلقاً نفرت نہیں رہی مجسمہ تک کو جائز سمجھنے لگے، شہوت انگیز اور فحش تصویریں لذت کے لئے رکھنے لگے، سو ایسی حالت میں تو مباحات متفق علیہا بھی حرام ہو جاتے ہیں چنانچہ ایسے ہی عارض سے اجنبیہ کی چادر پر نظر کرنے کو فقہاء نے حرام فرمایا اور تعجب نہیں کہ اوپر باب اخیر کی حدیث میں جو حضور صلی اللہ علیہ وسلم نے جلوس و توسد (یعنی

تصویر والے کپڑے پر بیٹھنے اور ٹیک لگانے) کو بھی ناپسند فرمایا اس کا یہی تحمل ہو۔ اس تقریر سے ان لوگوں پر بھی کوئی اشکال نہیں رہا جو تصویر ممہن یعنی پامال کی جانے والی تصویر کے جواز کے قائل ہیں، کیونکہ اس کی حرمت تو مفاسد و عوارض کی وجہ سے ہوگی جو ہر صورت کو شامل ہے۔

بہر حال کاغذ وغیرہ پر متعارف منقوش (و مطبوع یعنی کاغذ میں چھپی ہوئی اور دیوار یا کپڑوں میں بنی ہوئی) تصویریں یقیناً حرام ہیں خواہ لعینہا خواہ لغیرہا (خواہ اپنی ذات کے لحاظ سے یا عوارض و مفاسد کی وجہ سے)۔

رسول اللہ ﷺ نے خانہ کعبہ سے فرشتوں اور حضرت

ابراہیم و اسماعیل علیہما السلام کی تصویروں کو بھی بالکل مٹا دیا تھا

بیت اللہ میں حضرت ابراہیم علیہ السلام و حضرت اسماعیل علیہ السلام کی تصاویر تھیں مگر آپ نے جو ان کے ساتھ معاملہ کیا حدیثوں میں مذکور اور مشہور ہے، کہ اس کو نکال باہر کیا اور ختم کیا۔ (بخاری شریف کتاب المواعظ، ص: ۲۱۸، ج: ۲۔)

اہل جاہلیت نے جیسے خانہ کعبہ کے ارد گرد بت کھڑے کئے تھے اسی طرح جو ف کعبہ کے اندر تصاویر منقوش بھی بنائی تھیں (یعنی دیواروں میں نقش کی تھیں) حضور اقدس صلی اللہ علیہ وسلم نے دونوں قسم کی تصاویر کے ساتھ یکساں معاملہ فرمایا یعنی نہایت اہتمام کے ساتھ ان کا ازالہ فرمایا کما فی زاد المعاد فصل فی الفتح الاعظم (فتح مکہ) ثم نهض رسول الله صلى الله عليه وسلم فأقبل الى الحجر الأسود وفي يده قوس وحول البيت ثلاثمائة وستون صنما فجعل يطعنها بقوس تتساقط على وجوهها و دعى عثمان ابن طلحة فأخذ منه مفتاح الكعبة فأمر بها ففتحت فدخلها فرأى فيها الصور ورأى فيها صورة ابراهيم واسماعيل

ورأى فى الكعبة حمامة من عيدان فكسرها بيده وامر بالصور.

(اخرجه البخارى فى المغازى باب اين ركز النبى - صلى الله عليه

وسلم - الراية يوم الفتح (زاد المعاد مختصراً الجزء الثالث ص: ۲۰۶)

وفى سيرة ابن هشام ذكر الاسباب الموجبة للمسير الى مكة
وذكر فتح مكة وحدثنا بعض اهل العلم ان رسول الله صلى الله عليه وسلم
دخل البيت يوم الفتح فرأى فيه صور الملائكة وغيرهم الى قوله ثم امر
بتلك الصور كلها فطمست اهد. (سيرة ابن هشام مختصراً).

ان روایات سے (معلوم ہوا) کہ غیر ذی نفل (یعنی ایسی تصویر جو سایہ دار نہ ہو
جیسے کپڑے و کاغذ میں بنی ہوئی) تصویر بھی حرام ہے کیونکہ جوف کعبہ کی اکثر تصاویر ایسی
ہی تھیں کما بدل علیہ لفظ الصور و لفظ المحور و الطمس.

یہ کہنا صحیح نہیں کہ تصویر کی ممانعت ارفضا الی الشکر کی وجہ سے

تھی اور اب شرک کا خطرہ نہیں رہا لہذا جائز ہے

(مذکورہ تفصیل سے) اس کا جواب بھی نکل آیا جو بعض لوگ کہا کرتے ہیں کہ
انتظامی مصلحت سے آپ نے ایسا کیا کہ یہ مفضی الی الشکر نہ ہو جائے (یعنی
یہ تصویریں شرک کا ذریعہ نہ بن جائیں) جیسا سابق میں ہوا، ورنہ فی نفسہ اس کی
اجازت ہے اور اب علم کی ترقی ہو جانے سے اس کا احتمال نہیں۔

جواب ظاہر ہے کہ ترقی علم سے زیادہ مانع حکومت تھی تو حکومت حقہ ہوتے
ہوئے اگر تصاویر جوف کعبہ کی باقی بھی رہتیں تو ہرگز ارفضا الی الشکر محتمل نہ تھا، (یعنی
شرک کا خطرہ نہ تھا تب بھی رسول اللہ صلی اللہ علیہ وسلم نے اس کو باقی نہ رکھا، اسی طرح
خود آپ کے گھر میں حضرت عائشہ رضی اللہ عنہا سے شرک کا احتمال نہ تھا اس کے باوجود

آپ نے منع فرمایا اور عذاب کی خبر دی۔

دوسرے مفسدہ افضالی الشکر میں تو منحصر نہیں اگر خاص یہ مفسدہ محتمل نہ رہا تو دوسرے مفسدہ بھی حرمت کے لئے کافی ہیں۔ (تقدیس القرآن، بوادر انوار ص ۷۸-۷۹-۸۰)۔

آئینہ پر قیاس کر کے بھی کیمرے کی تصاویر کو جائز نہیں کہہ سکتے

الغرض: شریعت اسلامیہ میں جاندار کی تصویر بنانا مطلقاً محصیت (گناہ) ہے خواہ کسی کی تصویر ہو اور خواہ مجسمہ ہو یا غیر مجسمہ، اور آئینہ پر قیاس کر کے اس کو جائز کہنا (کہ فوٹو آئینہ کی طرح عکس ہے لہذا جس طرح آئینہ دیکھنا جائز ہے یہ بھی جائز ہے یہ قول) بالکل غلط ہے، اور قیاس مع الفارق ہے، آئینہ کے اندر کوئی انقش (پانداری) باقی نہیں رہتی، زوال محاذاتہ (یعنی سامنے کی چیز ہٹانے) کے بعد وہ عکس بھی زائل ہو جاتا ہے، بخلاف فوٹو کے (کہ وہ تقابل کے بعد بھی باقی رہتا ہے) اور یہ بالکل ظاہر ہے اور پھر صنعت کے واسطے سے ہے اسی لیے (حکم میں) بالکل دستی تصویر کے مثل ہے۔

امداد الفتاویٰ، ج ۳، ص ۲۵۳، ج ۴، ص ۲۵۸۔

بزرگوں کی تصویر رکھنا

سوال (۳۱۰) مرقع حضرت سیدنا رسول مقبول صلی اللہ علیہ وسلم و حضرت غوث الاعظم محمد عبدالقادر جیلانی رحمۃ اللہ علیہ و دیگر بزرگان کا رکھنا اور ان پر فاتحہ درود بھیجنا و پھول چڑھانا یا مکانوں میں مثل و صلی لگانا اور تعظیم کرنا درست ہے یا نہیں، امید کہ اس کے جواب سے مطلع فرمائیں، حکیم جمادی الاولیٰ ۱۳۲۱ھ۔

الجواب: تصویر جس کو اس زمانہ کی اصطلاح میں مرقع کہتے ہیں، احادیث صحیحہ کی رو سے اس کا بنانا رکھنا سب حرام ہے، اور اس کا ازالہ محو کرنا واجب ہے، اس لئے کہ اس کے یہ معاملات سخت گناہ ہے۔ (امداد الفتاویٰ ص ۲۳۳ ج ۴)

نصف دھڑ کی تصویر کا حکم

سوال (۳۱۷) آدمی کی نصف تصویر جسے انگریزی میں لبسٹ کہتے ہیں بنانا جائز ہے یا نہیں؟ اور جب جائز ہوگا تو مکان میں رکھنے میں کیا حرج ہے؟ پہلے خط میں جناب نے یہ تحریر فرمایا تھا کہ تصویر میں اگر ایسا عضو کم ہو جس کے بدون زندہ رہ سکے تو اس کا بنانا درست ہے، اس حالت میں نصف اوپر کے حصہ کی تصویر بنانی اور رکھنی درست ہے؟

الجواب: جزئیہ نہیں دیکھا، مگر میں اس کو ناجائز سمجھتا ہوں کیونکہ مقصود تصویر میں وجہ ہی ہے اور قاعدہ مشہورہ ہے کہ جس عضو کے بغیر حیوان زندہ رہ سکے اس کے قطع سے تصویر نہیں رہتی، وجہ مستثنیٰ ہے، اور مجھ کو یہ بھی یاد نہیں کہ میں نے ایسے عضو کی کمی کی صورت میں بنانے کو جائز کہا تھا، یا رکھنے کو کیونکہ بنانے کو میں مطلقاً ناجائز سمجھتا ہوں، اگر ایسا لکھا ہو تو میں رجوع کرتا ہوں۔

(امداد الفتاویٰ ص ۲۰۲ ج ۳)

فائدہ از مرتب

فوٹو اور اخبارات و رسائل میں طبع شدہ تصاویر کے سلسلہ میں اس وقت لوگوں میں بڑی غفلت اور تساہلی ہے، ایک طبقہ نے کاغذ اور کپڑوں میں بنی اور چھپی ہوئی تصاویر کو ممانعت سے بالکل خارج اور علی الاطلاق جائز سمجھ لیا ہے حالانکہ تمام فقہاء و محدثین اور علمائے حق نے واضح طور پر تحریر فرمایا ہے کہ تصاویر کا عمل گناہ کبیرہ اور سخت عذاب کا موجب ہے، حافظ ذہبیؒ نے اپنی کتاب ”الکبائر“ میں اور حافظ ابن حجر ہیتمیؒ نے ”الترغیب و الترہیب“ میں اس کو گناہ کبیرہ قرار دیا ہے۔

اب اگر کلام کی گنجائش ہے تو صرف اس پہلو سے کہ آیا یہ تصویر ممنوع کا مصداق ہے یا نہیں؟ دوسرے جن ضرورتوں کی بنا پر تصاویر جائز ہیں ان ضرورتوں یا مستثنیات کی فہرست میں یہ صورت بھی داخل ہے یا نہیں، اس میں علماء کے درمیان اختلاف ہو سکتا ہے، باقی نفس تصویر کی حرمت تو تمام فقہاء و محدثین کی نزدیک تقریباً متفق علیہ ہے، خواہ وہ تصاویر کاغذوں میں چھپی ہوئی ہوں یا کپڑوں میں بنی ہوئی یہی جمہور صحابہ و تابعین اور ائمہ مجتہدین کا مسلک ہے جیسا کہ شارح مسلم امام نوویؒ اور حافظ ابن حجر ہیتمیؒ نے اس کی تصریح فرمائی ہے جس کا خلاصہ یہ ہے کہ:

جاندار کی تصاویر خواہ سایہ دار ہوں یا غیر سایہ دار، منقوش ہوں یا منسوج یعنی نقش کی ہوئی ہوں یا کپڑوں میں بنی ہوئی، چھت میں ہوں یا مکان میں، بستر اور چادر میں ہوں یا تکیہ اور کپڑے میں، درہم و دینار میں یا برتن اور دیوار میں یا اس کے مشابہ کسی چیز میں ہر طرح کی تصویریں ممنوع اور حرام ہیں، عذاب الہی کا ذریعہ ہیں جن سے بچنا ضروری ہے، اور ایسی تصویروں کا مٹانا اور تلف کرنا واجب ہے، خواہ وہ ممتحن ہوں یا غیر ممتحن (یعنی پامال کی جانے اور روندی جانے والی ہوں یا اس کے علاوہ سب ممنوع) کیونکہ حدیث

پاک کا اطلاق و عموم سب کو شامل ہے، جمہور علماء صحابہ، تابعین، امام شافعیؒ، امام مالکؒ، امام ثوریؒ، امام ابوحنیفہؒ وغیرہ ائمہ مجتہدین کا یہی مسلک ہے، امام نوویؒ اور حافظ ابن حجرؒ کی عبارتیں جن کا خلاصہ ماقبل میں عرض کیا گیا، درج ذیل ہیں:

تصاویر کے سلسلہ میں شراح حدیث کی چند واضح تصریحات

حافظ ابن حجر تحریر فرماتے ہیں:

(۱) ثم رأيت في شرح مسلم ما يصرح بما ذكرته، حيث قال ما حصلت: تصوير صورة الحيوان حرام من الكبائر للوعيد الشديد سواء صنعه، لما يمتنهن أو لغيره اذ فيه مضاهاة لخلق الله وسواء كان ببساط أو ثوب أو درهم أو دينار أو فلس أو اناء أو حائط أو مخلدة أو نحوها..... ولا فرق بين ماله، ظل ومالا ظل له، هذا تلخيص من كتب جمهور علماء الصحابة والتابعين ومن بعدهم كالشافعي ومالك والثوري وأبو حنيفة وغيرهم. (الرواجز من اقتراف الكبار ص ۶۴ ج ۲)

علامہ ذہبیؒ تحریر فرماتے ہیں:

(۲) وأما الصور فهي كل مصور من ذوات الأرواح سواء كانت لها اشخاص منتصبة أو كانت منقوشة في سقف أو جدار أو موضوعة في نمط أو منسوجة في ثوب أو مكان، فإن قضية العموم تأتي عليها فليجتنب، النمط ظهارة الفراش وهي أيضا نوع من البسط، ويجب اتلاف الصور لمن قلد على اتلافها وازالتها. (الکبار للذہبی ص ۸۰۸ ج ۱۳۰ التوفی ۷۲۸)

دونوں عبارتوں کا خلاصہ ترجمہ ماقبل میں ذکر کیا جا چکا۔

تصویر کے متعلق علماء عرب کی تحقیق اور ان کے دارالافتاء کا فتویٰ

سعودی عرب کے علماء محققین مثلاً شیخ عبداللہ بن باز، عبداللہ بن عدیان، عبدالرزاق عثیفی وغیرہ اور وہاں کے معتمد دارالافتاء "اللجنة الدائمة للبحوث العلمیة والافتاء" کا فتویٰ جو پوری بحث و تحقیق اور اجتماعی غور و خوض کے بعد فتاویٰ صادر کرتا ہے، ان کا فتویٰ بھی یہی ہے کہ جاندار کی تصاویر خواہ مجسمہ کی شکل میں ہوں یا کاغذ اور کپڑوں میں بنی اور چھپی اور رنگی ہوئی ہوں یا دیوار وغیرہ میں ہوں اسی طرح کیمرے کے ذریعہ کاغذ میں نمودار اور طبع ہونے والی تصاویر سب ناجائز، حرام، گناہ کبیرہ، شرک کا ذریعہ، سخت عذاب کا موجب ہیں، ایسے لوگوں پر جو اس کے مرتکب ہوئے ہوں توبہ واستغفار کرنا لازم ہے، البتہ ضرورت شرعیہ مثلاً پاسپورٹ وغیرہ کی ضرورت سے تصویر کھنچوانا جائز ہے۔

اخباروں میں شائع ہونے والی تصاویر کا بھی یہی حکم ہے، کہ وہ ناجائز اور حرام ہیں کیونکہ آلہ اور وسیلہ کے بدلنے سے حکم مختلف نہیں ہوگا، البتہ ضرورت اور مصالح کی وجہ سے ایسے اخباروں کا خریدنا اور پڑھنا جائز ہے، یہ "اللجنة الدائمة للبحوث العلمیة والافتاء" کے متعدد فتاویٰ کا حاصل ہے جس کو انہوں نے دلائل شرعیہ، عقلیہ و نقلیہ اور احادیث نبویہ کی روشنی میں تحریر فرمایا ہے، نیز معترضین کے اعتراضات کے جوابات بھی تحریر فرمائے ہیں، چند مختصر فتاویٰ درج ذیل ہیں:

(۱) لا شک أن تصویر کل مافیہ روح حرام بل من الکبائر لما ورد فی ذالک من الوعید الشدید فی نصوص السنة، ولما فیہ من التشبه باللہ فی خلقه الاحیاء ولأنه وسیلة إلى الفتنة وذریعة إلى الشریک فی کثیر من الأحوال۔ (فتویٰ رقم ۱۹۵۳)

(۲) الأصل فی تصویر کل مافیہ روح من الانسان وسائر

الحيوانات أنه حرام، سواء كانت الصور مجسمة أم رسوماً على ورقة أو قماش أو جدران ونحوها، كانت صوراً شمسية لما ثبت في الأحاديث الصحيحة من النهي عن ذلك - (فتوى رقم ۲۰۳۶)

(۳) سوال: هل التصوير بالكاميرا حرام أم لا شيء على فاعله؟

ج: تصوير ذوات الأرواح بالكاميرا وغيرها حرام وعلى من فعل ذلك ان يتوب الى الله ويستغفره ويندم على ما حصل منه ولا يعود اليه - (فتوى رقم ۳۵۹۲)

(۴) لا يجوز تصوير ذوات الأرواح بالكاميرا أو غيرها من آلات التصوير، ولا اقتناء صور ذوات الأرواح ولا الإبقاء عليها إلا للضرورة كالصور التي تكون بالتابعة أو جواز السفر، فيجوز تصويرها والبقاء عليها للضرورة إليها. (فتوى رقم ۲۳۵۸)

(۵) تصوير ذوات الأرواح حرام سواء كان تصويراً مجسماً أو شمسياً أو نقشاً بيد أو آلة لعموم أدلة تحريم التصوير. (فتوى رقم ۳۲۳۷)

(۶) التصوير الفوتوغرافي الشمسي من أنواع التصوير المحرم، فهو والتصوير عن طريق النسيج والصبغ بالألوان والصور المجسمة سواء في الحكم بوالاختلاف في وسيله التصوير وآلته لا يقتضى اختلافاً في الحكم.

المجلات والجرائد التي بها أخبار مهمة ومسائل علمية نافعة وبها صور لذوات الأرواح يجوز شراؤها والانتفاع بما فيها من علم مفيد وأخبار مهمة لأن المقصود منها ما فيها من العلم والأخبار والصور تابعة، والحكم يتبع الأصل المقصود اليه دون التابع - (فتوى رقم ۳۲۷۳)

(ماخوذاً من فتاوى اللجنة الدائمة للبحوث العلمية والافتاء ص ۳۳۵ ۳۶۱)

ترجمہ: بلاشبہ ہر جاندار کی تصویر حرام اور گناہ کبیرہ ہے کیونکہ حدیثوں میں اس پر سخت وعیدیں آئی ہیں، نیز اس میں اللہ کی خلقت اور پیدا کرنے کے ساتھ تشبیہ بھی ہے، اور اس وجہ سے بھی کہ بہت سے موقعوں میں یہ تصویریں بڑے فتنہ یعنی شرک کا ذریعہ بھی بنتی ہیں۔

(۲) انسان اور اسی طرح تمام حیوانات یعنی ہر ذی روح کی تصویر حرام ہے، خواہ وہ مجسمہ کی شکل میں ہو یا کسی ورق، سامان، دیوار وغیرہ پر نقش کی ہوئی ہو، خواہ برقی آلہ یعنی کیمرہ وغیرہ کے ذریعہ کھینچی گئی ہو، یا اس کے علاوہ، سب ناجائز ہے، کیونکہ صحیح حدیثوں میں سب کی ممانعت آئی ہے۔

(۳) سوال: کیمرہ سے تصویر کھینچنا کیا حرام ہے؟ اور ایسے شخص کیلئے کیا حکم ہے؟
جواب: جاندار کی تصویر خواہ کیمرہ سے کھینچی جائے یا کسی اور آلہ سے، بالکل حرام ہے، ایسا کرنے والے پر لازم ہے کہ اللہ تعالیٰ سے توبہ و استغفار کرے، آئندہ نہ کرنے کا عہد کرے اور اب تک جو کر چکا ہے، اس پر نادم ہو۔

(۴) جاندار کی تصاویر خواہ کیمرہ سے لی جائیں یا دوسرے آلات کے ذریعہ بالکل ناجائز ہیں، ان آلات کے ذریعہ حاصل کی ہوئی تصویروں کو باقی رکھنا بھی جائز نہیں، الا یہ کہ پاسپورٹ اور آئی ڈی وغیرہ کی ضرورت سے ہو، تو ان کا رکھنا ضرورت کی وجہ سے جائز ہے۔

(۵) جاندار کی تصویر حرام ہے، خواہ مجسمہ کی شکل میں ہو یا ہاتھ سے بنائی جائے یا کسی برقی آلہ سے یا کسی بھی آلہ سے لی جائے، کیونکہ تصویر کے حرمت کے دلائل عام ہیں، اس میں کسی خاص آلہ اور کسی خاص طریقہ کی تخصیص نہیں۔

(۶) برقی فوٹو گرافی یعنی کیمرہ وغیرہ کے ذریعہ تصویر کشی حرام ہے، خواہ کپڑے وغیرہ میں بنی ہوئی ہو، یا مجسمہ کی شکل میں، سب حرام ہیں، کیونکہ آلات کے بدلنے سے حکم نہیں بدلتا۔

تصویر اور فوٹو کے متعلق

علماء ہندو پاکستان کے تحقیقی فتاویٰ اور ان کی تصریحات

تصویر سے متعلق حضرت شاہ ولی اللہ محدث دہلویؒ کی تحقیق

محدث کبیر حضرت شاہ ولی اللہ دہلویؒ نے تصویر سے متعلق اپنی کتاب ”حجۃ اللہ البالغۃ“ اور ”المسویٰ شرح مؤطا“ میں جو کچھ تحریر فرمایا ہے اس کا حاصل یہ ہے کہ:

تصاویر جاندار کی ہوں جیسے انسانوں یا حیوانوں کی تصویریں یا غیر جاندار کی جیسے نباتات و جمادات اور شجر و حجر کی تصویریں، شریعت میں دونوں ہی ناپسندیدہ ہیں، جاندار کی تصویریں ذرائع شرک میں سے ہیں، اس لئے وہ تو قطعاً ناجائز ہیں، خواہ کپڑوں دیواروں میں ہوں یا بستر اور گدوں میں، یعنی سایہ دار ہوں یا غیر سایہ دار، سب ناجائز ہیں، کیونکہ شرک کا ذریعہ بن سکتی ہیں، اور شریعت مقدسہ میں شرک کے تمام راستوں اور چور دروازوں کو ممنوع اور ناجائز قرار دیا گیا ہے، اس لئے رسول اللہ ﷺ نے اس سے سختی سے منع فرمایا ہے اور ایسا کرنے والوں کو عذاب شدید کی خبر دی ہے۔

رہ گئی غیر جاندار کی تصویریں تو وہ شرک کا ذریعہ تو نہیں لیکن اہل ترقہ و تنعم اور صورۃ اہل تکبر کی سی زینت اور ان کی عادت ہے، اس لئے شریعت نے اس کو بھی ناپسند کیا ہے، اہل عجم ان غیر جاندار تصاویر کے ذریعہ فخر و تکبر میں مبتلا ہوتے اور اس میں کافی مال خرچ کرتے تھے، رسول اللہ ﷺ نے جب اہل عجم کے یہ حالات دیکھے تو آپ نے

اپنی امت کے لئے اس کو بھی ناپسند فرمایا اور جاندار کی تصویروں کو مطلقاً ناجائز قرار دیا، اور غیر جاندار کی تصویروں کو جائز رکھا، لیکن پسند نہیں کیا۔

اور جن بعض روایات میں جاندار کی تصاویر سے کے متعلق ”إلا رقماً“ کا استثنائی ہے جس سے بعض لوگوں کو شبہ ہوا کہ جاندار کی تصاویر جو سایہ دار نہ ہوں مثلاً کپڑے کاغذ وغیرہ میں ہوں تو وہ جائز ہیں، حضرت شاہ ولی اللہ صاحب محدث دہلویؒ فرماتے ہیں کہ رسول اللہ ﷺ کے فرمان ”إلا رقماً“ کا مطلب یہ ہرگز نہیں، بلکہ اس سے مراد وہ تصویریں ہیں جو اتنی چھوٹی ہوں کہ دیکھنے سے تصویر نہ معلوم ہوتی ہوں اور قریب سے بھی نظر نہ آتی ہوں، ایسی تصویروں کا جواز ہے، اور شاہ صاحبؒ نے اپنی اس بات کو دلائل سے ثابت فرمایا ہے، ورنہ کپڑوں اور دیواروں وغیرہ میں بنی ہوئی نمایاں جاندار کی تصویروں کو آپ نے بالکل ناجائز قرار دیا ہے، اخبار اور کاغذوں میں چھپی ہوئی تصویریں بھی اسی حکم میں ہیں، یہ خلاصہ ہے حضرت شاہ ولی اللہ محدث دہلویؒ کی تحقیق کا، حضرت شاہؒ کی عبارتیں درج ذیل ہیں:

إعلم أن النبي ﷺ نظر إلى عادات العجم وتعمقاتهم في الإطمئنان ببلدات الدنيا فحرم رؤسها وأصولها، وكره ما دون ذلك، لأنه علم أن ذلك مفض إلى نسيان الدار الآخرة، مستلزم للإكثار من طلب الدنيا، فمن تلك الرؤس..... صناعة التصاویر في الثياب والجدران والأنماط فنهى عنها النبي ﷺ.

ومدار النهی شینان، أحدهما أنها أحد وجوه الإرفاه والزينة فإنهم كانوا يفاخرون بها ويبدلون أموالاً خطيرةً فيها فكانت كالحرير، وهذا المعنى موجود في صورة الشجر وغيرها.

وثنائهما أن المخامرة بالصور واتخاذها وجريان الرسم بالرغبة

فیہا یفتح باب عبادۃ الأصنام وینوہ أمرہا ویدکرہا لأهلہا، وھذا المعنی یختص بصورة الحیوان، ولذلک أمر بقطع رأس التماثل لتصیر کھینۃ الشجر، وخف فساد صناعۃ صورۃ الأشجار.

(حجۃ اللہ البالغہ ص ۱۸۹، ۱۹۲، بحث فی اللباس والزینۃ؛ مطبوعہ رشیدیہ دہلی)

قولہ: ”إلا ما كان رقماً“ قیل: لعل الصورة المنہی عنہا إنما هی ما كان لہ الشخص دون ما كان منسوجاً فی ثوب أو منقوشاً فی جدار، وحديث القاسم عن عائشة (أنہا اشترت نمرقة فیہا تصاویر فلما رآها رسول اللہ ﷺ قام علی الباب فلم یدخل..... فقال رسول اللہ ﷺ إن أصحاب ھذہ الصور یعذبون یوم القیامۃ یقال لہم أھیوا ما خلقتہم) یفسد ھذا التأویل.

أقول: ”الرقم“ الکتابۃ ومنہ قولہ تعالیٰ: کِتَابٌ مَّرْقُومٌ، ولا تكون الکتابۃ إلا علامات صغیرۃ لا ینبوا للناظر من مسافت ثلاثۃ أذرع ونحوہا، فاستعیر ھننا للصورة الصغیرۃ التی لا تبسو للناظر من تلک المسافت.

(المسوی شرح مؤطا باب ۹۲۳ ما یحرم ترین البیوت المصورۃ، ص ۳۳۰، مطبوعہ لکھنؤ)

تصویر سے متعلق مولانا اسماعیل شہید کا اہم مضمون

حدیث کی روشنی میں

حضرت مولانا اسماعیل شہید اپنی کتاب ”تقویۃ الایمان“ میں تصویر سے

متعلق تحریر فرماتے ہیں:

حضرت عائشہ سے منقول ہے کہ انہوں نے ایک غلچہ خریدا، جس میں

تصویریں بنی ہوئی تھیں، جب رسول اللہ ﷺ نے اس کو دیکھا تو آپ دروازہ

پر کھڑے ہو گئے، اندر داخل نہیں ہوئے، حضرت عائشہ فرماتی ہیں میں نے آپ کے چہرے پر ناراضگی کا اثر پہچان لیا، میں نے عرض کیا یا رسول اللہ ﷺ میں توبہ کرتی ہوں اللہ اور اللہ کے رسول ﷺ کے سامنے میں نے کون سا گناہ کیا؟ رسول اللہ ﷺ نے ارشاد فرمایا، یہ تصویر دارِ عالیچہ کیسا ہے؟ عرض کیا میں نے آپ کے لئے خریدا ہے، تاکہ آپ اس پر بیٹھیں اور ٹیک لگائیں، رسول اللہ ﷺ نے فرمایا ان تصویر والوں کو قیامت کے دن عذاب دیا جائے گا، اور ان سے کہا جائے گا جو چیز تم نے بنائی ہے اس میں جان ڈالو، اور آپ نے فرمایا جس گھر میں تصویر ہوتی ہے اس گھر میں فرشتے داخل نہیں ہوتے۔

(مشکوٰۃ شریف باب التصاویر)

فائدہ: یعنی اکثر مشرکین تصویروں کو پوجتے ہیں، اس لئے فرشتوں کو تصویروں سے کھن آتی ہے، اور پیغمبروں کو بھی ان سے نفرت ہے، اور ان کے بنانے والوں پر سخت عذاب ہوگا کہ بت پرستی اور شرک کا سامان اکھٹا کرتے ہیں۔

اس حدیث سے معلوم ہوا کہ یہ جو بعض جاہل لوگ پیغمبروں کی یا اولیاء کی یا اپنے پیروں کو تصویروں کی تعظیم کرتے ہیں، اور برکت کے لئے اپنے پاس رکھتے ہیں، بالکل گمراہ اور شرک میں ڈوبے ہوئے ہیں، اور پیغمبر علیہم السلام اور فرشتے بھی ان سے بیزار ہیں، بلکہ سب تصویروں کو ناپاک سمجھ کر گھر سے دور کیجئے، تاکہ پیغمبر بھی خوش ہو اور فرشتے بھی اس گھر میں آئے، اور ان کے قدم سے گھر میں برکت پھیل جائے۔

(تقویۃ الایمان ص ۵۵ مطبوعہ دیوبند)

(۲) أخرج البيهقي عن عبد الله بن عباس قال سمعت رسول

الله ﷺ يقول أشد الناس عذاباً يوم القيامة من قتل نبياً أو قتل نبي، أو قتل

أحد والديه والمصورون، وعالم لا ينتفع بعلمه. (مشکوٰۃ شریف باب التصاویر)

ترجمہ: حضرت عبداللہ بن عباسؓ فرماتے ہیں کہ میں نے رسول پاک ﷺ کو فرماتے ہوئے سنا کہ قیامت کے دن سب سے بڑا عذاب اس شخص کو ہوگا جس نے کسی نبی کو قتل کیا، یا اس کو کسی نبی نے قتل کیا، یا اس نے والدین میں سے کسی ایک کو مارا، اور تصویر بنانے والوں کو، اور اس عالم کو جس کے علم سے اس کو کوئی فائدہ نہ ہوا ہو۔

فائدہ: یعنی تصویر بنانے والا ان بڑے بڑے گنہگاروں میں داخل ہے، اس حدیث سے تصویر بنانے کا گناہ سمجھنا چاہئے کہ یزید و شمر نے تو پیغمبر ﷺ کو نہیں مارا تھا، بلکہ پیغمبر کے نو اسے کو اور اپنے وقت کے امام کو مارا تھا، جو پیغمبر ﷺ کا نائب تھا، اور تصویر بنانے والے کو خود پیغمبر ﷺ کے قاتل کا سا گناہ ہے، تو تصویر ساز یزید اور شمر سے بھی بدتر ہیں۔

(۳) أخرج الشيخان عن ابى هريرة قال سمعت رسول الله ﷺ يقول قال الله تعالى ومن أظلم ممن ذهب يخلق كخلقى فليخلقوا ذرةً وليخلقوا حبةً أو شعيرةً. (مکتوٰۃ شریف باب التصاویر)

ترجمہ: حضرت ابو ہریرہؓ سے مروی ہے کہ میں نے رسول اللہ ﷺ کو فرماتے ہوئے سنا اللہ تعالیٰ فرماتا ہے اس سے بڑا کون ظالم اور بے ادب ہوگا، جو پیدا کرنے کا ارادہ کرے، جیسے میں پیدا کرتا ہوں، ذرا ایک ذرہ یا ایک دانہ یا ایک جو تو پیدا کر لیں؟

فائدہ: یعنی تصویر بنانے والا درپردہ خدائی کا دعویٰ کرتا ہے جو چیزیں اللہ تعالیٰ نے بنائی ہیں میں بھی اس کے مثل بنانے کا ارادہ کرتا ہوں، سو یہ شخص بڑا بے ادب اور ظالم ہے، اور صریح جھوٹ ہے، کیونکہ ایک دانہ کے بنانے کی بھی وہ قدرت نہیں رکھتا۔

تصویر کے متعلق حضرت مولانا عبدالحی صاحب فرنگی محلیؒ

اور شیخ الحدیث حضرت مولانا محمد زکریا صاحبؒ کا مضمون

حضرت مولانا عبدالحی فرنگی محلیؒ اپنے فتاویٰ میں تحریر فرماتے ہیں:

أخرج أبو داؤد والنسائي والحاكم عن علي قال قال رسول الله
صلى الله عليه وسلم لا تدخل الملائكة بيتا فيه صورة ولا كلب ولا جنب.

ترجمہ: حضرت علی کرم اللہ وجہہ سے روایت ہے کہ نبی کریم ﷺ نے فرمایا:

ملائکہ اس گھر میں نہیں جاتے جس میں تصویریں، کتے، یا ناپاک لوگ ہوتے ہیں۔

(مجموعہ الفتاویٰ، کتاب الخطر والاباحہ ص ۸۰ ج ۲ مطبوعہ کانپور)

شیخ الحدیث حضرت مولانا محمد زکریا صاحبؒ نے فضائل اعمال میں حضرت

عبداللہ بن عباس رضی اللہ عنہ کے حوالہ سے نقل فرمایا ہے کہ:

(رحمت کے فرشتے) اس گھر میں داخل نہیں ہوتے جس میں کتابا سوراہا یا حرام

کاری کی وجہ سے جنبی یا تصویر ہو، مسلم شریف کی روایت میں ہے:

لا تدخل الملائكة بيتا فيه تماثيل أو تصاویر، فرشتے اس گھر میں داخل

نہیں ہوتے جس میں مورتی یا تصویریں ہوں۔ (صحیح مسلم ص ۲۰۲ ج ۲ باب تصاویر)

مسلمانوں کے کتنے گھر ایسے ہیں جن میں خیالی زینت کے خاطر تصویریں

لٹکائی جاتی ہیں اور اللہ کی اتنی بڑی نعمتِ رحمت سے اپنے ہاتھوں اپنے کو محروم کرتے

ہیں، تصویر لٹکانے والا ایک آدھ ہوتا ہے مگر اس گھر میں رحمت کے فرشتوں کے داخل

ہونے سے روکنے کا سبب بن کر سارے ہی گھر کو اپنے ساتھ محروم رکھتا ہے۔

(فضائل رمضان فصل ثانی، تشریح حدیث ۳ فضائل اعمال ۶۷-۶۸)

حضرت شیخ رحمۃ اللہ علیہ نے میدان حشر میں پیش آنے والے واقعات کی تفصیلات سے متعلق کئی طویل حدیثیں ذکر فرمائی ہیں جس میں بغیر حساب کتاب کے جنت میں جانے والوں کا تذکرہ فرمایا ہے، اس کے بعد لکھا ہے کہ:

”جہنم سے ایک (عُنُق) لمبی گردن ظاہر ہوگی جو لوگوں کو پھاندتی ہوئی چلی آئے گی اس میں دو چمکدار آنکھیں ہوں گی، اور نہایت فصیح زبان ہوگی، وہ کہے گی کہ میں ہر اس شخص پر مسلط ہوں جو متکبر، بد مزاج ہو، اور مجمع سے ایسے لوگوں کو اس طرح چن لے گی جیسا کہ جانور دانہ چگتا ہے ان سب کو چن کر جہنم میں پھینک دے گی، اس کے بعد پھر اسی طرح دوبارہ نکلے گی اور کہے گی کہ اب میں ہر اس شخص پر مسلط ہوں جس نے اللہ کو اور اس کے رسول ﷺ کو ایذا دی، ان لوگوں کو بھی جماعت سے چن کر لے جائے گی، اس کے بعد سہ بارہ نکلے گی اور اس مرتبہ تصویر والوں کو چن کر لے جائے گی، اس کے بعد جب یہ تینوں قسم کے آدمی مجمع سے چھٹ جائیں گے تو حساب و کتاب شروع ہوگا۔ (بیہقی)

إِنِّي وَكَلْتُ بِأَصْحَابِ التَّصَاوِيرِ الْخُ أخرجہ البيهقي في الشعب
برقم : ۲۹۷۵۔ (فضائل نماز باب اول تشریح حدیث نے مختصر فضائل اعمال ۳۲۷)

فقہ انفس حضرت مولانا مفتی محمد شفیع صاحب کافتویٰ

فقہ انفس مفسر قرآن حضرت مولانا مفتی محمد شفیع صاحب رحمۃ اللہ علیہ اپنے رسالہ ”تصویر کے شرعی احکام“ میں تحریر فرماتے ہیں:

”تصویر کشی صرف اسی کا نام نہیں کہ قلم سے تصویر بنائی جائے یا پتھر وغیرہ کا بت تراشا جائے، بلکہ وہ تمام صورتیں تصویر کشی میں داخل ہیں جن کے ذریعہ تصویریں تیار ہوتی ہیں خواہ وہ آلات قدیمہ کے ذریعہ ہو یا آلات جدیدہ فوٹو گرافی اور طباعت

وغیرہ سے، کیونکہ آلات و ذرائع کی تخصیص ظاہر ہے کہ کسی کام میں مقصود نہیں ہوتی، احکام کا تعلق اصل مقصد سے ہوتا ہے اس لئے جیسے قلم ذریعہ تصویر کشی ہے ایسے ہی طباعت اور آلات فوٹو گرافی ذریعہ تصویر سازی ہیں، بلکہ بلا واسطہ آلہ کے تو کوئی تصویر بھی نہیں بنتی، کیا قلم آلہ نہیں ہے؟ پھر آلات کے احکام مختلف ہونے کے کوئی معنی نہیں، اس بیان سے مسائل ذیل مستفاد ہوتے ہیں:

مسئلہ: جیسے قلم سے تصویر کھینچنا ناجائز ہے ایسے ہی فوٹو سے تصویر بنانا یا پریس پر چھاپنا اور مشین وغیرہ میں ڈھالنا یہ بھی ناجائز ہے۔

(تصویر کے شرعی احکام، جواہر الفقہ ص ۲۳۶ ج ۷)

فقہ وقت حضرت مولانا مفتی محمد تقی عثمانی صاحب کا فیصلہ

فقہ وقت شارح حدیث حضرت مولانا مفتی محمد تقی صاحب عثمانی دامت برکاتہم نے (شرعی عدالت) سپریم کورٹ میں دائر مقدمہ (جس میں وہ بیچ کے ایک کارکن تھے) میں جو فیصلہ لکھا وہ نہایت محقق و مدلل اور مفصل ہے، بطور خلاصہ کے اخیر میں تحریر فرماتے ہیں:

...مندرجہ بالا بحث سے یہ بات پابہ ثبوت کو پہنچ جاتی ہے کہ جو تصویریں مجسموں کی شکل میں نہ ہوں، بلکہ کپڑے یا کاغذ وغیرہ پر اس طرح بنی ہوئی ہوں کہ ان کا سایہ نہ پڑتا ہو، ان کے بارے میں بھی فقہاء امت کی بھاری اکثریت کا مسلک یہی ہے کہ وہ ناجائز ہیں، صرف مالکی فقہاء نے ایسی تصویروں کو جائز قرار دیا ہے۔

لیکن تصویر کی ممانعت سے متعلق جو احادیث ہم نے پیچھے ذکر کی ہیں، ان کو پیش نظر رکھتے ہوئے یہ نقطہ نظر کمزور اور مجروح ہے، اسی لئے خود مالکی مسلک کے بہت سے فقہاء اور محدثین نے بھی اسے قبول نہیں کیا۔

علماء مالکیہ میں سے بھی حافظ ابن عبدالبر، قاضی ابن العربی اور علامہ زرقانی جیسے جلیل القدر حضرات ممانعت کی احادیث کے پیش نظر حنفی، شافعی اور حنبلی فقہاء کی طرح ہر قسم کی تصویروں کو ناجائز قرار دیتے ہیں۔

البتہ یہ درست ہے کہ ضروری حالات ہر مسئلے میں مستثنیٰ ہوا کرتے ہیں۔

مذکورہ بالا بحث کا خلاصہ یہ ہے کہ ناقابل انکار احادیث کی رو سے تصویر بنانا اور رکھنا دونوں ناجائز ہیں، خواہ وہ تصویر مجسمے کی شکل کی ہو یا نقوش کی شکل میں، البتہ جہاں شناخت کے مقصد کے لئے واقعی ضرورت داعی ہو وہاں کی حد تک تصویر بنانے یا اس کے استعمال کی اجازت ہے لیکن اس سے ان تصاویر کا جواز پیدا نہیں ہوتا جو کسی واقعی ضرورت کے بغیر محض سجاوٹ، مشغلے (Hobby) یا پروپیگنڈے کے لئے بنائی جاتی ہیں، اور جن کا آج عام رواج ہو چکا ہے، یہ بلا ضرورت تصویریں یقیناً اسلام کے خلاف ہیں۔

(ماخوذ از عدالتی فیصلے ص ۱۵۰)

حضرت مولانا مفتی محمد تقی عثمانی صاحب ”تقریر ترمذی“ میں ارشاد فرماتے ہیں:

تصویر کی حرمت پر بے شمار احادیث موجود ہیں اور سب مطلق ہیں ان میں سایہ دار اور بے سایہ ہونے کی کوئی تفریق نہیں کی گئی، اس لئے اس بارے میں جمہور فقہاء کا قول راجح اور محتاط ہے۔

بعد میں کیمرے کی تصویر کا مسئلہ پیدا ہوا، جس زمانے میں تصویر کے بارے میں فقہاء کے درمیان بحثیں چلی تھیں، اس زمانے میں کیمرے کا وجود نہیں تھا، بلکہ ہاتھ سے تصویریں بنائی جاتی تھیں، کیمرے کی تصویر کے بارے میں اکثر فقہاء تو یہ کہتے رہے ہیں کہ آلہ کے بدل جانے سے حکم نہیں بدلتا، ایک چیز پہلے ہاتھ سے بنائی جاتی تھی اب مشین سے بننے لگی ہے تو محض آلہ کی تبدیلی سے کسی چیز کی حلت اور حرمت پر کوئی فرق نہیں پڑتا، اگر تصاویر ناجائز ہیں تو پھر چاہے ہاتھ سے بنائی گئی ہوں یا کیمرے سے

بنائی گئی ہوں دونوں ناجائز ہوں گی۔

جمہور علماء کے نزدیک راجح یہ ہے کہ کیمرے کی تصویر کا بھی وہ حکم ہے جو ہاتھ کی بنائی ہوئی تصویر کا ہے، لہذا اس سے پرہیز کرنا ضروری ہے۔ (تقریر ترمذی ص ۳۳۹، ۳۴۰ ج ۲)

صدر مفتی دارالعلوم دیوبند حضرت مفتی محمود حسن گنگوہیؒ کا فتویٰ

دارالعلوم دیوبند کے صدر مفتی حضرت مولانا مفتی محمود حسن گنگوہیؒ اپنے فتاویٰ

میں تحریر فرماتے ہیں:

جاندار کی تصویر خواہ دیوار پر بنائی جائے، خواہ کاغذ پر، خواہ کپڑے پر، چاہے قلم سے بنائی جائے یا مشین سے یا کسی اور آلے سے، یک دم بنالیا جائے، یا ایک ایک عضو الگ الگ بنایا جائے، کپڑے کی بناوٹ میں ہو، یا کسی اور چیز کی بناوٹ میں، بہر صورت ناجائز اور گناہ ہے، اپنی مرضی سے ہو یا کسی کی فرمائش سے، روپیہ کی لالچ میں ہو یا ویسے ہی نفس کی خواہش سے ہو، کسی طرح اجازت نہیں، جو کام ناجائز ہو وہ کسی دوسرے کی خواہش یا فرمائش یا اس کی ناخوشی کے ڈر سے جائز نہیں ہوگا، سچے مسلمان کی آزمائش کا موقع یہی ہوتا ہے کہ ایک ناجائز کام کو دوسرے لوگ کرتے اور نفع کھاتے ہیں، اور یہ نفع کی پرواہ نہیں کرتا بلکہ نقصان اٹھاتا ہے، اور دوسروں کی ناگواری کو برداشت کرتا ہے، مگر خدائے پاک کی نافرمانی نہیں کرتا۔

تصویر صورة الحيوان حرام شديد التحريم وهو من الكبائر
لانه متوعد عليه بهذا الوعيد الشديد، سواء صنعه لما يمتهن أم لغيره
فصنعه حرام بكل حال وسواء كان في ثوب أو بساط أو درهم أو دينار
أو فلس أو إناء أو حائط أو غيرها.

(فتح الباری ص ۵۸۳ ج ۱۱، کتاب اللباس باب عذاب المصورین یوم القيامة)

جن رسالوں کو ذی روح کی تصویر کی وجہ سے خریداجاتا ہے، ان کا خریدنا جائز نہیں، ”لان الأمور بمقاصدها“ اگر مقصود مضامین صحیحہ کا پڑھنا ہے تو خریدنا درست ہے، تصاویر تالیف ہیں ان کو محو کر دیا جائے، تصویر کو روشنائی سے مٹا دیا جائے۔

(فتاویٰ محمودیہ ص ۲۸۵، ۲۸۷، ج ۲۹، سوال ۱۰۹۱۳)

مولانا ظفر احمد صاحب تھانویؒ اور علامہ زاہد

الکوثریؒ مصری کی رائے

حضرت مولانا ظفر احمد صاحب تھانویؒ نے اپنے سفر نامے میں تحریر فرمایا ہے کہ وفد پاکستان کے سکرٹری یہاں بھی فوٹو گرافی سے نہ چو کے، اور نہ معلوم کس وقت میرا فوٹو لے لیا کہ مجھے خبر نہ ہوئی، بعد میں بتلایا گیا کہ جس وقت میں وزیر موصوف سے گفتگو کر رہا تھا، اس وقت وہ باہر آمدے میں فوٹو لے رہے تھے۔

میں پھر کہتا ہوں کہ میرے نزدیک فوٹو لینا اور اتر وانا جائز نہیں، اگر کسی نے میرا فوٹو لیا ہے تو یقیناً میری بے خبری میں لے لیا ہے۔ (سفر نامہ حجاز ص ۳۶)

دوسرے مقام پر تحریر فرماتے ہیں:

اگرچہ آج کل ممالک اسلامیہ میں یہ وباعام ہے کہ وہاں کے بعض علماء اور مفتیان کرام بھی اس سے پرہیز نہیں کرتے، مگر علماء محققین نے برابر اس کو (یعنی فوٹو اور کاغذی تصویر کو) لعن اللہ المصوّرین، کی وعید میں داخل سمجھا ہے، اور ناجائز ہونے کا فتویٰ دیا ہے، چنانچہ علماء مصر میں علامہ محمد زاہد الکوثری سابق نائب شیخ الاسلام ترکی نے بھی فوٹو کو تصویر کے حکم میں داخل قرار دیا ہے، اور ناجائز ہونے کا فتویٰ دیا ہے۔ (سفر نامہ حجاز ص ۲۱، ماخوذ از تذکرۃ الظفر ص ۸۵ تالیف: مفتی محمد عبدالشکور ترمذی)

علامہ انور شاہ کشمیریؒ اور علامہ شبیر احمد عثمانیؒ کی تحقیق کا خلاصہ

حضرت علامہ انور شاہ کشمیریؒ کے ملفوظات میں ہے:

(جامع عرض کرتا ہے کہ) احقر نے فوٹو (کیمرہ والی تصویر) کے متعلق دریافت کیا کہ مصری علماء فوٹو اور تصویر میں فرق کرتے ہیں اور اول کو عند الشرع جائز اور دوم کو ناجائز قرار دیتے ہیں، تو فرمایا کہ یہ ان کا مسئلہ غلط ہے اور فوٹو اور تصویر کا حکم واحد ہے (یعنی دونوں ہی حرام ہیں) باقی ضرورت کے مواقع کا استصناع امر آخر ہے، اسی طرح حضرت علامہ شبیر احمد صاحب عثمانیؒ نے بھی فرمایا۔

(ملفوظات محدث کشمیری ص ۲۵۶ مطبوعہ بیت النکست دیوبند)

میں اخبار کی تصویروں کو ناجائز سمجھتا ہوں

حضرت مولانا سید حسین احمد صاحب مدنیؒ کی تحریر

سوال: حضرت والا کی بعض تصاویر اخبار میں آتی ہیں تو کیا اس طرح

تصویریں کھنچوانا درست ہے؟

جواب: میں نے خود اپنے ارادہ سے کبھی فوٹو نہیں کھنچوایا، میری لاعلمی میں

ایسا ہو جاتا ہے، نہ میں اس کو جائز سمجھتا ہوں جو لوگ ایسا کرتے ہیں وہ خود اس کے ذمہ دار ہیں۔

(مکتوبات شیخ الاسلام ص ۳۱۴ ج ۴ فتاویٰ شیخ الاسلام ص ۱۳۳ مطبوعہ دیوبند)

تمام طرح کی تصویریں حرام ہیں

جماعت اسلامی کے امیر مولانا مودودیؒ کی تحقیق

کیمرے اور کاغذی فوٹو اور تصویر کے متعلق جماعت اسلامی کے امیر جناب مولانا مودودی صاحب تحریر فرماتے ہیں:

فوٹو کے متعلق اصولی بات یہ سمجھ لینی چاہئے کہ اسلام جاندار چیزوں کی مستقل شبیہ محفوظ کرنے کو بالعموم روکنا چاہتا ہے کیونکہ انسانی تاریخ کا طویل تجربہ یہ ثابت کرتا ہے کہ یہ چیز اکثر فتنہ کا موجب بنی ہے، اب چونکہ اصل فتنہ صورت کا محفوظ ہونا ہے لہذا اس سے بحث نہیں کی جائے گی کہ اس کو کس طریقہ سے محفوظ کیا جاتا ہے، طریقہ خواہ سنگ تراشی ہو یا موئے قلم یا عکاسی یا اور کوئی جو آئندہ ایجاد ہو، بہر حال وہ ناجائز ہی رہے گا، کیونکہ یہ سارے طریقے اصل فتنے کا سبب بننے میں یکساں ہیں۔

پس فوٹو گرانی اور مصوری میں کوئی فرق نہیں کیا جاسکتا اور ممانعت چونکہ جاندار اشیاء کی تصویروں کی ہے اس لئے تمام تصویریں حرام رہیں گی، خواہ وہ فحش ہوں یا غیر فحش، البتہ فحش تصویر میں ایک وجہ حرمت کی اور بڑھ جاتی ہے۔

اس عام حکم کے اندر اگر کوئی استثناء ہے تو صرف یہ ہے کہ جہاں تصویر لینے کا کوئی حقیقی تمدنی فائدہ ہو، یا جب کہ تصویر کسی بڑی مصلحت کے لئے ناگزیر ہو تو صرف اس غرض کو پورا کرنے کی حد تک یہ فعل جائز ہوگا، مثلاً پاسپورٹ (وغیرہ).....

لیکن لیڈروں کی تصویریں اور جلسوں اور جلوس کی تصویریں کسی طرح بھی جائز اور حقیقی ضرورت کی تعریف میں نہیں آتیں۔

(ترجمان القرآن رجب، شعبان ۱۳۶۲ھ، جولائی، اگست ۱۳۳۱ء)

(ماخوذ از رسائل و مسائل حصہ اول ص ۱۲۵، ۱۲۶)

علامہ سید سلیمان ندویؒ کی آخری تحقیق

علامہ سید سلیمان ندویؒ جو پہلے کمرے اور کاغذی تصاویر کے جواز کے قائل تھے بعد میں پوری تحقیق کے بعد اپنی سابقہ رائے سے رجوع کرنے کے بعد تحریر فرماتے ہیں:

مسئلہ تصاویر کے متعلق میں نے ۱۹۱۹ء میں ایک مضمون لکھا تھا جس میں (۱) ذی روح کے فوٹو لینے یعنی عکسی تصویر کشی اور خصوصاً (۲) نصف حصہ جسم کے فوٹو کا جواز ظاہر کیا تھا، اس سلسلہ میں بعد کو ہندوستان اور مصر کے بعض علماء نے بھی مضامین لکھے جن میں سے بعض میرے موافق ہیں اور بعض میرے مخالف ہیں لیکن بہر حال اس بحث کے سارے پہلو سامنے آ گئے ہیں، اس لئے سب کو سامنے رکھ کر اب اس سے اتفاق ہے کہ صحیح یہی ہے کہ امر اول (یعنی عکسی تصویر جو کمرے وغیرہ سے لی جاتی ہے) دستی تصویر کی طرح ناجائز ہے اور امر ثانی کا کھینچنا ناجائز اور کھینچنا باضطرار جائز۔

اور دھڑکا بغیر سر اور چہرے کے دونوں جائز! پوری تفصیل آئندہ لکھی جائے گی، انشاء اللہ تعالیٰ۔

اگر مسلمانوں میں کوئی ایسا ہو جس نے میری وجہ سے ان مسئلوں میں میری رائے اختیار کی ہو تو اس کی خدمت میں عرض ہے کہ وہ اس میرے رجوع اور صحیح کے بعد اپنی غلطی سے رجوع کر لے اور صحیح امر اختیار کرے، علمائے سلف میں اپنی رائے سے رجوع اور ترجیح اور قول ثانی کا رواج عام رہا ہے۔ یہ ان ہی کا اتباع حق ہے والحق احق ان يتبع والسلام علی من اتبع الهدی

(معارف، ماہ جنوری ۱۹۳۳ء، صفحہ ۱۶۰ تا ۱۶۲)

مولانا سید ابوالحسن علی ندویؒ کی وضاحت

اکابر علماء کے مسلک کی تائید اور طلباء کی ذہن سازی

مفکر اسلام حضرت مولانا سید ابوالحسن علی ندویؒ تحریر فرماتے ہیں:

جاندار کی تصویر اسلام میں منع ہے اس لئے دیندار گھروں میں تصویروں کے بجائے خوبصورت وصلیاں جن میں قرآن مجید کی آیات یا خدا کا ذکر یا مختلف نصاب یا موزوں اشعار ہوتے ہیں آویزاں نظر آئیں گی۔ (ہندوستانی مسلمان ایک نظر میں ص ۵۹)

حضرت مولانا سید ابوالحسن علی ندویؒ نے دارالعلوم ندوۃ العلماء لکھنؤ میں پچاسی سالہ جشن تعلیمی کے موقع پر جب کہ اجلاس میں فوٹو گرافی کا سلسلہ شروع ہونے لگا، حضرت مولاناؒ نے اس کو غلط سمجھا اور خاص انداز سے نکیر کرتے ہوئے مجمع عام میں مختصر تقریر فرمائی، جس میں حضرت مولاناؒ نے اس بات کو تسلیم کرتے ہوئے کہ بہت سے عرب علماء تصویر کے مسئلہ میں نرم گوشہ رکھتے ہیں لیکن ہم اس مسئلہ میں ہندوستان کے علماء کے مسلک کو (جو اس نوع کی یعنی کیمرے وغیرہ سے حاصل کی جانے والی تصاویر کو ناجائز سمجھتے ہیں) ہم اسی مسلک کو درست سمجھتے ہیں چنانچہ روادو چمن میں ہے:

”فوٹو گرافوں“ کے ہجوم کو دیکھ کر مولانا سید ابوالحسن علی ندویؒ نے ایک مختصر تقریر

کی اور وضاحت کی کہ:

”ہندوستان کے علماء کا تصویر کے بارے میں کیا مسلک ہے، اور ہم عرب علماء کے احترام و ادب کے ساتھ جن کا منتخب ترین مجمع یہاں موجود ہے، علماء ہندوستان کے مسلک کو صحیح سمجھتے ہیں اور اسی پر قائم ہیں، ہم نے اس مسئلہ پر ان حضرات کو توجہ بھی دلائی اور کوشش کی کہ اس کی ہمت افزائی نہ ہو، اردو کے بعد مولاناؒ نے یہی بات عرب مہمانوں

کی طرف روئے سخن کرتے ہوئے عربی میں کہی اور اس مسلک کی وضاحت کی۔“

(روزنامہ چمن ص: ۱۸۸، ۲۸، ۳۹، ۳۱، ۳۱ اکتوبر ۱۹۷۷ء)

علامہ شیخ یوسف القرضاوی جو اس پروگرام میں مہمان خصوصی کی حیثیت سے شریک تھے، انہوں نے اپنی کتاب ”الشیخ أبو الحسن علی الحسنی الندوی کما عرفته“ کے مقدمہ میں اس اجلاس کا تذکرہ کرتے ہوئے تحریر فرمایا:

حضر المصورون ذلک المہرجان وقال الشیخ إن منہنا نحن علماء
الہند هو منع التصوير الخ. (الشیخ أبو الحسن علی الحسنی الندوی کما عرفته ص ۲۳؛ مطبوعہ دار القلم)
شیخ یوسف القرضاوی کی نقل کے مطابق حضرت مولانا سید ابوالحسن علی ندویؒ نے
واضح الفاظ میں اعلان فرمادیا کہ ہم علماء ہند کا مذہب ان کیمرہ والی تصاویر کے سلسلہ میں
یہ ہے کہ ہم اس کو ممنوع اور ناجائز سمجھتے ہیں۔

دینی مدارس کے طلبہ کے لئے حضرت مولانا سید ابوالحسن علی ندویؒ نے جو نصاب
مرتب کیا ہے، اور جس کی خصوصیت یہ بیان کی ہے کہ اس کا کوئی سبق کسی موعظت
و نصیحت اور ذہن سازی سے خالی نہیں۔ (کاروان زندگی ج ۱ ص ۲۱۳)

داخل درس نصابی کتاب ”القرأة الراشده“ میں ”البرید“ کے عنوان سے
دینی مدارس کے طلبہ کے لئے جو کچھ لکھا ہے اور تمام طلبہ کی جو ذہن سازی کی ہے اور
نصیحت فرمائی ہے اس کا حاصل بھی یہی ہے کہ جاندار کی کیمرے والی اور کاغذی تصاویر
بھی اسلام میں ناجائز ہیں، ”القرأة الراشده“ کی عبارت درج ذیل ہے:

خالد: وما هذه الصورة یا طارق؟ هذه صورة إنسان، وقد سمعت

أن صورة ذی روح لا تجوز فی الإسلام؟

طارق: نعم إذا كانت حكومة إسلامية صحيحة لم تكن صورة

علی غلاف البرید و البطافة . (القرآۃ الراشدة ص ۹۷ ج ۱ عنوان البرید ۲)

واضح رہے کہ ان سب تصویروں سے مراد کمرے اور کاندھ میں چھپی اور بنی ہوئی تصاویر ہی مراد ہیں، مجسمہ اور تمثال، ڈھانچہ مراد نہیں اور نہ ہی ٹی وی اور موبائل وغیرہ میں آنے والی تصاویر مراد ہیں واللہ اعلم۔

مولانا ابوالکلام آزاد کا تنبیہ اور سچی توبہ

مولانا ابوالکلام آزاد جو اپنا رسالہ الہلال با تصویر شائع فرماتے تھے جس وقت وہ رانچی جیل خانہ میں مجبوس تھے لوگوں نے ان سے ان کی تصویر ان کی سوانح اور حالات کے ساتھ بنام ”تذکرہ“ شائع کرنے کی غرض سے مانگی تو انہوں نے جواب تحریر فرمایا: ”تصویر کا کھنچوانا، رکھنا، شائع کرنا سب ناجائز ہے، یہ میری سخت غلطی تھی کہ تصویر کھنچوائی اور ”الہلال“ کو با تصویر نکالا تھا، اب میں اس غلطی سے تائب ہو چکا ہوں، میری پچھلی لغزشوں کو چھپانا چاہئے نہ کہ از سر نو ان کی تشہیر کرنا چاہئے“

(تصویر کے شرعی احکام مؤلفہ مولانا مفتی محمد شفیع صاحب، جواہر الفقہ ص ۱۸۵ ج ۷ جدید)

مولانا احمد رضا خاں صاحب بریلوی کا فتویٰ

مولانا احمد رضا خاں صاحب اپنے فتاویٰ میں تحریر فرماتے ہیں:

”مسلمان بنظر ایمان دیکھے کہ صحیح و صریح حدیثوں میں اس پر (تصویر پر) کیسی سخت سخت وعیدیں فرمائی گئیں، اور یہ تمام احادیث عام، شامل، محیط کامل ہیں، جن میں اصلاً کسی تصویر، کسی طریقہ کی تخصیص نہیں، تو معظمین دین (یعنی بزرگان دین) کی تصویروں کو ان احکام خدا و رسول سے خارج کرنا محض باطل و وہم عاقل ہے، بلکہ شرع مطہر میں زیادہ شدت عذاب تصاویر کی تعظیم ہی پر ہے۔ (فتاویٰ رضویہ ص ۳۳۳ ج ۲۱، اشاعت اول ۱۹۹۱ء مطبوعہ حجرات)

فصل ۶

عورتیں اور اخبار

آج کل نئی تعلیم یافتہ عورتوں کے مضامین اخبارات و رسائل میں نظر سے گزر رہے ہیں، خدا کی پناہ یہ اس قدر بے شرم اور آزاد اور بد سلیقہ و بے باک ہوتی ہیں کہ مضمون دیکھ کر کوئی نہیں کہہ سکتا کہ کسی پردہ نشین حیا دار عورت کا لکھا ہوا ہے، یاد رکھو! ہر علم مفید نہیں بلکہ بعض علوم مضر بھی ہوتے ہیں خواہ ان علوم ہی کی خاصیت ایسی ہو یا سیکھنے والے کے لحاظ سے مضر ہوں۔

آج کل آزادی کا زمانہ ہے ہر ایک خود مختار ہے، چنانچہ عورتیں بھی کسی بات میں مردوں سے پیچھے رہنا نہیں چاہتیں، ہر علم و فن کی تکمیل کرنا چاہتی ہیں، تصنیفیں کرتی ہیں، اخبارات میں مضامین بھی لکھتی ہیں۔

ایک آفت نازل ہوئی ہے کہ تعلیم یافتہ عورتیں اخباروں میں مضامین دیتی ہیں اور ان میں اپنا نام اور میاں کا نام اور پورا پتہ حتیٰ کہ محلہ کا نام اور گلی اور مکان نمبر بھی ہوتا ہے یہ شاید اس واسطے کہ لوگوں کو ان سے خط و کتابت میں میل ملاقات میں دقت نہ ہو، نہ معلوم کہ ان کی غیرت کہاں اڑ گئی، ان بیبیوں نے تو حیا کو بالکل ہی بالائے طاق رکھ دیا اور خدا جانے کہ مردوں کی غیرت کہاں گئی، انہوں نے اس کو کیونکر گوارا کیا، یوں کہئے کہ بس طبیعتیں ہی مسخ ہو گئی ہیں۔

میرے پاس ایک ماہواری پرچہ آیا تھا جس میں ایک بیوی کی اپنے پیر کی شان میں غزل تھی جس میں پیر کو اس طرح خطاب تھا جس طرح عاشق و معشوق میں

ہوا کرتا ہے، تمنائے وصال کا اظہار اور خدو خال کی تعریف، اس کو پڑھ پڑھ کر غیرت آتی تھی، میں نے لکھ دیا کہ آج سے یہ رسالہ میرے پاس ہرگز نہ آئے مجھے اس قدر جوش غیرت ہوتا تھا کہ پھاڑ کر پھینک دوں، تعجب کی بات ہے کہ پڑھنے والے کو غیرت آوے اور جس کے گھر کا قصہ ہے اس کو غیرت نہ آئے؟

اور آج کل یہ بھی پیسے کمانے کی ایک آسان ترکیب ہے کہ علماء کے پاس ایسی کتابیں بھیجی جاتی ہیں اور ظاہر میں یہ کہا جاتا ہے کہ اگر ان میں کوئی نقص ہو تو اس کی اصلاح کر دی جائے، اصلاح تو جیسی مقصود ہوتی ہے معلوم ہے، اصلی غرض یہ ہے کہ ان پر تقریظ لکھ دی جائے تاکہ زیادہ اشاعت ہو سکے، چنانچہ بعض بااخلاق علماء تقریظ لکھ بھی دیتے ہیں، مگر میں کہتا ہوں یہ سخت غلطی ہے کیونکہ اس سے ان کو اس بیہودہ تعلیم کی اور تائید مل جاتی ہے، مجھ سے کوئی پوچھے تو ان کتابوں کی اصلاح یہ ہے کہ سب کو جمع کر کے ایک دم جلا دیا جائے کیونکہ ہر چیز میں اعتبار غالب کا ہوا کرتا ہے اور ایسی کتابوں میں غالب شر ہی ہے، اور شر کا علاج یہی ہے کہ سب کو جلا دو۔

(وعظ کساء النساء بلحقہ حقوق الزوجین ص ۲۴۷، ۲۴۸)

اب تو یہاں تک نو بہت پہنچ گئی ہے کہ اخباروں میں عورتوں کے اشعار چھپتے ہیں اور اخیر میں ان کا نام یا فلاں کی بیٹی یا فلاں کی بیوی بھی چھپتا ہے میں نے یہاں تک دیکھا ہے کہ ایک شخص میرے سامنے اخبار پڑھ رہے تھے اس میں ایک عورت کا پورا پتہ لکھا تھا کہ فلاں کی بیٹی، فلاں شہر فلاں محلہ کی رہنے والی، وہ کہنے لگے عورتوں کے نام اس طرح اخباروں میں چھاپنا گویا ان کو سر بازار بٹھلا دینا ہے، واقعی سچ ہے اس طرح تو گویا ظاہر کر دینا ہے کہ جو کوئی ہم سے ملنا چاہے اس پتہ پر چلا آئے اور اگر کسی کی یہ نیت نہ بھی ہو تو بد معاشوں کو پتہ معلوم ہو جانے سے سہولت تو ہو جائیگی۔

میری رائے میں عورتوں کو اپنی تصانیف میں اپنا نام نہیں لکھنا چاہئے بلکہ صرف یہ کافی ہے کہ خدا کی ایک بندی۔

عورتوں کو اس طرح رکھنا چاہئے کہ محلہ والوں کو بھی خبر نہ ہو کہ اس گھر میں کتنی عورتیں ہیں اور ہیں بھی یا نہیں، اسی میں آبرو کی خیر ہے، عورت کے لئے یہی مناسب ہے کہ اس کی خبر اپنے گھر والوں کے سوا کسی کو بھی نہ ہو۔

عورتوں کا اخبار نہ پڑھنا اور دنیاوی غیر ضروری امور سے

ناواقف ہونا ہی ان کے لئے وصف کمال ہے

حق تعالیٰ ارشاد فرماتے ہیں:

إِنَّ الَّذِينَ يَرْمُونَ الْمُحْصَنَاتِ الْغَافِلَاتِ الْمُؤْمِنَاتِ لَعُنُوا فِي
الدُّنْيَا وَالْآخِرَةِ وَلَهُمْ عَذَابٌ عَظِيمٌ • (پ ۱۸ سورہ نور ۲۳)

ترجمہ: جو لوگ تہمت لگاتے ہیں ان عورتوں کو جو پاک دامن ہیں اور ایسی باتوں کے کرنے سے بالکل بے خبر ہیں اور ایمان والیاں ہیں، ان پر دنیا اور آخرت میں لعنت کی جاتی ہے اور ان کو آخرت میں بڑا عذاب ہوگا۔ (بیان القرآن)

قرآن شریف میں عورتوں کی ایک صفت یہ بھی بیان کی گئی ہے کہ وہ غافل ہوں۔ ان کے لئے تو دنیا سے بے خبری ہونا ہی کمال ہے چنانچہ حق تعالیٰ ارشاد فرماتے ہیں:

إِنَّ الَّذِينَ يَوْمُونَ الْمُحْصَنَاتِ الْغَافِلَاتِ الْمُؤْمِنَاتِ لَعُنُوا

اس میں غافلات سے مراد غافلات عن الذمائم (یعنی برائیوں اور گناہوں سے غافل ہونا مراد) نہیں ہے غافلات عن الذمائم تو مردوں کے لئے بھی مدح ہے مگر اللہ تعالیٰ نے عورتوں کی تعریف میں تو اس کو بیان فرمایا ہے مردوں کی مدح میں کہیں یہ لفظ نہیں آیا اس سے میں یہ سمجھا ہوں کہ عورتوں کے لئے بے خبری ہی مناسب ہے، کہ ان کو

دنیا کی اور دنیا کی برائیوں کی خبر ہی نہ ہو، عورتوں کے لئے یہی بہتر ہے اور اسی میں سلامتی ہے اور جس دن عورتوں کو دنیا کی ہوا لگ گئی پھر ان کے دین کی سلامتی اور خیر نہیں، عافلات کا مطلب یہ ہے کہ وہ چالاک نہیں ہیں نشیب و فراز سے بے خبر ہیں تو عورتوں کا تو کمال یہی ہے کہ وہ اپنے گھر اور اپنے شوہر کے سوا تمام دنیا سے بے خبر ہوں اور یہ وصف عورتوں میں فطری ہوتا ہے مگر لوگ اس کو بگاڑ دیتے ہیں۔ (التبلیغ ص ۸۲ ج ۲)

(الغرض قرآن پاک کی مذکورہ آیت میں) عافلات سے مراد عافلات عن الذمائم ہے (یعنی برائیوں اور گناہوں سے غافل ہونا) اور غفلت عن الذمائم مردوں کے لئے بھی مدح ہے مگر اللہ تعالیٰ نے عورتوں کی تعریف میں تو اس کو بیان فرمایا ہے مردوں کی مدح میں کہیں یہ لفظ نہیں آیا، اس سے میں یہ سمجھا ہوں کہ عورتوں کے لئے بے خبری ہی مناسب ہے کہ ان کو دنیا کی اور دنیا کی برائیوں کی خبر ہی نہ ہو۔

ایک دوست نے بیان کیا کہ ہمارے گھر کی عورتوں کو یہ بھی خبر نہیں کہ گے ہوں کا درخت کتنا بڑا اور گائے نیل کی شکل کیسی ہوتی ہے، واقعی عورتوں کے لئے بہتر ہے اور اسی میں سلامتی ہے اور جس دن عورتوں کو دنیا کی ہوا لگ گئی پھر ان کے دین کی سلامتی اور خیر نہیں، اسی لئے میں نے کانپور میں ایک بیان میں کہا تھا کہ آج کل بعض لوگ عورتوں کو جغرافیہ پڑھاتے ہیں میری سمجھ میں نہیں آتا کہ اس سے کیا نفع؟ ہاں اس کا یہ نفع ہو سکتا ہے کہ ان کو بھاگنے کا راستہ بتلانا ہے کہ یہاں سے دہلی اتنی دور ہے اور اس کا راستہ یہ ہے اور دہلی میں اتنی سرائے اور اتنے ہوٹل ہیں جس طرف کو چاہو چلے جاؤ اور جہاں چاہو جا کر ٹھہر جاؤ، بتلاؤ عورتوں کو جغرافیہ پڑھنے سے بھاگنے میں آسانی ہوگی یا نہیں؟ اس کے سوا اور کوئی نفع ہو تو میں سننا چاہتا ہوں۔

بیان کے بعد ایک صاحب آئے اور کہا صاحب! میں اپنی مستورات کو جغرافیہ پڑھاتا تھا مگر آج معلوم ہوا کہ واقعی حماقت ہے، میں نے کہا الحمد للہ آپ نے

حق بات کو تسلیم کر لیا، اب ایک بات اور کہتا ہوں وہ یہ کہ جغرافیہ اور تاریخ، سلاطین کے کام کی ہیں سب مردوں کو بھی ان علوم کا پڑھانا فضول ہے، یہ بات دفعۃً (جلدی) سمجھ میں نہ آئے گی بلکہ غور کرنے سے سمجھ میں آجائے گی۔

(الاستماع والاتباع لمحققہ حقوق الزوجین ص ۳۹۱)

(خلاصہ یہ کہ) بس عورتوں کو دین تو پڑھائیں مگر جغرافیہ و فلسفہ ہرگز نہ پڑھائیں باقی اخبار اور ناول پڑھانا تو عورتوں کے لئے زہر قاتل ہے، یہ نہایت سخت مضر ہے اس سے بعض دفعہ عورتوں کی آبرو برباد ہو جاتی ہے۔ (حقوق الزوجین ص ۳۱)

یورپ اور امریکہ کی ترقی یافتہ عورتوں کا حال

صاحبو! آج کل یورپ اور امریکہ سے زیادہ عورتوں کی تعلیم میں کوئی قوم آگے نہیں مگر یورپ تو عورتوں کی تعلیم سے پریشان ہو گیا کیونکہ اب وہ مقابلہ کرتی ہیں اور مردوں کے برابر حقوق طلب کرتی ہیں، اب ان کا فتویٰ بھی یہ ہے کہ عورتوں کو دنیا کی تعلیم نہ دینا چاہئے اور امریکہ کی عورتیں تعلیم میں بہت بڑھ گئیں تو اس کا یہ نتیجہ ہوا کہ ان میں ایک جماعت اس خیال کی پیدا ہوئی جو لباس کو صحت کے لئے مضر سمجھتی ہے اور دلیل یہ بیان کرتی ہے کہ حیوانات کی غذا اور لباس مصنوعی نہیں بلکہ صرف قدرتی اشیاء ہیں تو ان کی صحت ہم سے اچھی ہے اور ہماری غذا اور لباس مصنوعی ہے، ہماری صحت خراب ہے اس لئے یہ لوگ پھل وغیرہ کھاتے ہیں اور ننگے رہتے ہیں، اور یہ جو خبریں میں بیان کر رہا ہوں یہ اخبار میں نظر پڑ گئیں، میں قصداً اس قسم کی خبریں نہیں دیکھتا مگر کبھی کبھی خود بخود ایسی خبریں آنکھوں میں گھس جاتی ہیں۔

(الاستماع والاتباع لمحققہ حقوق الزوجین ص ۳۹۲)

یورپ اور امریکہ والوں کا اقرار

آج کل یورپ اور امریکہ سے زیادہ عورتوں کی تعلیم میں کوئی قوم آگے نہیں مگر یورپ تو عورتوں کی تعلیم سے پریشان ہو گیا کیونکہ وہ اب مقابلہ کرتی ہیں اور مردوں کے برابر حقوق طلب کرتی ہیں اب ان کا بھی فتویٰ یہی ہے کہ عورتوں کو دنیا کی تعلیم نہ دینی چاہئے (ایسی جدید تعلیم یافتہ عورتوں کا حال یہ ہوتا ہے کہ) مردوں کی یہ مجال نہیں ہوتی کہ عورتوں سے خدمت لے سکیں۔ روز خلع و طلاق کا بازار گرم رہتا ہے اور عورتیں ہردن عدالت پر کھڑی رہتی ہیں، پھر چاہے خطا عورت ہی کی ہو مگر فیصلہ اکثر مرد کے خلاف ہوتا ہے کیونکہ عام طور پر حکام عورتوں ہی کو مظلوم سمجھتے ہیں۔ (التبلیغ ص ۲۲۸ ج ۱۴)

عورتوں کی تصویر وغیرہ سے متعلق فقہاء کا فیصلہ

حضور صلی اللہ علیہ وسلم نے فرمایا میں اپنی امت کے لئے عورتوں سے زیادہ خطرناک کوئی فتنہ نہیں سمجھتا۔ (القیس الحسن ص ۱۶۹)

جو آیات و احادیث اوپر گزری ہیں اور ان سے جو اصول مستنبط ہوئے جن کا حاصل فتنہ کا دروازہ بند کرنا ہے ان کی بنا پر فقہاء اسلام نے جو فتاویٰ ارشاد فرمائے ہیں ان میں سے بعض کو نمونہ کے طور پر نقل کیا جاتا ہے۔

(۱) عورت کا جہری نماز میں پکار کر قرأت کرنا جائز نہیں۔

(۲) عورت کا حج میں لبیک (آواز کے ساتھ) پکار کر کہنا جائز نہیں۔

(۳) جو ان عورت کا نام محرم مرد کو سلام کرنا جائز نہیں۔

(۴) جب زور سے قرأت اور لبیک کہنا اور امام کے سہو کے وقت سبحان اللہ کہنا

جائز نہیں تو بلا ضرورت کلام کرنا، یا اشعار سنانا یا خط و کتابت کرنا جو کہ بات چیت سے زیادہ جذبات کو بھڑکانے والا ہے یا اخباروں میں مضمون دینا جیسا کہ آج کل رواج ہے

کہ اپنا پتہ اور نشان بھی لکھ دیا جاتا ہے (یہ سب) کیسے جائز ہوگا؟

(۵) اجنبی عورت سے بدن و بوانا جائز نہیں۔

(۶) تو پھر اس کا ہاتھ ہاتھ میں لینا جیسا کہ جاہل پیر بیعت کے وقت لیتے ہیں

کیسے جائز ہوگا؟

(۷) اجنبی عورت کے بدن سے ملے ہوئے (یعنی پہنے ہوئے) کپڑے پر

نفس کے میلان کے ساتھ نظر کرنا جائز نہیں۔

(۸) آئینہ یا پانی پر جو کسی عورت کا عکس پڑتا ہو تو اس کا دیکھنا جائز نہیں اس بناء

پر اس کا (یعنی اجنبی عورت کا) فوٹو دیکھنا جائز نہیں۔

(۹) اجنبی مرد کے سامنے کا بچا ہوا کھانا عورت کو کھانا یا اس کا لٹا (یعنی عورت کا

بچا ہوا مرد کو کھانا) اگر نفس کو اس میں لذت ہو تو یہ کھانا مکروہ ہے۔

(۱۰) رضاعی (دودھ شریکی) بھائی اور داماد اور اسی طرح شوہر کا بیٹا (جو پہلی

عورت سے ہو) گویہ سب محارم میں سے ہیں (جن سے پردہ نہیں) مگر زمانہ کے فتنہ پر

نظر کر کے ان سب سے مثل نامحرم کے پردہ کرنا ضروری ہے۔

(۱۱) عورت کے بال اور ناخن جو بدن سے جدا ہو گئے ہوں ان کا دیکھنا جائز

نہیں۔

(۱۲) اجنبی عورت کے تذکرہ سے نفس کو لذت دینا جائز نہیں۔

(۱۳) اجنبی عورت کے (خیال) و تصورات سے لذت لینا حرام ہے۔

(۱۴) حتیٰ کہ اگر اپنی بیوی سے متمتع ہو (یعنی صحبت کرے) اور اجنبی عورت کا

تصور کرے وہ بھی حرام ہے۔

اخبارات میں عورتوں کا نام ظاہر کرنا مفاسد کی وجہ سے ممنوع ہے

(سوال ۲۳۷) آج کل یہ امر طے شدہ مان لیا گیا ہے کہ پردہ نشین عورتوں کا نام مردوں کی طرح خط یا اخبارات وغیرہ میں ضرور ظاہر کر دینا چاہئے، چنانچہ اخبارات میں شائع بھی ہوتے ہیں اور یہ اخبارات ہمارے گھروں میں بھی آتے ہیں ان کے پتے وغیرہ پر عورتوں کے نام لکھے جاتے ہیں، غرض جس طرح عام مرد اپنا نام اخبارات وغیرہ میں ظاہر کرتے ہیں عورتیں بھی ظاہر کرتی ہیں تو غرض یہ ہے کہ اس میں کوئی شرعی قباحت تو نہیں، پہلے اکثر لوگ اس کو ناپسند کرتے تھے مگر ایک مضمون میں شرعی طور پر بتلایا گیا ہے کہ اس میں کوئی حرج نہیں، عورتوں کو اپنا نام ظاہر کرنے سے شریعت نے نہیں روکا، حضور تحریر فرمائیں کہ یہ طریقہ کیسا ہے اور اخبارات وغیرہ میں عورتوں کا اپنا مضمون اپنے نام سے شائع کرانا کیسا ہے؟

(الجواب) عوارض سے قطع نظر تو یہی جواز کا حکم صحیح ہے لیکن عوارض کی وجہ سے بعض جائز امور کا ناجائز ہو جانا فقہ میں مشہور و معروف ہے، اور یہاں ایسے عوارض کا وجود (بظن غالب بلکہ) یقینی ہے اس لئے ضرور اس کو ناجائز کہا جائے گا۔

(امداد الفتاویٰ ص ۱۹۹ ج ۳)

فصل ۷

اخبار و دیگر ذرائع ابلاغ سے متعلق متفرق احکام
حق و باطل اور مفید و مضر باتوں پر مشتمل اخبارات کا خریدنا
اور پڑھنا درست ہے یا نہیں؟

سوال (۲۰۸) کیا فرماتے ہیں علمائے دین و مفتیان شرع متین اس مسئلہ میں
زید کہتا ہے کہ آج کل جو مختلف قسم کے اخبار نکلتے ہیں جن میں قسم قسم کے اخبار رطب
و یابس نقل کئے جاتے ہیں جس میں بعض محض بے اصل ہوتی ہیں، اور بعض میں قسم بقسم
شکایتیں بھی لکھی جاتی ہیں، جو شرعاً ممنوع معلوم ہوتا ہے، عمر و کا خیال ہے کہ اس میں
دنیاوی اور دینی فائدہ ہے کیونکہ اس میں اخلاقی ادبی، تمدنی اصلاح لسانی وغیرہ ہے، یعنی
کہیں تو مسلمان پر سخت مصائب اسلام پر طرح طرح کے اعتراضات کئے جاتے ہیں
جس کا ثبوت مسلمانوں پر ضروری ہے، یہ سب باتیں اکثر اخبار ہی کے ذریعہ معلوم ہوتی
ہیں، تو اس حالت گونا گوں میں زید کا قول صحیح ہے یا عمرو کا؟ بینوا تو جروا، بحوالہ کتب۔

الجواب

جو شخص مفاسد سے بچ سکے اس کو تحصیل مصالح کے لئے اخبار بینی جائز ہے
، ورنہ مفاسد سے بچنا اہم ہے جلب مصالح سے۔

خلاف شرع مضامین لکھنے والے اخبارات و رسائل کو

دیکھنے اور خریدنے کا حکم

سوال (۳۱) کیا فرماتے ہیں علمائے دین و مفتیان شرع متین اس مسئلہ میں کہ ذیل کے اقتباسات بقید تاریخ ایک غیر مسلم اخبار سے منقول ہیں، جو اخبار مسلمانوں کو اس قسم کی ترغیب دے کیا عام مسلمان والیان ریاست کو اس اخبار کا پڑھنا، خریدنا، اس میں اشتہار دینا، یا کسی اور طریقوں سے اسے بالواسطہ یا بلاواسطہ مالی امداد دینا جائز ہے؟

الجواب

جس فعل سے جس میں کسی اخبار کا خریدنا، پڑھنا، اس میں اشتہار دینا یا کسی اور طریقہ سے اسے بالواسطہ یا بلاواسطہ مالی امداد دینا بھی داخل ہے کسی معصیت کی اعانت ہوتی ہو اور اس فعل میں کوئی غرض صحیح بھی نہ ہو (جیسے ابطال باطل کے لئے خریدنا، یا اپنی حاجت کا سامان خریدنا) وہ فعل بھی معصیت ہوگا، اگرچہ اعانت کا قصد بھی نہ ہو، کما صرح الفقهاء فی اعطاء السائل الذی یحرم علیہ السوال و کاستخدام الخصمی و نظائرهما لکثیرة، پس باستثناء حالت مستثنیہ و دیگر حالات میں ایسے اخبار کا خریدنا وغیرہ سب ناجائز ہے، و ہذا کلمہ ظاہر۔

(امداد الفتاویٰ ص ۷۰، ۷۱، ج ۳)

حدود شرعیہ کی رعایت کے ساتھ شائع ہونے والے اخبارات کا خریدنا، پڑھنا، اس کی اشاعت کی کوشش کرنا امداد کرنا مستحسن اور پسندیدہ ہے

سوال (۳۲) اگر کوئی اخبار شرعی شروط و حدود و احکام کی پوری رعایت کرتا ہو جن کا ذکر رسالہ اخبار بنی میں مکمل طور سے موجود ہے، تو یہ بات تو ظاہر ہے کہ ایسے اخبار کا مطالعہ کرنا جائز ہوگا، مگر سوال یہ ہے کہ کیا جواز سے آگے اس کی امداد و توسیع اشاعت مستحسن ہوگی؟

الجواب: یہ بات ظاہر ہے کہ حالات غائبہ کے معلوم ہونے کی بعض دفعہ شرعا ضرورت ہوتی ہے، کیونکہ ان کے معلوم ہونے سے انسان بہت سی طاعات بجالا سکتا ہے، مثلاً مسلمانوں کی اعانت، مظلوموں کی نصرت خواہ ذات سے ہو یا مال سے یا مشورہ سے اور ایسا اخبار اس علم کا واسطہ ہوگا، اور بواسطہ علم کے ایسی طاعات کا ذریعہ بن سکتا ہے اور جو مفاسد عام اخبارات میں پائے جاتے ہیں ان سے وہ خالی ہے، جیسا سوال میں مذکور ہے، تو ایسے اخبار کی امداد کا مستحسن ہونا یقینی ہے اور اس کی اعانت کو عدم اعانت پر شرعا ترجیح ہوگی، واللہ تعالیٰ اعلم بالصواب۔
(امداد الفتاویٰ ص ۷۱، ۷۲ ج ۳)

اخبارات و رسائل میں احادیث نبویہ و اسماء الہیہ اور مضامین ویدیہ کی بے حرمتی عالمگیر مصیبتوں اور فتنوں کا باعث ہے

حضرت مجدد الف ثانی رحمۃ اللہ علیہ ایک روز بیت الخلاء میں تشریف لے گئے

، اندر جا کر نظر پڑی کہ انگوٹھے کے ناخن پر ایک نقطہ روشنائی کا لگا ہوا ہے، جو عموماً لکھتے وقت قلم کی روانی دیکھنے کے لئے لگا لیا جاتا تھا، فوراً گھبرا کر باہر آ گئے، اور دھونے کے بعد تشریف لے گئے اور فرمایا کہ اس نقطہ کو علم کے ساتھ ایک تلبیس و نسبت ہے اس لئے بے ادبی معلوم ہوئی کہ اس کو بیت الخلاء میں پہنچاؤں، یہ تھا ان حضرات کا ادب جس کی برکت سے حق تعالیٰ ان کو درجات عالیہ عطا فرمائے تھے۔

آج کل تو اخبار و رسائل کی فراوانی ہے ان میں قرآنی آیات، احادیث، اور اسماء الہیہ ہونے کے باوجود گلی کوچوں غلاظتوں کی جگہوں میں بکھرے ہوئے نظر آتے ہیں، العیاذ باللہ العظیم، معلوم ہوتا ہے کہ اس وقت کی دنیا جن عالمگیر پریشانیوں میں گھری ہوئی ہے اس میں اس بے ادبی کا بھی بڑا دخل ہے۔

(مجالس حکیم الامت ص ۲۸۱، ۲۸۶)

بلا طلب کوئی اخبار یا رسالہ بھیجتا رہے تو اس کی قیمت

واجب ہوگی یا نہیں؟

سوال (۱۶۶) عرصہ ایک سال کا ہوا کہ ایک ہندو نے میرے پاس ایک رسالہ بھیجا جس میں وید کی قدامت لکھی تھی، اور کچھ نسخہ جات بھی تھے، میں نے اس کو رکھ لیا اور وہ رسالہ ماہوار آتا رہا، اور میں نے انکار نہیں کیا، سال گزرنے پر ایک پرچہ ویلو دوروپہ کا آیا میں نے اس کو واپس کر دیا اور لکھ دیا کہ چونکہ آپ بلا طلب پرچے بھیجتے تھے اس لئے میں انکار کرتا ہوں، انہوں نے بطور ہدایت یہ بھی لکھا تھا کہ جو کہ پہلے پرچہ کے بھیجنے پر انکار نہ کریں گے ان کے نام پرچہ جاری رہے گا، تو اب یہ پوچھتا ہوں کہ قیمت میرے ذمہ واجب عند الشرع ہے یا نہیں؟

الجواب: آپ کو انکار کر دینا واجب تھا، خواہ خط بھیج کر خواہ پرچہ واپس کر کے اب قیمت تو واجب نہیں ہوئی (کیونکہ بیع مکمل نہیں ہوئی) لیکن سب پرچوں کا واپس کر دینا واجب ہے وہ آپ کی ملک نہیں۔ (امداد الفتاویٰ ج ۳ ص ۱۳۲)

نامعلوم مدت کے لئے مقرر قیمت پر رسالہ جاری کرنا

لائف ممبر بنانا جائز ہے یا نہیں؟

سوال: (۹۶۱) بعض مالک اخبار کی جانب سے اشتہار ہوتا ہے کہ اس قدر روپیہ داخل کر دینے سے تمام عمر کے واسطے اخبار جاری کر دیا جائے گا یہ معاملہ جائز ہے یا نہیں؟

الجواب: جائز نہیں کیونکہ بیع مجہول ہے۔ (پتہ نہیں کب تک رسالہ نکلے گا اور کتنے رسائل ملیں گے) (امداد الفتاویٰ ج ۳ ص ۱۳۳)

ڈاک وغیرہ میں رسالہ یا اخبار ضائع ہو جانے کی صورت

میں مشتری کو دوبارہ مطالبہ کا حق ہے یا نہیں؟

سوال: (۱۸۱) رسائل ماہواری جو ارسال ہوا کرتے ہیں وہ اگر ڈاک میں ضائع ہو جائیں تو مشتری بائع سے دوبارہ طلب کر سکتا ہے یا نہیں؟ شرعی حکم اس باب میں کیا ہے؟

جواب: عرف تجار سے خصوص اس امر سے کہ ویلو کے ضائع ہونے کے وقت اہل ڈاک سے مطالبہ مال بھیجنے والا ہی کرتا ہے منگانے والا نہیں کرتا، یہی معلوم ہوتا ہے کہ اہل ڈاک وکیل بائع کے ہیں، مشتری کے نہیں، جب یہ لوگ مشتری کو دیتے ہیں اس وقت بیع ہوتی ہے، تو اس کے قبل چونکہ وہ مال بائع کا ہے اس لئے جو نقصان ہوگا

اسی بھیجنے والے کا ہوگا۔ (۱۸ رزی الحجۃ ۱۳۳۲ھ، حوادث ادا ص ۱۶۲) (امداد الفتاویٰ ص ۱۳۷ ج ۳)

جواب: پورا شرح صدر تو ہے نہیں لیکن قواعد سے رجحان اس طرف ہے کہ دوبارہ طلب کر سکتا ہے، لان الظاهر ان عملة البوسطة و كلاء للبائع لا للمشتري فليراجع الى العلماء الاخرين فقط۔

(امداد الفتاویٰ ص ۱۳۸ ج ۳)

اشتہار دے کر غیر مطبوعہ کتاب کی پیشگی قیمت لینے کا حکم

سوال: (۹۸۶۱) بعض اہل مطابع اشتہار دیتے ہیں کہ فلاں کتاب کے طبع کرنے کا انتظام کیا گیا ہے، جو صاحب اس قدر قیمت پیشگی بھیج دیں گے وہ اس رعایت کے مستحق ہوں گے یہ معاملہ کیسا ہے؟

الجواب: متاخرین نے جائز رکھا ہے اور اس کی تفصیل بیع استجاء میں صاحب رد المحتار نے ذکر کی ہے۔

(رد المحتار ج ۴ ص ۱۸) (امداد الفتاویٰ ج ۳ ص ۱۳۲)

فصل ۸

اخبار و دیگر ذرائع ابلاغ سے متعلق اصلاحی مضامین

زیادہ افسوس تو ان کے حال پر ہے جو تہذیب کے پیرایوں میں اللہ تعالیٰ کی شکایت کرتے ہیں صاحبو! اگر انہی پیرایوں میں کوئی آپ کی شکایت کرے تو کیا آپ کو ناگوار نہ ہوگا؟ چنانچہ ایسے پیرائے اخباروں میں بھی اختیار کئے جاتے ہیں مثلاً اسوات کا عدد بیان کرنا کہ آج اتنے آدمی مر گئے، اس سے بجز خدا تعالیٰ کی شکایت اور اعتراض اور اس کے ساتھ ہی لوگوں کو پریشان کرنے کے اور کچھ بھی غرض نہیں ہو سکتی، اگر کوئی غرض ہوتی تو اس کو بیان بھی کیا جاتا، مگر آج کل اس سے بے حد دلچسپی ہے اور یہ اخباری مذاق کہلاتا ہے، اس زمانہ میں یہ مذاق عموماً..... غالب ہو گیا ہے، مگر نہایت ہی لغو ہے۔

اخبار والوں کی حالت

ان اخبار والوں کی یہ حالت ہے کہ عوام میں جن مضامین سے زیادہ دلچسپی ہوتی ہے، ان ہی کو شائع کرتے ہیں خواہ کوئی نفع ہو یا نہ ہو بلکہ خواہ ضرر (نقصان) ہی ہو، خیر یہ بے چارے تو معذور ہیں کیونکہ اصل میں یہ لوگ تاجر ہیں، انہیں تو اپنا پیٹ بھرنا مقصود ہے، انہوں نے دیکھا کہ آج کل طاعون بہت ہے، لوگوں کو اس کی خبروں کا انتظار ہے، ان کے چھاپنے سے اخبار خوب نکلے گا وہی چھاپنے لگے، انہیں اس سے کچھ بھی غرض نہیں کہ اس سے خدا کی شکایت ہوتی ہے یا لوگوں کی پریشانی بڑھتی ہے، جس چیز کا چرچا زیادہ دیکھتے ہیں اسی کے متعلق مضامین بھی لکھتے ہیں اگر دینداری کا چرچا غالب ہو جائے تو دینداری کے مضامین لکھنے لگتے ہیں، کفر کا ذوق بڑھ جائے تو کفر کے

مضامین لکھنے لگتے ہیں، انہیں تو اپنی تجارت سے غرض ہے، مردہ چاہے دوزخ میں جائے یا بہشت میں یاروں کو اپنے حلوے مانڈے سے کام۔

انہوں نے دیکھا کہ لوگ طاعون کی خبروں کے منتظر ہیں اور کچھ نہیں تو یہی چھاپنا شروع کر دیا کہ طاعون میں اتنے مبتلا ہوئے اور اتنے فوت ہوئے، کہو اس سے کیا نفع؟

کوئی خبر بذات خود مقصود نہیں

اور عام لوگوں کا بھی آج کل عجیب مذاق ہو گیا ہے کہ محض خبر ہی کو مقصود بالذات سمجھتے ہیں، حالانکہ اس سے کہ خبر کی غایت ہمیشہ انشاء ہوتی ہے اور جس کی غایت انشاء نہ ہو وہ شخص فضول ہے، وجہ فضول ہونے کی یہ ہے کہ خبر کا منشا انشاء تھا اور اس سے یہ خالی ہے، غرض! یہ کلیہ یاد رکھنے کے قابل ہے کہ خبر خود مقصود نہیں ہوتی، بلکہ اس کی غایت انشاء ہوتی ہے۔

مثلاً ایک شخص حکیم صاحب کے پاس گیا اور کہا کہ مجھے بخار ہے تو مقصود اس کا اس خبر سے جملہ انشاء یہ ہے یعنی مجھے نسخہ لکھ دیجئے یا دوا دید دیجئے یا مثلاً ایک جاسوس حاکم کو خبر دیتا ہے کہ سرحد تک غنیم آ گیا، مقصود اس سے بھی جملہ انشاء یہ ہے کہ مدافعت کا انتظام کیجئے یا مثلاً ایک خفیہ پولیس نے اپنی ڈائری میں لکھا کہ فلاں شخص باغی ہے اس کا بھی مطلب یہ ہے کہ انسداد بغاوت کا انتظام کیجئے یا ایک نوکر نے آقا کو خبر دی کہ مکان کا قفل ٹوٹا ہوا ہے اس کا بھی مطلب یہ ہے کہ چوری کا تدارک کیجئے۔

یا ایک بزرگ کے پاس کسی نے آ کر عرض کیا کہ میرے اوپر مقدمہ قائم ہو گیا ہے اس کا بھی مقصود یہ ہے کہ دعا کیجئے، الغرض بے شمار مثالیں ہیں کہاں تک عرض کروں، اسی طرح شرعی اخبار میں قاعدہ ہے مثلاً

قُلْ هُوَ اللَّهُ أَحَدٌ کہہ دیجئے اللہ ایک ہے۔

جملہ خبریہ ہے مقصود اس سے یہ ہے کہ اس کا اعتقاد رکھو

اور مثلاً لَنْ يُصِيبَنَا اِلَّا مَا كَتَبَ اللّٰهُ لَنَا هُوَ مَوْلَانَا (پہ اتوبہ)

اللہ تعالیٰ نے جو کچھ راحت یا غم ہمارے لئے مقدر فرما دیا ہے اس کے علاوہ اور

کچھ ہم کو نہیں پہنچ سکتا۔

یہ جملہ خبریہ ہیں، ان کا مقصود وہی جملہ انشائیہ ہے جو اس کے متصل مذکور ہے

یعنی عَلٰی اللّٰهِ فَلْيَتَوَكَّلِ الْمُؤْمِنُونَ۔ مومنوں کو اللہ تعالیٰ ہی پر بھروسہ کرنا چاہئے۔

بس اسی قاعدہ پر غور کر لیجئے اور جس خبر میں انشاء نہ ہو سمجھ لیجئے کہ محض عبث ہے

، اب میں پوچھتا ہوں کہ ان خبروں سے کہ کلکتہ میں آج ایک ہزار مرے اور کل ممبئی میں

ڈیڑھ ہزار مرے کیا مطلب ہے؟ ارے بھائی مرے تو ہم کیا کریں؟ اس کا کچھ بھی

جواب نہیں، تو یہ خبر چھاپنا یا اس کا تذکرہ کرنا فضول ہی ہے اور اگر کوئی غرض ہے تو بتائیے

، اگر کسی نے یہ سوچ ساچ کر یہ کہہ دیا کہ مقصود یہ ہے کہ دعا کیجئے تو یہ اس موقع پر ان

خبروں کی غایت نہیں کہی جاسکتی، غایت تو وہ ہے جو پہلے سے متکلم کے ذہن میں ہو، یہ

کیا جب جرح قدح کی گئی تو سوچ ساچ کر کہہ دیا دعا کیجئے، اگر یہ غایت تھی تو کبھی کسی

وقت تو زبان پر آئی ہوتی، غرض! یہ سب باتیں نکات بعد الوقوع ہیں (یعنی بعد میں سوچ

ساچ کر کھینچ تان کر غرض بیان کر دی) ورنہ دراصل یہاں کوئی بھی غایت نہیں ہے۔

اگر کوئی کہے کہ عقلاء کا اس بات پر اتفاق ہے کہ افعال اختیار کا صدور بلا تصور

غایت نہیں ہو سکتا، تو اس کا جواب یہ ہے کہ غایت تو یہاں بھی ہے مگر معتد بہ (یعنی قابل

شمار) نہیں۔

ہاں اخبار والوں کی غایت تو محض تجارت ہے کہ اخبار خوب بکے گا، اور

اخبار دیکھنے والوں کی غایت محض تذکرہ اور مشغلہ تفریح اور تبادلہ خیالات ہے کہ تم ہم سے

اپنا حال کہو اور ہم تم سے کہیں پھر دونوں مل کر ماتم کریں مگر فائدہ کیا ہے کچھ نہیں۔

بلا ضرورت خبروں کے شائع کرنے میں دنیا کا ضرر

شاید کوئی سمجھے کہ ان کو مسلمانوں سے کچھ ہمدردی ہے، سو یہ بھی نہیں، اگر ہمدردی ہوتی تو ایک دکان دواؤں کی غریبوں کے لئے کھلواتے، مگر یہ کبھی نہیں ہوتا، صرف چرچا ہی مقصود ہے، خیر اگر ان میں کئی ضرر نہ ہو تب بھی اس قدر روک ٹوک نہ کی جاتی، مگر اس میں تو دین کا بھی ضرر ہے اور دنیا کی بھی مضرتیں ہیں کیونکہ بہت سے آدمی محض خبریں ہی سننے سے ڈر کر مر گئے، ہم نے ایسے واقعات آنکھ سے دیکھے ہیں، بالخصوص عورتوں کے دل تو بہت ہی کمزور ہوتے ہیں، ان پر ایسی خبروں کا زیادہ اثر ہوتا ہے وہ پردہ دار ہیں، خود تو شہر کی حالت سے آگاہ نہیں ہو سکتی، ان کے پاس یہ باہر کی نکلنے والیاں خبریں لاتی ہیں کہ بی بی آج شہر میں یہ ہو رہا ہے کل وہ ہو رہا تھا آج اتنے مر گئے، کل اتنے مرے تھے اور بی بی صاحبہ ہیں کہ گھر کا دھندا چھوڑ کر ان خبروں کے سننے میں منہمک ہیں، اگر باہر سے آنے والیاں کبھی کوئی بات بیان نہ کریں تو یہ خود تقاضا کرتی ہیں کہ کہو اب شہر میں کیا حالت ہے، اس پر وہ بی بی صاحبہ کو خوش کرنے کو اگر کچھ بھی نہ ہو تب بھی کچھ نہ کچھ مبالغہ کے ساتھ بیان کر دیتی ہیں، اب یہ ہول اور دہشت سے پریشان ہوتی ہیں اور اکثر بیمار بھی ہو جاتی ہیں۔

چنانچہ ایسا ہی ایک واقعہ میرے یہاں آج کل ہوا کہ ایک بیوی پہلے ہول (دہشت) سے بیمار پڑیں اس کے بعد اسی میں انتقال ہو گیا، ایک جگہ طاعون کے زمانہ میں ایک حاملہ کو خبریں سن سن کر بہت ڈر لگتا تھا کیونکہ بیماری شہر میں بڑی شدت سے تھی، مردوں نے مصلحت پر نظر کر کے انہیں یہ سمجھا دیا کہ بیماری اب نہیں ہے اور شہر میں سکون ہے کہ ایک دن شام کو ایک دم بہت سی اذانوں کی آواز جوان کے کان میں پڑی جس کو طاعون کے رفع کے لئے ایجاد کیا ہے، پھر ہول بڑھا اور یہ سمجھی کہ شہر میں

ابھی تک بیماری ہے جب ہی اتنی اذائیں ہو رہی ہیں بس اسی ہول میں اسقاط ہو گیا۔ بعض جگہ وبا کے زمانے میں بہت سی اذائوں کا رواج ہو گیا ہے حالانکہ اس کی کوئی اصل نہیں اور ایسی بے اصل تدبیروں سے بجائے نفع کے ضرر ہوتا ہے۔ چنانچہ دیکھئے اسی سے اس عورت کا حمل ساقط ہو گیا، حضرت اصل تدبیر وہ ہے جو شریعت نے تعلیم دی ہے کہ گناہوں سے بچو، توبہ استغفار کرو، اور نیک کاموں کی پابندی کرو، فرائض و واجبات میں کوتاہی نہ کرو، حقوق ادا کرو، مگر لوگوں سے یہ کام تو ہوتے نہیں کیونکہ اس میں نفس کے خلاف کچھ کرنا پڑتا ہے انہوں نے اذائیں دینا یا چندہ کر کے دیگ پکانا سیکھ لیا ہے کیونکہ اس میں مشقت زیادہ نہیں بلکہ اس میں ایک گونہ حظ نفس ہے۔

اس علاج سے مرض نہیں جاتا اور بیماری کا تذکرہ کرنا، اموات کی شمار معلوم کرنا، اور گھروں میں اس کا چرچا کرنا یہ تو کسی درجہ میں بھی علاج نہیں بلکہ اس سے تو اور مرض کو ترقی ہوتی ہے لوگوں کے دل کمزور ہوتے ہیں یہ تو دنیوی مضرت کا بیان تھا۔ اور اس میں دین کا بھی ضرر ہے جس کے سمجھنے کے لئے ایک مقدمہ سمجھنے کی ضرورت ہے۔

دینی ضرر

پہلے یہ سوچو کہ یہ سب کرتا کون ہے یعنی یہ مصیبت کون ڈالتا ہے ظاہر ہے کہ سب کچھ اللہ تعالیٰ کے حکم سے ہوتا ہے، وبا اور بیماری کا اللہ کے حکم سے آنا سب کو معلوم ہے قتل وغیرہ میں تو گوجان اس کی خدا ہی نے لی مگر اس میں بظاہر ایک بندہ کا دخل ہو گیا اسی لئے وہ بندہ کا فعل کہلاتا ہے اور تمام تر شکایات اسی کی طرف عائد ہوتی ہیں لیکن وبا اور بیماری سے جو کوئی مرتا ہے تو اس میں براہ راست خدا کا فعل سمجھا جاتا ہے اس میں

جس قدر شکایت یا ناگواری ہوگی تو چونکہ یہ افعال بلا واسطہ خدا کے ہیں اس لئے وہ شکایت خدا کی ہوگی۔

ایک مثال سے اس کو سمجھئے مثلاً ایک حاکم کے یہاں مقدمہ پیش ہوا اس نے روئیداد پر نظر کر کے ایک کو مظلوم سمجھا اور دوسرے کو ظالم سمجھ کر حکم دے دیا کہ اسے پھانسی دیدو، چنانچہ اس کو پھانسی ہوگئی، اب ایک شخص کہتا ہے کہ ہائے فلاں شخص کو پھانسی دیدی گئی، افسوس! بڑے صدمہ کی بات ہے بہت ہی بے جا واقعہ ہوا، اب یہ شکایت کس کی ہے یقیناً اس جج کی ہے جس نے یہ فیصلہ کیا ہے اور اسی وجہ سے ان حضرت کی یہ مجال نہیں ہو سکتی کہ جج کے اجلاس پر افسوس ظاہر کریں اور اس قسم کا ایک لفظ کہیں گو..... پیچھے جو کچھ چاہیں کہہ لیں کیونکہ اسے خبر نہیں۔

اسی طرح ایک شخص کے بیٹے پر مقدمہ قائم ہو گیا، حاکم کے اجلاس پر باپ بھی پیروی کے لئے حاضر ہوا، آخر میں حاکم نے سزا کا حکم سنایا اور اس کو باپ کے سامنے ہتھکڑیاں پہنا کر جیل بھیج دیا گیا، گو باپ کو یہ فیصلہ بے انتہا ناگوار ہوگا، مگر یہ مجال نہیں کہ اجلاس پر کچھ بھی منہ سے کہہ سکیں۔

تعجب ہے کہ ایک حاکم پر تو اعتراض کرنے کی بلکہ ایہام اعتراض کی بھی کسی کو جرأت نہیں، مگر خدا تعالیٰ پر اعتراض کرنے کی کیسے ہمت ہوتی ہے اگر یہ کہا جائے کہ ہم تو خدا پر اعتراض نہیں کرتے، صرف بیماری ہی کا تذکرہ کرتے ہیں تو حضرت ذرا ان الفاظ کو دیکھئے جو اس تذکرہ میں استعمال کئے جاتے ہیں پھر ذرا اپنے دلوں کو ٹٹولئے کہ ان الفاظ کو منہ سے نکالتے ہوئے واقعات حادثہ کے متعلق شکایت ہوتی ہے یا نہیں؟

چنانچہ سنئے آج کل ان وبائی امراض کے متعلق اس قسم کے کلمات استعمال کئے جاتے ہیں کہ ہائے سارا کانپور ہی خالی ہوا جاتا ہے، محلے کے محلے ویران ہوتے جاتے

ہیں، گھروں میں قفل لگتے جاتے ہیں، قبر کھودنے والے نہیں ملتے، سینکڑوں بچے یتیم ہو گئے، ہزاروں عورتیں بیوہ ہو گئیں، گھر گھر مردے ہی مردے ہیں، مردوں کا دفن کرنے والا بھی کوئی نہیں وغیرہ وغیرہ۔

یہ سب اعتراض کے کلمات ہیں یا نہیں، کیوں صاحب کیا کبھی صاحب حج کے سامنے بھی اس طرح کہہ دو گے کہ اگر یہی فیصلے رہے کہ کسی کو پھانسی دے دی، کسی کو قید کر دیا تو تھوڑے دنوں میں ہستی ہی ختم ہو جائے گی، یقیناً کبھی ہمت نہیں ہو سکتی، کیونکہ اس میں حج پر اعتراض ہے یا کم از کم ایہام تو ضرور ہے۔

افسوس صد افسوس! جو بات ایک حاکم دنیا کے سامنے گستاخی کے خیال سے نہیں کہہ سکتے وہی بے باک ہو کر خدا کے سامنے کیونکر کہی جاتی ہے؟ آخر ان جملوں کا کیا مطلب ہے کہ اگر یہی بیماری رہی تو بہت جلد شہر خالی ہو جائے گا، تمہیں خبر بھی ہے کہ یہ تم کسے سناتے ہو؟ اگر مجھے سناتے ہو تو میں کیا کروں؟ کسی دوسرے کو سناتے ہو تو وہ بھی کیا کر سکتا ہے، بس یوں کہونا کہ خدا کو سناتے ہو، خیال تو کرو کتنی بڑی گستاخی ہے پھر گستاخی سے تو اور زیادہ قہر نازل ہونے کا اندیشہ ہے۔

(اشعار کا ترجمہ) جو کچھ تم پر مصیبتیں آرہی ہیں وہ گستاخی کی بناء پر ہیں، خدا سے ہم ادب کی توفیق چاہتے ہیں، بے ادب اللہ کے فضل سے محروم رہتا ہے، بے ادب صرف خود ہی خراب نہیں ہوتا، بلکہ ساری دنیا میں آگ لگا دیتا ہے جو شخص طریقہ میں گستاخی کرتا ہے وہ حیرانی کے دریا میں غرق ہو جاتا ہے۔

(وعظ الامتحان ماحقہ فضائل صبر و شکر ۲۰۸-۲۱۵)

میں اخبار دیکھنے کو منع نہیں کرتا فاسد راہوں کو دیکھنے سے منع کرتا ہوں، خبر اور رائے کا فرق

اب اخباروں میں مذہبی احکام کے متعلق بھی رائیں شائع کی جاتی ہیں، اسی وجہ سے میں نے اخبار کے متعلق لکھ دیا تھا کہ ان کو دیکھنا جائز نہیں، اس پر اعتراض کئے جانے لگے کہ لو اخبار بھی حرام ہو گئے کہ نہیں دیکھنا چاہئے، تو سمجھو کہ میں نے اخبار دیکھنے کو منع نہیں کیا، مگر ایک تو ہے خبر اور ایک ہے رائے، اور اخبار ہے خبر کی جمع سو خبروں کا دیکھنا تو جائز ہے لیکن وہ ایڈیٹروں کی رائیں اور تحقیقات جو دین کے متعلق ہوں نہ دیکھنا چاہئے، تو میں نے اصل میں اخبار دیکھنے کو منع نہیں کیا بلکہ انشات یعنی ایڈیٹروں کی رائیں اور تحقیقات کو دیکھنے سے منع کرتا ہوں، وہ بھی جب کہ دین کے متعلق ہوں اور وہ بھی اس لئے نہیں کہ دین میں رائے کو دخل ہی نہیں بلکہ اس لئے کہ وہ رائیں (عموماً) فاسد (کتاب و سنت کے خلاف) ہوتی ہیں۔

ملاحظہ کیجئے کہ ایک صاحب لکھتے ہیں کہ ربوا کے حرام ہونے کی دلیل قرآن مجید میں نہیں، دیکھئے تو کیسے غضب کی بات ہے کہ جس کے بارے میں نص صریح موجود ہے اس کا انکار کرتے ہیں اور جب کوئی انہیں جواب دیتا ہے کہ ربوا کا لفظ تو قرآن مجید میں مصرح ہے **أَحَلَّ اللَّهُ الْبَيْعَ وَحَرَّمَ الرِّبَا** (یعنی اللہ تعالیٰ نے بیع کو حلال کیا ہے اور سود کو حرام کر دیا ہے) تو کہتے ہیں کہ اس ربوا سے یہ ربوا مراد نہیں ہے بلکہ وہ ربا ہے بضم را (را کے پیش کے ساتھ) ربودن سے، اس سے غضب مراد ہے، کیا خوب! قرآن میں فارسی گھس گئی۔

ایسے رسائل و اخبار اور ایسے مضامین نہ دیکھا کریں

آج کل کہتے ہیں کہ ربوا کی ممانعت قرآن میں نہیں ہے اب کسی نے کہا کہ ظالم ربوا تو قرآن میں موجود ہے، تو کیا کہتے ہیں کہ ہاں ہے تو مگر وہ ربوا نہیں ہے بلکہ ربا ہے کیونکہ اعراب تو مولویوں نے لگائے ہیں، کیا ٹھکانہ ہے جہل کا۔

ایک شخص نے رائدر سے خط لکھا کہ ایک شخص بہت دور تک ڈگریاں حاصل کئے ہوئے تھے، انہوں نے تیمم کیا تو جیسے وضو میں کلی کیا کرتے ہیں اس طرح منہ میں مٹی بھری، غرض خاش بدہن (اس کے منہ میں خاک) کا مضمون خوب صادق آیا۔

حضرات! ان معترضین کے علم کی یہ حالت ہو رہی ہے، پس جس کی معلومات کی یہ حالت ہو اور وہ کرے اجتہاد، خیال کیجئے کتنے غضب کی بات ہے، اس لئے میں کہتا ہوں کہ اخباروں کے اندر جو اس قسم کے مضمون ہوں وہ نہ دیکھیں اور غضب یہ ہے کہ مسلمان تو قرآن و حدیث میں اجتہاد کرتے تھے اب کفار بھی کرنے لگے۔

چنانچہ ایک انگریز صاحب نے کہا کہ قرآن سے معلوم ہوتا ہے کہ طاعون اڑ کر لگتا ہے، کیونکہ قرآن میں حکم ہے کہ جہاں طاعون پھیلے وہاں کے آدمی دوسری جگہ نہ جائیں، تو یہ دوسری جگہ جانے کی ممانعت کس لئے کی، اس لئے کہ یہ لوگ دوسری جگہ جائیں تو ان سے وہاں کے لوگوں کو لگ جائے گا، تو ایک تو یہ غضب کہ ممانعت تو کی گئی ہے حدیث میں اور آپ فرماتے ہیں کہ قرآن میں ممانعت کی گئی ہے، اور دوسرے یہ کہ ممانعت کی وجہ اپنی طرف سے تراشتے ہیں، گویا کوئی اور وجہ ہو نہیں سکتی تو گویا قرآن و حدیث ایسی چیز ہو گئی کہ غیر مسلم بھی اس میں اجتہاد کرنے لگے۔

خلاصہ یہ ہے کہ چونکہ اب فاسد رائیں شائع کی جاتی ہیں اس لئے منع کیا جاتا ہے کہ ایسے رسالے اور ایسے مضامین ہی نہ دیکھیں۔

خانقاہ میں رہ کر اخبار بینی و اخبار نویس کی اجازت اور برکت کی دعا

مولانا عبدالماجد صاحبؒ دریا آبادی اپنے تھانہ بھون سفر کا تذکرہ کرتے ہوئے تحریر فرماتے ہیں:

اجازت حاضری اور طویل حاضری کی مل گئی، اس سے بڑھ کر مسرت کا موقع اور کیا ہو سکتا تھا، لیکن پھر بھی یہ خیال آیا اور آتا ہی تھا کہ یہ مہینہ ڈیڑھ مہینہ کی مدت وہاں کئے گی کیونکر۔

عام مریدین، مسترشدین، معتقدین، خانقاہ میں جب حاضر ہوتے ہیں تو بعض تو خانقاہ میں جا روپ کشی کرتے ہیں اور باقی یہ نہ سہی، تو ذکر و مشغل کرنے، نفی و اثبات کی ضربیں لگانے، اللہ اللہ کرنے، اور ادو وظائف پڑھنے پڑھانے میں رات اور دن کاٹ دیتے ہیں، یہاں ان مشغلوں سے کیا سروکار تھا، اس آنے والے کی دنیا ہی دوسری دنیا تھی ”سچ“ ایک حد تک دینی اخبار سہی بہر حال ہفتہ وار اخبار تھا، اور اس کا نکلنے والا بہر صورت ایڈیٹر، اس کا کام ہی اخبار کے لئے لکھنا، اخبار کے لئے پڑھنا، دن رات میں خدا معلوم کتنے اخبارات پڑھ ڈالنا اردو کے بھی انگریزی کے بھی اور کبھی کبھی عربی اور فارسی کے بھی، بھلا ایسے اخبار چچی کو ان خانقاہی مشاغل سے واسطہ کیا تھا دل میں بات آئی ہمت کے پیر ذرا لڑکھڑائے، لیکن بات کو چرا جانے کی، چھپا ڈالنے کی ترکیب جس طرح آج ۳۸ء میں نہیں بن پڑتی، ۲۹ء میں نہ بن پڑی، دل کڑا کر کے ۱۴ ستمبر کو خود مولانا ہی کو لکھ بھیجا، کہ حضرت وہاں کا نظام اوقات کیا رہے گا؟ اب تک کا تو معمول روزانہ کئی گھنٹے کے لئے اخبار نویس اور اخبار خوانی کا ہے، اگر یہ وہاں کے مشاغل کے منافی ہو تو اپنے اخبار کے لئے کسی نئے انتظام کی فکر کر کے آؤں، جواب آیا مختصر، لیکن بالکل کافی:

مکرمی السلام علیکم ورحمۃ اللہ وبرکاتہ

طبعاً کسی جانب شرح صدر نہیں ہوا، لیکن عقلاً ترجیح ہوئی کی اخبار کا انتظام نہ بدلا جائے، میں برکت کی دعاء بھی کرتا ہوں۔

اشرف علی

یہ جواب ان کا آیا جو اپنی سختی اور خشکی کے لئے مشہور تھے۔

حقیقۃً مولانا (تھانویؒ) کے یہاں بڑا توسع تھا، بہ حیثیت عالم شریعت کے بھی اور بہ حیثیت مرشد طریقت کے بھی۔ (حکیم الامت نقوش و تاثرات ص ۶۱، ۶۲)

غلط مضامین کے شائع ہونے پر تنبیہ

مولانا عبد الماجد صاحبؒ حضرت تھانویؒ کی خدمت میں تحریر فرماتے ہیں:

”سچ“ میں مدت سے ایک مضمون احادیث و رجال پر نکل رہا ہے، کل پرچے یکجا کر کے ارسال خدمت ہیں اگر حسب فرصت ان پر ایک نظر کر لی جائے تو مجھے استفادہ کا بہت موقع مل جائے۔

جواب: مفصل دیکھنا تو مشکل تھا، لیکن مجمل مطالعہ بھی غالباً مفصل مطالعہ کی طرح کافی ہوگا، میں نے مختصر اصولی جواب لکھ دیا ہے، اب ضرورت اس کی ہے کہ کوئی صاحب علم اصل مضمون کو مطالعہ کریں اور میری مختصر عرض داشت ذہن میں رکھیں تو امید ہے کہ کوئی جزو بلا جواب نہ رہا ہوگا۔

اس کا ضرور قلق ہے کہ اخبار ”سچ“ کے عموماً لوگ معتقد ہیں اس میں شائع ہونے سے مضمون کو سچ ہی سمجھتے ہوں گے اور باطل میں مبتلا ہو گئے ہوں گے، اسی لئے میں نے پہلی یا دوسری ملاقات میں زبانی یا تحریراً عرض کیا تھا کہ کوئی مضمون دینی بدون ملاحظہ مولانا حسین احمد صاحب کے شائع نہ کیا جائے، معلوم نہیں کب تک اس سے قلق رہے گا۔

(حکیم الامت نقوش و تاثرات ص ۱۰۳)

مصنفوں، شاعروں، ناول نگاروں اور پریس والوں کو تنبیہ

ایک اور گناہ بتلاتا ہوں جس کی طرف اچھوں اچھوں کو بھی خیال نہیں ہوتا کہ یہ گناہ ہے، وہ گناہ یہ ہے کہ نظم لکھتے وقت جو کچھ زبان پر آجائے لکھ ڈالتے ہیں اور یہ سمجھ رکھا ہے کہ شاعر جو کچھ کہے دے جائز ہے، یہ بالکل غلط ہے، شاعر مرنوع القلم نہیں ہوتا بلکہ شعر کا حکم وہی ہے جو نثر کا ہے، اور تحریر کا حکم بھی وہی ہے جو تقریر کا حکم ہے، بھلا کوئی شاعر نظم میں گورنمنٹ کی توہین تو کر دے دیکھئے دست بدست سزا تیار ہے یا نہیں، اس وقت یہ عذر کافی نہ ہوگا کہ میں شاعر ہوں، نہ معلوم کون سے قانون یا عرف یا مذہب کا حکم ہے کہ شاعر زبان کے الزامات سے بری ہوتا ہے، اس مرض میں اچھے اچھے پڑھے لکھے مبتلا ہیں۔

(یاد رکھئے!) نامشروع تحریر کا وہی حکم ہے جو نامشروع تقریر کا ہوگا، اور کسی بات کا لکھنا زبان سے ادا کرنے ہی کے حکم میں ہے تو کتاب میں لکھنا اسی بات کا درست ہے اور اسی مضمون کو دیکھنا بھی درست ہے جس کا زبان سے کہنا درست ہے، تو بری کتابوں کا لکھنا اور دیکھنا سب زبان ہی سے بری باتیں کہنے کے حکم میں ہے، جس کا ناجائز ہونا میں نے عقلاً نقلاً ثابت کر دیا، لہذا یہ مشغلہ چھوڑ دیا جائے، صاحبو! جو بات زبان سے کہی جاوے، لکھی جاوے یا سنی جائے یا پڑھی جائے اس کو سوچ سمجھ کر اور خیال کر کے سن کر یا پڑھا یا دیکھا جائے، بہت اہتمام کے ساتھ اس کی عادت کر لینی چاہئے۔

(خلاصہ یہ کہ غلط کتابوں کا) لکھنے والا تو گناہ گار ہوا ہی، پڑھنے والا بھی گنہگار ہوتا ہے اور ان کا شائع کرنا چھاپنا بھی گناہ ہے، مطبع (پریس) والوں نے آج کل یہ حیلہ تراش لیا ہے کہ ہم تو اپنی محنت کے دام لیتے ہیں ”راست و دروغ برگردن راوی“ مصنف اپنی تصنیف کا خود ذمہ دار ہے۔

اس کا جواب یہ ہے کہ ایک دفعہ کسی باغی کی کوئی تصنیف کردہ کتاب یا اشتہار بھی چھاپے اور عدالت میں یہ جواب طلب ہو تو کہہ دیجئے کہ ہم نے اپنی محنت کی اجرت لی ہے ”راست و دروغ بر گردن راوی“ مصنف سے جواب طلب کیا جائے، ذرا میں دیکھوں گی یہ جواب دے کر مطبع (پریس) والے چھوٹ جائیں گے یا نہیں، جب ایک دنیا کے حاکم سے نہیں چھوٹ سکتے تو حاکم حقیقی سے (کیسے چھوٹ سکیں گے) (ذمہ کمزوبات بحقہ اصلاح اعمال ص: ۳۹۹، ۴۱۵)

تمام مصنفین اور شعراء کے ساتھ بھی حسن ظن لازم ہے

جب تک کہ صریح دلیل کے خلاف نہ ہو

مولانا عبدالماجد دریا آبادی حضرت تھانویؒ کی خدمت میں تحریر فرماتے ہیں:

سوال: ایک مسئلہ بہت مدت سے کھٹک رہا ہے، گزارش کی نوبت آج آرہی ہے، سوال فارسی اور اردو شاعری کے بڑے حصہ سے متعلق ہے، شاعروں نے کس کس طرح کفریات کہے ہیں، اور اپنے اعمال فاسقانہ پر کیسا کیسا فخر کیا ہے، جنت پر، حور و قصور پر، ملائکہ پر مضحکہ، شراب کی مدح اور شراب خواری کی ترغیب، اپنی میخواری و حرام کاری پر فخر، ساری عبادت و تقویٰ کی قیمت ایک ساغر کو ٹھہرانا، صنم، بت، طفل ترسا، مغچہ، اس قبیل کے الفاظ کو موقع مدح پر لانا ان خرافات کو مجاز کہہ دینے کی آخر سند کیا ہے؟ کتاب و سنت نے ان اقوال کے قائلوں کو آخر کہاں مستثنیٰ کیا ہے چہ جائیکہ ایسے شاعروں کو بزرگ اور عارف باللہ سمجھنا؟

۱۔ شاعری کی کیا تخصیص ہے نثر میں بھی اگر ایسے مضامین ہوں ان سے بھی ایسا ہی انقباض ہونا لوازم ایمان سے ہے مگر جس طرح اس پر انقباض ضروری ہے، اور لوازم ایمان سے ہے اسی طرح قائل کے ساتھ اگر کوئی صریح دلیل خلاف نہ ہو حسن

ظن بھی ایسے ہی لوازم سے ہے، سب سے زیادہ منتظم اور دین کے محافظ اور شاعروں کے مقابل گو وہ صوفیہ ہی ہوں فقہاء ہیں، مگر انہوں نے دلائل شرعیہ سے یہ حکم فرمایا ہے کہ اگر کسی کلام میں ننانوے محمل کفر کے ہوں اور ایک ایمان کا، تو اس کی محمل ایمان ہی پر محمول کریں گے، اور ضرورت اس کی ان کے ایمان کی حفاظت نہیں بلکہ اپنے ایمان کی حفاظت ہے کہ دلائل شرعیہ کی مخالفت نہ ہو جس کی توفیق بلا قصد آپ کو بھی عطا ہوگئی۔

(حکیم الامت نقوش و تاثرات ص ۵۷۸)

شعر و شاعری جائز ہے یا نہیں؟

ایک صاحب نے عرض کیا کہ حضرت کیا شاعری ناجائز ہے؟ فرمایا کہ ناجائز تو نہیں لیکن بعض شاعروں کے اکثر مضامین خلاف شریعت ہوتے ہیں اس وجہ سے ان کے لئے بے شک ناجائز ہے۔

اسی طرح اگر غلو و انتہاک زیادہ ہو جائے اس کو بھی منع کیا جائے گا ایک شاعر صاحب تھے اگر نماز میں کوئی شعر ان کو یاد آجاتا تو نماز توڑ کر اس کو لکھ لیتے، کسی نے کہا یہ کیا؟ کہا نماز کی تو قضا ہے مگر شعر کی قضا نہیں، اکثر جاہل شعراء کے یہاں اشعار میں تو کوئی حد نہیں۔ (ملفوظات حکیم الامت ص ۳۰ ج ۲)

بزرگوں کے اشعار سے کسی مسئلہ پر استدلال کرنا درست نہیں

ارشاد فرمایا کہ میری یہ وصیت ہے کہ بزرگوں کے نظم و کلام سے کسی مسئلہ پر استدلال کرنا ہرگز مناسب نہیں، کیونکہ شعر میں اکثر معانی الفاظ کے تابع ہو جاتے ہیں، پہلے سے جو مسئلہ معلوم تھا اس پر اس کو منطبق کر لینا تو درست ہے لیکن اس سے کوئی مستقل مسئلہ نکالنا درست نہیں۔ (مجاہد حکیم الامت ص ۱۸۵)

اخبار میں دینی مضامین لکھنا پسندیدہ نہیں

بعض لوگ گائے کی قربانی کی متعلق اخباروں میں اپنی رائے لکھ کر ہم سے بھی درخواست کرتے ہیں کہ ہم بھی اخباروں میں اس کے متعلق اپنی رائے لکھیں مگر ہمارے نزدیک اخباروں میں آج کل ایسا مضمون لکھنا حکام کو اپنی طرف سے بدگمان کرنا ہے، کیونکہ نامہ نگاروں کو حکام عموماً مفسد سمجھتے ہیں اس لئے ہم کسی کو بدگمان کرنا نہیں چاہتے، ہمارے اصول میں سے ہے کہ اتقوا مواضع التہم کہ تہمتوں کے مواقع سے بچو، دوسرے اخبار میں مضمون لکھ کر اس مضمون کو بے وقعت کرنا ہے، عام مسلمانوں اور دینداروں کی نظروں میں اس مضمون کی کچھ وقعت نہیں ہوتی، اس لئے ہم کو اخبار میں مضمون لکھنا پسند نہیں، اور یہ بھی پسند نہیں کہ ہندوؤں کو چڑا چڑا کر گائے کی قربانی کریں کہ اس میں دل آزاری اور بلا ضرورت فتنہ ہے۔

(الضحایا ما تحقہ سنت ابراہیم ص ۱۶۰، احکام قربانی ص ۹۷)

مذہبی دینی رسالہ کیسا ہونا چاہئے

ایک مذہبی پرچہ کا ذکر ہوا جس میں اعتراضات بھی ہوتے ہیں اور خبریں بھی ہوتی ہیں، رائے بھی ہوتی ہے۔ فرمایا: یہ مذہبی پرچہ کی شان نہیں ہے، ماشاء اللہ ”الامداد“ میں سوائے احکام اور اصلاح کے کچھ نہیں ہوتا، نہ رائے، نہ اعتراض اور نہ کوئی خبر، میری رائے میں مذہبی پرچہ ایسا ہی ہونا چاہئے۔ (حسن العزیز ۱۸۷)

مضمون کیسے رسالہ میں نکالیں

سندھ سے ایک خط حضرت مدظلہ العالی کی خدمت میں آیا کہ یہاں سے

ایک اخبار نکلنے والا ہے اس میں یا تو اپنا مضمون دیا کیجئے یا کوئی اپنا وعظ دے دیجئے کہ وہی تھوڑا تھوڑا نکالا جائے اس پر حضرت والا نے فرمایا کہ جب تک پرچہ کی حالت نہ دیکھ لی جائے، کہ اس میں کس قسم کے مضامین نکلتے ہیں اس وقت تک اپنا مضمون دینا مناسب نہیں کیونکہ مضمون کے ہونے سے یہ سمجھا جاتا ہے کہ یہ اخبار ان کا بھی پسندیدہ ہے تب ہی تو مضمون اس میں طبع ہوا۔ (حسن العزیز ۲/۱۳۵)

علمی و دینی رسالوں میں کیسے مضامین ہونے چاہئے؟

بخدمت جامع الکلمات القدسیہ مولوی محمد اشرف علی صاحب دام مجدہ، بعد سلام مسنون الاسلام کے گزارش ہے ندوۃ العلماء نے ایک ماہوار رسالہ جاری کیا ہے جو جناب کی خدمت میں بغرض ملاحظہ مرسل ہے اور ہمیشہ بھیجا جائے گا اگر جناب ازراہ کرم کبھی کبھی اپنے مضامین اس میں شائع ہونے کو عنایت فرمائیں تو خاکسار شکر گزار ہوگا ضروری ہے کہ ایسے مضامین بھی اس میں شائع ہوں جس میں نئے خیال والوں کو اخلاق حسنة اور روحانی کیفیتوں کے حاصل کرنے کا شوق دلایا جائے کہ صرف مادی ترقی انسان بنانے کا آلہ نہیں ہے مجھ کو یقین ہے کہ موجودہ لوگوں میں جناب سے بہتر اس کام کو کوئی نہیں کر سکتا لہذا ازراہ عنایت میری استدعاء قبول فرمائی جائے والسلام۔

ناظم ندوۃ العلماء

جواب: مخدومی و مکرمی دامت برکاتہم، السلام علیکم ورحمۃ اللہ وبرکاتہ الطاف

نامہ مع رسالہ الندوہ نمبر اول جلد اول پہنچا، یاد آوری سے ممنوع ہو مولانا بدر فطرت سے مجھ کو طبعاً نفرت ہے کسی امر کے متعلق خطاب خاص کروں کیونکہ تجربہ نے اس کا شاق ہونا ثابت کر دیا ہے لیکن چونکہ الطاف نامہ میں مجھ کو مضمون بھیجنے کی اجازت ہوئی ہے امید غالب ہے کہ یہ مضمون خاص جس کا حاصل ایک مشورہ خیر خواہانہ ہے باوجود خطاب

خاص ہونے کی بوجہ اذان من وجہ کے اہل مجلس کو ناگوار نہ ہوگا وہ ہذا۔

مسلمانوں کو جس چیز کی اس وقت بلکہ ہر وقت ضرورت ہے وہ صرف ان کے دین کی اصلاح ہے اور دنیا کی صرف اتنے حصہ کی جس کو ان کے دین کی حفاظت میں دخل ہے، جو انجمن یا جو رسالہ اصلاحی خدمت کی حیثیت سے تجویز کیا جائے اس کا کام یہی ہونا چاہئے۔

اور اس کے ساتھ ہی یہ بھی ضرور ہے کہ اس اصلاح کے متعلق جو تقریر کی جائے جو تدبیر بتلائی جائے وہ

اولاً: صاف اس قدر ہو کہ فہم غرض میں ابہام یا خلاف حق کا ایہام نہ ہو۔

ثانیاً: حتی الامکان مختصر اور سہل ایسی ہو کہ حالت موجودہ مخاطب کی اس کی برداشت کر سکے۔

ثالثاً: چند مقاصد کے اجتماع میں رعایت الایہم فالایہم کی ہونا چاہئے۔

اس تمہید کے بعد میں اس رسالہ کے متعلق اور جس مجلس سے یہ رسالہ شائع ہوا کرے گا اس کے متعلق کچھ عرض کرنا چاہتا ہوں۔

(۱) جو مفاسد اعتقادی و عملی و اخلاقی اکثر لوگوں میں پائے جاتے ہیں ان کی اصلاح کے مضامین ہوں۔

(۲) بالخصوص وہ مفاسد جو تعلیم جدید سے پیدا ہو گئے ہیں ان کے شفا بخش جواب ضرور ہوں گے مگر اس میں متعارف بول چال کے الفاظ ہوں نہ عربی لغات ہوں اور نہ انگریزی محاورات ہوں۔

(۳) عام اجازت شائع کر دی جائے کہ جس شخص کو جو کچھ پوچھنا ہو پوچھے اور ان سوالوں کے جواب وقتاً فوقتاً اس میں شائع ہوں اس صورت میں نفع عام اور تام ہوگا۔

(امداد الفتاویٰ ص ۲۲۸ و ۲۳۶ ج ۶ کتاب العقائد والکلام)

مضمون نویسی کا معیار

مضمون نویسی کا کام دو حال سے خالی نہیں یا ضروری ہے یا غیر ضروری، اگر غیر ضروری ہے حذف کیا جائے اور اگر ضروری ہے تو جس طرح نودہ میں اور کاموں پر تنخواہ دار مقرر ہیں ایک جماعت دو تین آدمیوں کی اس کام کے لئے بھی معین ہو خواہ ان کو نودہ اپنی حد کے اندر رکھے اور یا بطور ٹھیکہ کے ٹھہرا دیا جائے کہ جو شخص اتنا مضمون اس قسم کا دے گا اور قسم وہی جس کو میں عریضہ سابقہ میں لکھ چکا ہوں تو بشرط پسند فلاں فلاں علماء اس کو اس حساب سے معاوضہ دیا جائے گا اور یہ پسند ان علماء سے کرائی جاسکتی ہے جو اپنے اپنے مقاموں پر فتوے نویسی کا کام کر رہے ہیں یا اور جو علماء اس کے اہل تجویز کر لئے جائیں۔

(امداد الفتاویٰ ص ۳۳۹ ج ۶ کتاب العقائد والکلام)

فصل ۹

اخبار و دیگر ذرائع ابلاغ اور لہو میں مشغولی کا حکم

قرآن و حدیث اور اصول شرع کی روشنی میں

حق تعالیٰ فرماتا ہے: **وَمِنَ النَّاسِ مَنْ يَشْتَرِي لَهْوَ الْحَدِيثِ لِيُضِلَّ عَنْ سَبِيلِ اللَّهِ بِغَيْرِ عِلْمٍ وَيَتَّخِذَهَا هُزُوًا أُولَٰئِكَ لَهُمْ عَذَابٌ مُّهِينٌ** (پ ۳۱ سورہ لقمان)

(ترجمہ و تفسیر) اور بعض آدمی ایسے بھی ہیں جو قرآن سے اعراض کر کے ان باتوں کو سنتے ہیں، یعنی ایسی باتیں اختیار کرتے ہیں جو اللہ سے غافل کرنے والی ہیں، سواول تو لہو کا اختیار کرنا جب کہ مقرون بالاعراض عن آیات اللہ ہو (یعنی جس کے نتیجہ میں اللہ کی آیات و احکام سے اعراض لازم آتا ہو) خود ہی کفر اور ضلال (گمراہی) ہے پھر خاص کر جب کہ اس کو اس غرض سے اختیار کیا جائے تاکہ اس کے ذریعہ سے دوسروں کو بھی اللہ کی راہ دین حق سے بے سمجھے بوجھے گمراہ کرے، اور اسی گمراہ کرنے کے ساتھ اس راہ حق کی ہنسی اڑائے، اور ایسے لوگوں کے لئے آخرت میں ذلت کا عذاب ہونے والا ہے، اور جب اس کے سامنے ہماری آیتیں پڑھی جاتی ہیں تو وہ شخص تکبر کرتا ہوا ایسی بے التفاتی سے منہ موڑ لیتا ہے جیسے اس نے سنا ہی نہیں، جیسے اس کے کانوں میں قفل ہے یعنی جیسے بہرا ہے سو اس شخص کو دردناک عذاب کی خبر سنا دیجئے۔

فائدہ: آیت کا شان نزول یہ ہے کہ نضر بن حارث ایک رئیس کا فر تھا وہ

تجارت کے لئے فارس جاتا تو وہاں سے شاہان عجم کے قصص اور تواریخ مول لانا

، اور قریش سے کہتا کہ محمد صلی اللہ علیہ وسلم تم کو عادی و شمود کے قصے سناتے ہیں، میں رستم و اسفندیار اور اکاسرہ کے قصے سناتا ہوں لوگ اس کے قصوں کو لذیذ سمجھتے اور قرآن کو نہ سنتے۔

تنبیہ: آیت کا شان نزول گو خاص ہے مگر عموم الفاظ کی وجہ سے حکم عام ہے، چنانچہ ترمذی وغیرہ میں حدیث مرفوع ہے کہ گانے والی لونڈیوں کی تجارت مت کرو، اور اس کے بعد یہ فرمایا وہی مثل هذا انزلت هذه الآية ومن الناس من يشتري الخ اور بخاری نے ادب مفرد میں ابن عباس کا قول بیان کیا ہے:

لهو الحديث هو الغناء واشباهه كذافي الروح

(یعنی لہو الحدیث سے مراد غنا، گانا اور اس کے مشابہ چیزیں ہیں) پس لفظ مثل اور اشباہ سے عموم ظاہر ہے، پس اس بنا پر جو شغل (خواہ اخبار اور ٹی وی وغیرہ دیکھنا ہو) دین اسلام سے ضلال یا اضلال کا (یعنی خود گمراہ ہو یا دوسروں کی گمراہی کا سبب اور) موجب بن جائے وہ حرام بلکہ کفر ہے، اور آیت میں یہی مقصود ہے۔

فائدہ: جو لہو اعمال فرعیہ شرعیہ سے بازر کھے (یعنی جو اشیاء لہو واجب مثل ٹی وی وغیرہ احکام شرعیہ پر عمل کرنے سے رکنے کا ذریعہ بن جائیں) یا کسی معصیت کا سبب ہو جائے وہ صرف معصیت ہے۔

اور جو لہو کسی امر واجب کا مفقوت نہ ہو (یعنی اس کی وجہ سے فرائض و واجبات نہ چھوٹتے ہوں) اور اس میں شرعی غرض و مصلحت بھی نہ ہو وہ مباح ہے لیکن لایعنی ہونے کی وجہ سے خلاف اولیٰ ہے۔

اس تفصیل سے تمام مشاغل اور تفریحات کا حکم بھی جس میں اخبار اور ناول وغیرہ بھی آگئے معلوم ہو گیا، اللہ اعلم۔
(بیان القرآن سورہ لقمان پ ۲۱)

مسئلہ: جس مضمون کا زبان سے بیان کرنا گناہ ہے اس کا خط میں لکھنا بھی گناہ

ہے۔ (ہفتی زیور آخری ص ۵۸ ج ۱)

يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ

مِنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ۔ (سورہ مائدہ پ ۷)

ترجمہ: اے ایمان والو! بات یہی ہے کہ شراب اور جو اور بت وغیرہ اور قمر کے

تیر یہ سب گندی باتیں ہیں شیطانی کام ہیں سو اس سے بالکل الگ رہو، تاکہ تم کو فلاح

ہو، شیطان تو یوں چاہتا ہے کہ شراب اور جوئے کے ذریعہ سے تمہارے آپس میں

عداوت اور بغض واقع کر دے، اور اللہ تعالیٰ کی یاد سے اور نماز سے تم کو باز رکھے۔

(بیان القرآن)

فائدہ: خمر و میسر (یعنی شراب اور جو) بت پرستی اور کفر کے قریب قریب اس

لئے ہیں کہ نماز سے جو کہ ایمان کے اعظم شعائر اور علامات ایمان سے ہے مانع ہیں

، جب اس طور پر ایمان سے بعد ہوا تو کفر سے قرب ہوا۔

خمر و میسر (یعنی شراب اور جوئے) کی حرمت کی جو حکمت (وعلت) بیان فرمائی

گئی ہے وہ شطرنج وغیرہ (جس میں اخبار ناول، ٹی وی وغیرہ کے غیر ضروری مضامین

و پروگرام بھی آجاتے ہیں کیونکہ ممانعت کی وہ علت و حکمت ان) میں بھی مشاہد ہے، اس

سے سمجھ لینا چاہئے کہ جائز کس طرح ہو سکتی ہے۔ (بیان القرآن سورہ مائدہ پ ۷)

انصاب (یعنی بتوں) کا جو ساتھ میں ذکر کیا گیا اس سے مقصود خمر و میسر (شراب

اور جوئے) کی مذمت کی تاکید ہے کہ یہ (اور اس کے مثل چیزیں) اس قابل ہیں کہ

بت پرستی کے ساتھ ان کا ذکر کیا جائے۔

(بیان القرآن سورہ مائدہ ۵۸ ج ۳)

مزید تشریح و توضیح

حق تعالیٰ ارشاد فرماتا ہے:

إِنَّمَا يُرِيدُ الشَّيْطَانُ أَنْ يُوقِعَ بَيْنَكُمْ الْعَدَاوَةَ وَالْبَغْضَاءَ فِي الْحُمْرِ
وَالْمَيْسِرِ وَيَصُدَّكُمْ عَنْ ذِكْرِ اللَّهِ وَعَنِ الصَّلَاةِ فَهَلْ أَنْتُمْ مُنْتَهُونَ۔

(پ ۷ سورہ مائدہ)

ترجمہ و تشریح: شیطان کی جوئے اور شراب سے یہ غرض ہے کہ آپس
میں دشمنی ڈال دے اور ذکر اللہ سے اور نماز سے روک دے۔

حق تعالیٰ نے اس آیت میں جوئے اور شراب کے دو نقصان بتلائے ایک یہ کہ
شیطان اس کے ذریعہ سے تمہارے آپس میں نفاق ڈال دے گا، دوسرے یہ کہ خدائے
تعالیٰ کی یاد سے اور نماز سے روک دے گا، اس سے صاف ظاہر ہے کہ عداوت اور بغضاء اور
نماز اور ذکر اللہ سے غافل کرنے کے لئے یہ دونوں چیزیں آلہ ہیں اور آلہ اور علت ایک ہی
چیز ہیں، اسی واسطے اس کی شرح میں فرماتے ہیں جناب رسول اللہ صلی اللہ علیہ وسلم:

كُلُّ مَا الْهَاكَ عَنْ ذِكْرِ اللَّهِ فَهُوَ مَيْسِرٌ۔ (در منثور للسیوطی)

حافظ ابن کثیر نقل فرماتے ہیں:

قال القاسم بن محمد: كل ما الهى عن ذكر الله وعن الصلوة

(ابن کثیر ص ۱۴۷ ج ۲ پ ۷ سورہ مائدہ)

فهو من الميسر

وقال عبید اللہ بن عمر سئل القاسم بن محمد عن الشطرنج أهي

ميسر؟ وعن النرد أهو ميسر؟ فقال: كل ما صد عن ذكر الله وعن

الصلوة فهو ميسر، قال أبو عبید: تأول قوله تعالیٰ وَيَصُدَّكُمْ عَنْ ذِكْرِ

(تفسیر قرطبی ص ۲۵۶ ج ۶ پ ۷ سورہ مائدہ)

اللَّهِ وَعَنِ الصَّلَاةِ۔

یعنی جو چیز تجھ کو ذکر اللہ سے غافل کرے وہ سب ”جوا“ ہے۔

ظاہر ہے کہ لغت میں تو اس کو ”جوا“ نہیں کہتے، حدیث میں جو اس کو جوا فرمایا گیا وہ باشرک علت ہے، اس میں تصریح ہو گئی کہ نبی عن انحر و المیسر کی علت الہاء عن ذکر اللہ ہے۔ (یعنی شراب اور جوئے کی ممانعت و حرمت کی علت اللہ کے ذکر سے غفلت ہے)

پس جہاں الہاء عن ذکر اللہ (یعنی اللہ سے غفلت کا سبب) پایا جائے وہ سب حکماً خمر اور میسر (یعنی شراب اور جوئے کے حکم میں) ہوگا، اس سے اپنی رسوں کا حکم (نیز ٹی وی، ناول، انٹرنیٹ، وغیرہ) نکال لیجئے۔

حدیث کے الفاظ صاف کہتے ہیں کہ ان کا حکم بھی شراب اور جوئے کا سا ہے کیونکہ نماز سے غافل ہونے کا سبب ہو گئیں۔

اگر اور دلیلوں سے قطع نظر بھی کر لیا جائے تو یہ دلیل میں نے لسی پیش کی ہے کہ اس کے سامنے کسی دلیل کی حاجت نہیں اور اس کا جواب آپ کچھ بھی نہیں دے سکتے۔

جب چاہے مشاہدہ کر لیجئے کہ جہاں یہ رسمیں ہوتی ہیں وہاں نماز کی پابندی نہیں ہوتی تو بموجب ارشاد حضور صلی اللہ علیہ وسلم کے میسر یعنی جوئے کے حکم میں ہوئیں (کہ جو مشغلہ اللہ کے ذکر یعنی نماز وغیرہ سے غافل کر دے وہ جوئے کے حکم میں ہے) اور میسر کو قرآن شریف میں رجز اور عمل شیطان فرمایا گیا ہے، تو میں نہیں کہتا بلکہ قرآن ان کو عمل شیطان کہتا ہے۔

پس اور دلیلوں کو جانے دیجئے یہی کیا کم خرابی ہے کہ اس کا نام عمل شیطان ہوا، حکم شرعی تو یہی ہے جس کے لئے ایسی دلیل بتلائی گئی کہ موٹی سے موٹی عقل والا بھی سمجھ سکتا ہے، لیکن سمجھے تو وہ جس کی طبیعت میں (سلامتی ہو اور یہ باتیں) کچھ کھٹکیں۔

(منازحہ الہوی ماحقہ حقوق الزوجین ص ۳۶۳، ۳۶۴)

مباح کی تعریف اور اس کا شرعی حکم

اصول شرعیہ اور نیز قواعد عقلیہ میں یہ امر مسلم ہے کہ جو فعل نہ مامور بہ ہو نہ منہی عنہ یعنی نصوص شرعیہ میں نہ اس کے کرنے کی ترغیب ہو اور نہ اس کے کرنے کی ممانعت، ایسا امر مباح ہوتا ہے۔

اور ہر چند کہ مباح اپنی ذات میں نہ طاعت ہے نہ معصیت، مگر عوارضِ خارجیہ کے اعتبار سے ممکن ہے کہ کبھی وہ طاعت بن جائے، کبھی معصیت ہو جائے، مثلاً چلنا ایک فعل مباح ہے نہ اس پر ثواب نہ عذاب، مگر ممکن ہے اس میں کوئی ایسی مصلحت و منفعت ہو جس سے یہ عبادت ہو جائے، مثلاً مسجد یا مجلسِ وعظ کی طرف چلنا یا کسی کی عیادت یا تعزیت کے لئے چلنا، اور ممکن ہے کہ اس میں کوئی ایسی مضرت و مفسدہ ہو جس سے یہ معصیت ہو جائے، مثلاً ناچ دیکھنے کو چلنا یا شراب خوری کے لئے چلنا۔

(مکتوب محبوب القلوب بالحقہ طریقہ میلا شریف ص ۳۰)

مباح کا حکم اور اس کی دو صورتیں

مباحات کو اکثر لوگ مامور بہ سے خارج سمجھتے ہیں کیونکہ ظاہر میں وہ مامور بہ فعلاً یا ترکاً نہیں ہیں مگر غور کرنے سے معلوم ہوتا ہے کہ یہ تیسری قسم بھی پہلی دو قسموں میں داخل ہے، جب اس کی یہ ہے کہ اپنے اثر کے لحاظ سے مباحات دو حال سے خالی نہیں یا تو وہ دین کے لئے نافع ہیں جیسے بغرضِ حفظِ صحت چلنا، پھرنا، ورزش کرنا، یا نافع نہیں، اگر دین میں نافع ہے تو وہ فعلاً مامور بہ ہے گو درجہ و جوب میں نہ ہو مگر جب مباح نافع فی الدین کو اچھی نیت سے کیا جائے تو وہ مستحب ضرور ہو جاتا ہے اور اس میں ثواب بھی ملتا ہے۔

یا وہ دین میں نافع نہیں تو فضول ہے اور فضولیات کا ترک کر دینا مامور بہ شرعاً

ہے چنانچہ حدیث میں ہے، من حسن اسلام المرء ترک ما لا یعنیه، اسلام کی خوبی اور کمال یہ ہے کہ لایعنی کو ترک کر دیا جائے، جب فضولیات کے ترک کو حسن اسلام میں دخل ہے اور حسن اسلام مامور بہ اور مطلوب ہے تو ان فضولیات کا ترک بھی مامور بہ ہو گیا گو ان کو حرام نہ کہا جائے مگر کراہت سے خالی نہیں۔

(وعظ ما علیہ الصبر بالحقہ التبلیغ ۷/۱۵۰)

امر مباح و امر مندوب کے ممنوع ہونے کا شرعی ضابطہ

فعل مباح بلکہ مستحب بھی کبھی امر غیر مشروع کے مل جانے سے غیر مشروع و ممنوع ہو جاتا ہے جیسے دعوت میں جانا مستحب بلکہ سنت ہے لیکن وہاں اگر کوئی امر خلاف شرع ہو تو اس وقت جانا ممنوع ہو جائے گا جیسے احادیث میں آیا ہے اور ہدایہ وغیرہ میں مذکور ہے اور اسی طرح نفل پڑھنا مستحب ہے مگر اوقات مکروہہ میں ممنوع اور گناہ ہے اس سے معلوم ہوا کہ امر مشروع بوجہ اقتران و انضمام غیر مشروع کے غیر مشروع ہو جاتا ہے۔ (اصلاح الرسوم ص ۱۳۲)

جب مصالح و مفاسد میں تعارض ہو

مصالح و مفاسد میں جب تعارض ہوتا ہے تو مفاسد کے اثر کو ترجیح ہوتی ہے جب کہ مصالح حد ضرورت شرعی تک نہ پہنچے ہوں۔ (مداد الفتاویٰ ص ۲۹۸)

قاعدہ شرعیہ ہے کہ جس عمل میں مفاسد غالب ہوں اگر وہ (عمل) غیر مطلوب ہو تو نفس عمل سے منع کر دیا جاتا ہے اور اگر مطلوب ہو تو عمل سے منع نہیں کیا جاتا بلکہ ان مفاسد کا انسداد کر دیا جاتا ہے۔ (بوادیر انوار ص ۳۲۲ بیان القرآن ص ۱۱۹)

اگر کسی امر خلاف شرع کرنے سے کچھ فائدے اور مصلحتیں بھی ہوں جن کا حاصل کرنا شرعاً ضروری نہ ہو، یا اس کے حاصل کرنے کے اور (دوسرے)

طریقے بھی ہوں، اور ایسے فائدوں کو حاصل کرنے کی نیت سے وہ فعل کیا جائے یہ بھی جائز نہیں۔
(اصلاح الرسوم ص ۱۳۳)

جو مباح یا مستحب کسی معصیت کا ذریعہ بن جائے

وہ بھی ممنوع ہو جاتا ہے

فقہاء اور صوفیہ نے اس قاعدہ کا بہت لحاظ کیا ہے کہ جو مباح یا مستحب مفضی الی المعصیت ہو جائے (یعنی کسی گناہ کا ذریعہ بن جائے) وہ بھی ممنوع ہے جیسے بعض مسکرات میں (مثلاً اینون) قدر قلیل غیر مسکرگوار نہیں مگر چونکہ مقدار قلیل ذریعہ بن سکتی ہے کثیر مقدار کا جو مسکر ہے اس لئے قلیل سے بھی منع کیا جاتا ہے۔

اسی طرح کلام مباح، اور نوم مباح (سونا) اور اختلاط مباح گو گناہ نہیں مگر چونکہ یہ مباحات اکثر مفضی الی الذنب (گناہ کا ذریعہ) بن جاتے ہیں اسی لئے صوفیاء ان سے بھی منع کرتے ہیں۔ (التبلیغ ص ۲۳ وعظ تفتیل الاختلاط، بدائع ص ۳۳)

اسی لئے حدیث شریف میں عشاء کے بعد باتیں کرنے کی ممانعت آئی ہے۔ شراح حدیث نے اس کی وجہ یہی لکھی ہے کہ اس سے صبح یا تہجد کی نماز میں خلل پڑے گا۔
(اصلاح الرسوم ص ۱۱۱)

بعض صورتوں میں مباح حرام بھی ہو جاتا ہے

بعض لوگ فقہاء پر اعتراض کرتے ہیں کہ انہوں نے بعض مباحات کو بھی حرام کر دیا ہے، مگر وہ اس راز سے بے خبر ہیں، حقیقت میں فقہاء نے مباح کو حرام نہیں کیا بلکہ مقدمہ حرام کو حرام کہا ہے اور عقلاً یہ قاعدہ مسلم ہے کہ واجب کا مقدمہ (ذریعہ) واجب اور حرام کا حرام ہے تو وہ مباح جس سے فقہاء منع کرتے ہیں

مقدمہ (ذریعہ) حرام ہونے کی حیثیت سے مباح کی فرد ہی نہیں رہا بلکہ اس حیثیت کے لحاظ سے وہ حرام کی فرد بن گیا۔
(وعظ تقلیل الاختلاط ما حقه التبلیغ ص ۲۳)

مباح میں غلو اور انتہا کے ممنوع ہونے کا ثبوت

حدیث میں ہے لَا تَكْثُرُ الْكَلَامَ بِغَيْرِ ذِكْرِ اللَّهِ فَإِنَّ كَثْرَةَ الْكَلَامِ بِغَيْرِ ذِكْرِ اللَّهِ قَسْوَةٌ وَإِنْ أَعَدَّ الشَّيْءُ عِنْدَ اللَّهِ الْقَلْبَ الْقَاسِيَ يَعْنِي اللَّهُ كِيَادَ كَثْرَةِ الْكَلَامِ كِيَادَ كَثْرَتِهِ نَهَ كَرَّاسَ لِيَكُنْ كَثْرَتُ الْكَلَامِ بِدُونِ ذِكْرِ اللَّهِ كَقِسَاوَتِهِ هُوَ أَوْلَى اللَّهِ كَنِزْدِيكَ سَبَّ سَبِّ زِيَادَةِ دَوْرِ قَلْبِ قَاسِيَ هُوَ۔ اور ارشاد ہے لَا تَكْثُرُ الضَّحْكَ فَإِنَّ كَثْرَةَ الضَّحْكَ تَمِيتُ الْقَلْبَ يَعْنِي هَلْسِي زِيَادَةَ مَتِّ كَرُو، كِيُونَكْ كَثْرَتُ هَلْسِي دَلِّ كَوْمَرْدَه كَرْدِي تِي هُوَ۔

بہر حال میرا مقصود یہ ہے کہ جو لوگ مباحات میں کثرت رکھتے ہیں ان کو چاہئے کہ ذرا اپنے نفس کو روکیں گو وہ امر مباح ہی ہو، کیونکہ مباح ہونے سے یہ تو ضروری نہیں کہ اس میں حد سے بڑھ جائے، دیکھو کھانا فی نفسہ مباح ہے لیکن دو لقمہ اگر زیادہ کھائے جاویں گے تو تھمہ ہو جائے گا، وہی نفس غذا سبب ہو جاتی ہے تکلیف اور مرض کا اور اسی واسطے چونکہ مباح کی کثرت باوجود مباح ہونے کے مورث قساوت اور منافی خشوع ہے، حضور صلی اللہ علیہ وسلم جب مجلس سے اٹھتے تھے تو پڑھتے تھے سُبْحَانَكَ اللَّهُمَّ وَبِحَمْدِكَ أَشْهَدُ أَنْ لَا إِلَهَ إِلَّا أَنْتَ اسْتَغْفِرُكَ وَأَتُوبُ إِلَيْكَ اس لئے کہ شاید مجلس میں کوئی امر ایسا ہو گیا ہو جو بوسائط بعیدہ سبب ہو جاوے کسی مخدور کا تو اس کا یہ کفارہ ہو جائے گا۔ جب حضور باوجود اس پاکی اور عصمت کے اس قدر احتیاط فرماتے ہیں تو ہم کو تو بطریق اولیٰ اس کا اہتمام ضروری ہے۔

اور لیجئے ایک شخص تھے ابو جہم انہوں نے ایک منقش چادر حضور کے لئے بھیجی تھی، حضور نے اسکو اوڑھ کر نماز پڑھی اور نماز کے بعد یہ فرمایا کہ یہ چادر واپس کر دو اور اس کے پاس سے یہ سادہ چادر لے آؤ، دیکھئے محتمل افضاء الی الالہاء سے آپ نے کس درجہ احتیاط فرمائی فانہا کادت ان تلہینی انفا یعنی قریب تھا کہ وہ ابھی میرا دل بنا دیتی، اور جب حضور قرب وقوع یعنی احتمال افضاء کا پہلے سے انسداد و انتظام فرمائیں تو ہم کو تو بہت زیادہ ضرورت ہے کہ بہت ہی پہلے سے اس کا انتظام کریں، اس لئے کہ آپ تو عین وقت پر بھی نفس کو روک سکتے تھے، آپ کا نفس تو بالکل قابو میں تھا، اور ہمارا نفس تو منہ زور گھوڑے کی طرح ہے کہ جب نکل جاتا ہے پھر قابو میں نہیں رہتا پھر جو کچھ بھی اس سے صادر ہو بعید نہیں اس لئے ہم کو بہت انتظام کی ضرورت ہے ورنہ وقت پر پچنا مشکل ہو جاتا ہے۔

(المباح ص: ۳۰۰، ۳۱۱، ۳۱۵، ۳۱۶ ملحقہ اصلاح اعمال)

محض مصلحتوں کی بنا پر کسی چیز کے جواز کا فیصلہ نہیں کیا جاسکتا

آج کل بہت سے نو تعلیم یافتہ جب دیکھتے ہیں کہ علماء بیوع فاسدہ و معاملات ربوا کو منع کرتے ہیں تو اعتراض کرتے ہیں ان مولویوں کو مصلحتِ زمانہ کی تو خبر ہے نہیں بس ہانک دیتے ہیں یہ بھی حرام وہ بھی حرام، آج کل مصلحت یہ ہے کہ ربوا کو حلال کہا جائے، دیکھو دوسری قوموں نے اس کی وجہ سے کس قدر ترقی کی ہے، میاں مولوی کو کیا خبر یہ تو اپنے مدرسے میں بیٹھ کر جو چاہے فتویٰ جاری کر دیتے ہیں خبر نہیں کہ قوم پر کیا کیا مصائب نازل ہو رہے ہیں، سو ان معاملات میں چونکہ مصلحت ہے اس لیے ان معاملات کو گناہ نہ کہنا چاہئے۔

یہ بھی اس قسم کی غلطی ہے میں کہتا ہوں کہ آج کل عقل پرستی کا بہت زور ہے،

لیکن افسوس ہے کہ اس عقل کو دین کے اندر صرف نہیں کیا جاتا آپ مصلحت کی وجہ سے ایک شے کو جائز کہتے ہیں اور میں کہتا ہوں کہ چونکہ اس میں یہ مصلحت مضمر تھی اسی واسطے تو ضرورت ممانعت کی ہوئی، کیونکہ جس میں کوئی مصلحت نہ ہو اس کے منع کرنے کی ضرورت ہی نہیں ہوتی، منع ہمیشہ اسی امر کو کیا جاتا ہے کہ جس میں کچھ مصلحت بھی ہو، جس کے سبب سے اس کے کرنے کی رغبت ہو مگر اس میں مفاسد دیکھتے ہیں کہ ان مفاسد تک ہماری عقل نہیں پہنچتی، پس گناہ ایسا ہی ہے کہ جس میں کوئی مصلحت باعث علی الفعل ہوتی ہے اور وقوع اس کا ہمیشہ اسی مصلحت کی وجہ سے ہوتا ہے اور اگر یہ نہ ہوتا تو منع کرنے کی ضرورت ہی نہ تھی کیونکہ اس کو تو ہر ذی ہوش شخص واجب التکرر سمجھتا ہے، پس معلوم ہوا کہ مصلحت گناہ کے منافی نہیں ہے، چنانچہ **فَإِذَا نَسِئْتُهُمَا أَكْبَرُ مِنْ نَفْعِهِمَا** (ان دونوں کا گناہ ان کے نفع سے بڑھا ہوا ہے) میں نے یہ تسلیم کر لیا ہے کہ اس میں نفع ضرور ہے لیکن نقصان زیادہ ہے باقی یہ کہ وہ نقصان کیا ہے تو اس کو اگر ہم نہ جانتے تب بھی ماننا جاننے پر موقوف نہ تھا، دیکھو حکام جو قوانین مقرر کرتے ہیں تو قوانین کا علم تو ہر شخص کو ضروری ہے لیکن اس کی لم (علت) اور مصالح کا جاننا ہر شخص کے لیے ضروری نہیں پس حق تعالیٰ کا اجمالاً یہ فرمادینا کافی ہے کہ اس میں نقصان ہے، باپ کا بیٹے کو یہ کہہ دینا کافی ہے کہ ہم کو تجربہ سے معلوم ہوا ہے کہ فلاں شے مضر ہے یہ ضروری نہیں کہ اس مضر کی وہ تفصیل بھی بیان کیا کرے، پس خداوند جل جلالہ کو بطریق اولیٰ یہ حق حاصل ہے۔

لیکن باوجود اس حق کے حاصل ہونے کے پھر بھی کچھ دینی و دنیوی مضرتیں خسرو میسر کی بیان فرمادیں چنانچہ دوسرے مقام پر ارشاد ہے: **إِنَّمَا يُرِيدُ الشَّيْطَانُ أَنْ يُوقِعَ بَيْنَكُمُ الْعَدَاوَةَ وَالْبَغْضَاءَ فِي الْخَمْرِ وَالْمَيْسِرِ وَيَصُدَّكُمْ عَنْ ذِكْرِ اللَّهِ وَعَنِ الصَّلَاةِ** (یعنی شیطان تو یوں چاہتا ہے کہ شراب اور جوئے کے ذریعہ

سے تمہارے آپس میں بغض اور عداوت واقع کر دے اور اللہ تعالیٰ کی یاد اور نماز سے تم کو باز رکھے، بہر حال فَبَاتُمْهُمَا أَكْبَرُ مِنْ نَفْعِهِمَا (ان دونوں کا گناہ ان کے نفع سے بڑھا ہوا ہے) سے یہ معلوم ہو گیا کہ گناہ میں مصلحت ہو سکتی ہے چنانچہ شراب کے اندر قوت اور یہ کہ شرابی سیر چشم ہو جاتا ہے، بخل جاتا رہتا ہے، چنانچہ شعراء جاہلیت نے اپنے اشعار میں اس کا ذکر بھی کیا ہے، اور میسر میں اگر جیت ہو تب تو حصول مال اور اگر ہار ہو تو مال سے بے رغبتی ہو جانا، پس گناہ میں بعض اوقات امر محمود کا منضم ہو جانا بعید نہیں۔ (ترجیح المفسدہ علی المصلحہ بلحقہ اصلاح ظاہر ص: ۲۱۳)

مصلحت و مفسدہ کے جمع ہو جانے کے وقت کا شرعی قاعدہ

سنئے! شریعت نے ایسے موقع کے لئے کیا حدود اور قواعد مقرر کئے ہیں، سو منجملہ ان کے ایک قاعدہ یہ بھی ہے کہ جب کسی چیز میں مصلحت اور مفسدہ دونوں جمع ہوں تو اعتبار مفسدہ کا ہوتا ہے، یعنی اگر کسی چیز میں مصلحت بھی ہے اور مفسدہ بھی ہے، تو اس حالت میں مصلحت کو نہ دیکھا جائے گا، بلکہ مفسدہ کا اعتبار کیا جائے گا۔

مصلحت کی دو قسمیں

پھر اس کی بھی ایک حد ہے جس کا خلاصہ یہ ہے کہ مصلحت دو قسم کی ہوتی ہے، ایک تو وہ مصلحت جس کا حاصل کرنا واجب ہو، وہاں تو یہ حکم ہے کہ اس مصلحت کو حاصل کرو اور مفسدہ کو روکنے کی کوشش کرو۔

مثلاً نماز میں جماعت کے لئے آتے ہیں لیکن فرض کرو کہ امام ایسا ہے کہ قرآن غلط پڑھتا ہے یا اور کوئی ایسی ہی کمی ہے جس کی وجہ سے اس کے پیچھے نماز مکروہ ہوتی ہے تو ہم کوشش تو یہ کریں گے کہ وہ شخص امامت سے معزول کر دیا

جائے، لیکن جب تک ہم اس کوشش میں کامیاب نہ ہوں گے اس وقت تک اسی کے پیچھے نماز پڑھتے رہیں گے، یہ نہ کریں گے کہ جماعت چھوڑ دیں، کیونکہ جماعت یا تو سنت مؤکدہ ہے یا واجب..... تو مسجد میں جماعت کے لئے آنا جانا ایسی مصلحت ہے جو ضروری ہے مگر اس کے ساتھ یہ مفسدہ بھی شامل ہو گیا کہ امام ایسا ہے جس کے پیچھے نماز مکروہ ہوتی ہے، اب یہاں مصلحت بھی ہے مفسدہ بھی ہے، مگر مصلحت ایسی ہے کہ اس کا حاصل کرنا واجب ہے تو اس صورت میں حکم یہ ہوگا کہ جماعت کو نہ چھوڑو بلکہ اس مفسدہ کا علاج کرو یعنی امام کو الگ کرو مگر الگ کرنا خوش تدبیری سے، فتنہ فساد کی اجازت نہیں ایسی باتوں کے لیے لڑنا نہیں چاہئے کیونکہ لڑنے بھڑنے کے مفاسد اس کراہت کے مفسدہ سے بھی زیادہ ہیں۔

اور ایک مصلحت ایسی ہوتی ہے کہ وجوب کے درجہ میں نہیں (یعنی جس کا حاصل کرنا واجب نہیں) جیسے شادی میں بہت سے بھائیوں کا آپس میں مل لینا یا غریبوں کو خاص وقت میں کھانا مل جانا، یہ مصلحت شرعاً واجب نہیں ہے، اور اس کے ساتھ مفاسد بہت سے موجود ہیں، جیسے تفاخر، ریا، نام نمود، شہرت وغیرہ۔

جہاں ایسی مصلحت جو واجب نہ ہو کسی مفسدہ کے ساتھ جمع ہو جائے گی وہاں اس مصلحت ہی کو چھوڑ دیں گے، بلکہ ایسی ہزاروں مصلحتیں بھی (جو واجب نہ ہوں) اگر کسی ایک مفسدہ کے ساتھ جمع ہو جائیں ان کو بھی چھوڑ دیا جائے گا اور قانون ہمارے قبضہ میں نہیں ہے کہ تمہاری مصلحتوں کی رعایت کی وجہ سے اس میں وسعت کر دی جائے، یہ قانون تو خدا کا بنایا ہوا ہے۔

چنانچہ قرآن مجید میں اس قانون کی تصریح موجود ہے، ارشاد ہے:

يَسْأَلُونَكَ عَنِ الْخَمْرِ وَالْمَيْسِرِ قُلْ فِيهِمَا إِثْمٌ كَبِيرٌ وَمَنَافِعُ لِلنَّاسِ

وَإِثْمُهُمَا أَكْبَرُ مِنْ نَفْعِهِمَا. (سورہ بقرہ ۲)

یعنی لوگ آپ سے سوال کرتے ہیں کہ شراب اور جوئے کا کیا حکم ہے آپ کہہ دیجئے کہ ان میں بڑا گناہ ہے اور ان میں کچھ فائدے بھی ہیں، اور وہ گناہ کی باتیں ان فائدوں سے زیادہ بڑھی ہوئی ہیں، اس لئے دونوں چھوڑنے کے قابل ہیں۔ (بین القرآن) دیکھئے! خود آیت میں اس بات کی تصریح ہے کہ جوئے اور شراب میں مصلح (وفوائد) موجود ہیں لیکن چونکہ گناہ بھی موجود ہے اس واسطے حکم ان کی حرمت کا ہی ہوا، تو یہ قاعدہ قرآن مجید سے ثابت ہو گیا کہ جہاں مفسدہ اور ایسی مصلحت جو شرعاً واجب نہ ہو جمع ہوں وہاں ترجیح مفسدہ ہی کو ہوگی۔

لیجئے! اب تو اس قانون کے انکار کی بھی کوئی گنجائش نہیں رہی، جب حنفی مذہب میں یہ قاعدہ لکھا ہوا پاتے ہیں کہ اگر کسی کام میں مفسدہ اور مصلحت دونوں جمع ہوں تو ترجیح مفسدہ کو ہوگی بشرطیکہ اس مصلحت کا حاصل کرنا واجب نہ ہو، بس اسی بناء پر ہم ان رسموں کو منع ہی کریں گے، (مثلاً برات وغیرہ) اب اس کا بھی جواب ہو گیا کہ اس میں مصلحتیں ہیں، کیونکہ جہاں مصلحتیں ہیں وہاں مفسدے بھی تو موجود ہیں۔ (نقد اللیب فی عقد الخیب ملحقہ موعظ میلاد النبی ص ۵۸۹)

کسی شخص کے جائز عمل سے اگر دوسروں کے غلط نظریے کی تائید اور ان کے لئے سند بنتی ہو تو اس شخص کے حق میں بھی

وہ عمل ناجائز ہو جاتا ہے

قاعدہ شرعیہ ہے کہ جس مباح سے عوام کے فساد میں مبتلا ہو جانے کا اندیشہ ہو اس مباح کا ترک واجب ہوتا ہے۔ (وعظ تقلیل الاختلاط ملحقہ تبلیغ ص ۱۱۳۰)

مباح تو مباح اگر کسی مستحب میں بھی یہ احتمال ہو کہ عوام کہیں اس کو مستحب

کے درجہ سے بڑھا کر مؤکد یا واجب نہ سمجھنے لگیں (خواہ اعتقاد میں خواہ عمل میں) تو اس مستحب کو بھی مکروہ قرار دیا جائے گا۔ (انفاس عیسیٰ ص ۳۷)

یہ قاعدہ سننے کے قابل ہے کہ کسی شخص کے فعل مباح سے جو حد ضرورت سے ادھر نہ ہو (یعنی سنت مؤکدہ اور واجب اور فرض نہ ہو) دوسرے شخص کو ضرر پہنچنے کا غالب گمان یا یقین ہو تو وہ فعل اس کے حق میں بھی مباح نہیں رہتا۔

تو اس قاعدہ سے یہ اعمال و افعال اس محفوظ شخص کے حق میں بھی اس وجہ سے کہ دوسرے تقلید کر کے خراب ہوں گے (اس کے لئے بھی) ناجائز ہوں گے۔

اس شرعی قاعدہ کا حاصل وہ ہے جس کو عقلی قانون میں قومی ہمدردی کہتے ہیں، یعنی ہمدردی کا مقتضایہ ہے کہ جہاں تک ممکن ہو دوسروں کو نفع پہنچاؤ، اگر یہ بھی نہ ہو تو دوسروں کو نقصان تو نہ پہنچاؤ، کیا کوئی باپ جس کے بچے کو حلوان نقصان کرتا ہے اس کے سامنے بیٹھ کر حلوان محض مزے کے لئے پسند کرے گا؟ کیا اس کو خیال نہ ہوگا کہ میری حرص سے شاید بچہ بھی کھائے اور بیماری بڑھ جائے، کیا ہر مسلمان کی ہمدردی اسی طرح ضروری نہیں؟ (امداد الفتاویٰ ۲۷۹/۵)

اس حفاظت کی ایسی مثال ہے جیسے آپ کا بچہ بیمار ہے اور اس کو طبیب نے حلوان مضر بتایا ہے تو آپ اس کو ضرر سے بچانے کے لئے یہاں تک اہتمام کریں گے کہ آپ خود بھی حلوان نہیں کھائیں گے۔

دیکھئے گو آپ کے لئے طبیب نے حلوان کو مضر نہیں کہا لیکن پھر بھی چونکہ بچہ سے آپ کو محبت ہے اس لئے اگر آپ کا جی بھی چاہے گا تب بھی حلوان نہ کھائیں گے تا کہ آپ کو دیکھ کر آپ کے بچہ کا بھی کہیں جی نہ لپچا جائے اور کھا کر ضرر میں نہ مبتلا ہو جائے، اس کی حفاظت کے لئے آپ نے اپنی مرغوب بلکہ مفید شئی کو اپنے لئے ناجائز کر لیا۔

یہ معنی ہیں فقہاء کے بعض افعال مستحبہ کو مکروہ کہنے کے جس کی فضیلت حدیث

میں ہے، معترضین یہی نہیں سمجھتے کہ (ایسے اعمال مستحبہ کو بھی) کیوں مکروہ کہتے ہیں، جو میں نے مثال دی ہے، اس میں کبھی نہ اعتراض کیا کہ حلوے سے منع تو کیا تھا بچہ کو اور گھر کے ذمہ دار نے منع کر دیا گھر والوں کو بھی۔

(الافاضات الیومیہ: ۸۰/۱)

اسی وجہ سے فقہاء نے بہت مواقع میں بعض مباحات کو سداً لسلذرائع و حسماً لمادة الفاسد تاکید سے روکا ہے، چنانچہ علماء محققین اس زمانہ میں رسوم مروجہ مولود فاتحہ و اعراس گوبانی (کرنے والا) اعتقاداً و عملاً محتاط ہی کیوں نہ ہو اسی بناء پر روکتے ہیں کہ دوسرے بے احتیاطیوں کے لئے سند ہوگی، اور بے احتیاطیوں کے لئے سبب ترویج (یعنی اشاعت کا ذریعہ ہوگا)۔

(امداد الفتاویٰ: ۷۲۴)

اب اگر کوئی شخص یہ کہنے لگے کہ میں ان تمام خرابیوں سے پاک کر کے مجلس منعقد کرتا ہوں تو اس کو بھی اس حالت اکثر یہ کو دیکھ کر اجازت نہ دی جائے گی۔ اس کی ایسی مثال ہے کہ مثلاً ہیضہ اور وباء کے زمانہ میں حاکم ضلع کو یہ معلوم ہو کہ امرود کٹری سے رطوبت (تری) بڑھے گی، اور اس سے مرض پیدا ہوگا تو وہ عام حکم دے دے گا کہ کوئی شخص امرود کٹری نہ کھائے، اور نہ اسے فروخت کرے، اور اگر پولس کسی کے پاس دیکھے گی تو فوراً تلف کر دے گی، اس وقت اگر کوئی یہ کہنے لگے کہ میں صحیح المزاج ہوں مجھے اجازت دی جائے یا کوئی فروخت کرنے والا کہے کہ میں صحیح المزاج لوگوں کے ہاتھ فروخت کروں گا تو کیا ان کو اجازت ہو جائے گی؟ ہرگز نہیں بلکہ حکم عام رہے گا، اسی طرح یہاں بھی یہی حکم عام رہے گا اس لئے ہم منع کرنے میں مورد الزام نہیں ہو سکتے۔

(دعوات عہدیت: ۱۳/۱۴)

فصل ۱۰

آداب مطالعہ

تنبیہ از مرتب

اخبار و جرائد اور کتابوں کے دیکھنے اور مطالعہ کرنے نیز خریدنے اور پاس رکھنے کے متعلق جو شرعی ہدایات بیان کی جا رہی ہیں وہی ہدایات و احکام جدید ذرائع ابلاغ ٹی وی چینل اور انٹرنیٹ وغیرہ کے واسطے سے دیکھنے، سننے، یقین کرنے اور استعمال کرنے کے بھی ہیں اس لئے ان احکام شرعیہ کو جدید ذرائع ابلاغ کی مختلف صورتوں پر منطبق کرنے اور غور کرنے کے ساتھ پڑھنا چاہئے اور بغیر تحقیق کے ہر کتاب پر اعتماد کرنا جائز نہیں، جس طرح غیر معروف اور غیر معتمد عالم سے مسئلہ معلوم کرنا اور اس کی بتائی ہوئی دینی باتوں پر اعتماد کرنا جائز نہیں، اسی طرح ٹی وی چینل میں آنے والے سارے پروگراموں اور دینی باتوں پر بغیر تحقیق کے اعتماد کرنا جائز نہیں، آج کل اس میں بہت سے لوگ غلطی کرتے ہیں، اس سلسلہ میں علامہ ابن سیرینؒ قیامت تک کے لئے شرعی ضابطہ بیان کر گئے ہیں جس کو امام مسلمؒ نے مسلم شریف کے مقدمہ میں ذکر فرمایا ہے ”ان هذا العلم دین فانظروا عمن تاخذون دینکم“ کہ مسئلہ علم دین کا ہے خوب تحقیق اور چھان بین کر لو تم دینی بات کس سے لے رہے ہو، کس کی بات پر اعتماد کر رہے ہو۔

شریعت کے اس متفقہ اصول کے مستحضر نہ ہونے کے نتیجے میں امت کا پڑھا لکھا

بڑا طبقہ ٹی وی اور انٹرنیٹ میں نشر ہونے والے تمام مضامین پر بغیر تحقیق کے پورا اعتماد کر لیتا ہے اور اپنے کو علمائے محققین اور ارباب افتاء سے مستغنی سمجھنے لگتا ہے جب کہ یہ یقینی بات ہے کہ علم ذرائع ابلاغ میں بہت سے قادیانی، عیسائی باطل فرقوں کے مبلغ بھی بیٹھے ہوئے ہیں، اہل سنت والجماعت کے خلاف نظریات رکھنے والے لوگ بھی اس میں گھسے ہوئے ہیں، جو اپنے باطل مسلک کی تبلیغ کرتے ہیں اور قرآن وحدیث کے حوالہ سے بات کر کے لوگوں کو گمراہ کرتے ہیں، خود قرآن پاک میں تحریف لفظی ومعنوی بھی کرتے ہیں اس لئے ان ذرائع ابلاغ میں نشر ہونے والے احکام شرعیہ ومسائل دینیہ پر بغیر تحقیق کے کیسے اطمینان کیا جاسکتا ہے، یہ بہت بڑی غلطی ہے جس کا تدارک کرنا اور ہوشیار رہنا لازم ہے۔ (مرتب)

کتابوں کے مطالعہ کے متعلق شرعی ہدایات

کوئی کتاب کوئی اخبار رسالہ کوئی تقریر یا وقتیکہ کسی محقق عالم کو نہ دکھالیں اور اس سے رائے نہ لے لیں ہرگز نہ دیکھیں، اس کا مقصد یہ ہرگز نہیں کہ کسی اخبار یا کسی کتاب کا مطالعہ ہر حالت میں حرام ہے، مقصود صرف یہ ہے کہ چونکہ ان چیزوں میں بعض اوقات مفاسد ہوتے ہیں اور ان مفاسد سے بچنا ملت اسلامیہ پر واجب ہے اور بچنا بغیر معرفت کے ہو نہیں سکتا اور معرفت خود ہے نہیں اس لئے کسی صاحب معرفت یعنی محقق عالم سے مشورہ لے کر اس کی اتباع کرنا ضروری ہوگا، افسوس اس امر کے اتنا واضح ہونے کے باوجود پھر بھی اس ممانعت کو تنگ نظری اور تعصب پر محمول فرمایا جاتا ہے۔

کیا خیر خواہ باپ اگر اپنے بچے کو زہری ہوئی مٹھائی کے کھانے سے روکے تو کوئی عاقل آدمی اس باپ کو متعصب یا تنگ نظر کا لقب دے گا؟

اور اگر کوئی کہے ”خدا صفا و دع ما کلسو“ کے طور پر دیکھتے ہیں (یعنی اس کی اچھی باتیں لے لیں گے، بری باتیں چھوڑ دیں گے) تو اس کا جواب یہ ہے کہ اس امتیاز کے لئے کامل علم اور بڑی فہم کی ضرورت ہے اور گفتگو اس کے بارے میں ہے جس میں کمال علم اور فہم نہ ہو اور کسی کا اپنے کو کمال علم سے خالی نہ سمجھنا (یعنی با کمال اور عالم سمجھنا) معتبر نہیں جب تک کہ کوئی ماہر عالم اس کا فیصلہ نہ کر دے۔

(اشرف السوانح ص ۲۲۵ ج ۳)

محض خوبصورت ٹائٹل عمدہ طباعت دیکھ کر

کتاب خریدنے کی ممانعت

آج کل کتاب کی خوبی اسی میں رہ گئی ہے کہ عمدہ چھپی ہوئی ہو، ٹائٹل خوب صورت ہو، اس لئے بہت لوگ اس کو خریدتے ہیں اور یہ نہیں دیکھتے کہ اس کے اندر کیا بھرا ہے اس کی بالکل ایسی مثال ہے جیسے ایک صندوق نقش و نگار سے مزین ہو اور اس کے اندر سانپ بند ہو، خریدنے والا اوپر کے نقش و نگار سے فریفتہ ہو کر اسے خریدتا ہے مگر جب کھولے گا اس وقت حقیقت منکشف ہوگی۔ (ارضاء الحق مباحثہ تسلیم و رضا ص ۴۸)

مطالعہ میں یکسوئی اور انہماک

(معالجہ اور) تعلیم کے لئے یکسوئی اور اجتماعی خیال کی ضرورت ہے اور وہ تنہائی کے گوشہ میں زیادہ حاصل ہوتی ہے اسی واسطے (سمجھ دار) مرد بھی مطالعہ کے لئے گوشہ تنہائی تلاش کیا کرتے ہیں جیسا کہ طلباء کو اس کا اچھی طرح اندازہ ہے۔

بعض طلبہ کو ایسا (واقعہ) پیش آیا ہے کہ مذاق میں کسی نے ان کو پانی کی جگہ تیل دے دیا اور وہ مطالعہ میں ایسے مصروف تھے کہ ان کو اس کی بالکل خبر نہ ہوئی۔

ایک طالب علم کی حکایت کتابوں میں لکھی ہے کہ ایک رات ان کے گھر میں تیل نہ تھا بڑے پریشان ہوئے اتفاق سے بادشاہ کا جلوس سامنے سے گذرا جس کے ساتھ مشعلیں تھیں یہ اس کے ساتھ ہوئے اور ہاتھ میں کتاب لے کر معالجہ کرتے چلے گئے یہاں تک جلوس شاہی محل میں داخل ہوا یہ بھی ساتھ ساتھ چلے گئے، بادشاہ کی نظر ان پر پڑ گئی تھی اس نے خدام کو کہہ دیا تھا کہ ان کو روکا نہ جائے، یہاں تک کہ جلوس خاص خلوت گاہ میں پہنچا یہ بھی وہیں پہنچ گئے اور برابر مطالعہ میں مشغول رہے بادشاہ ان کو دیکھتا رہا مگر ان کو کچھ خبر نہ ہوئی جب مطالعہ سے فارغ ہوئے اور اپنے کو خاص خلوت گاہ شاہی میں دیکھا تو قرآن سے سمجھ گئے کہ میں شاہی محل کے اندر ہوں، اب یہ ڈرنے لگے بادشاہ نے تسلی دی کہ ڈرو نہیں مجھے تم سے محبت ہو گئی ہے اور اب میں چاہتا ہوں کہ تمہارے لئے کافی وظیفہ مقرر کر دوں تاکہ تم فراغ قلب کے ساتھ تحصیل علم میں مشغول رہو (طالب علم نے) کہا کہ حضور یہ تو جھگڑا ہے میں تنخواہ وغیرہ لینے کا پابند نہیں ہو سکتا کیونکہ آزادی میں خلل پڑتا ہے ہاں اگر آپ مجھے راحت دینا چاہتے ہیں تو کسی بنے سے کہہ دیجئے کہ مجھے تیل دیدیا کرے اور ماہانہ آپ کو حساب دکھلا کر تیل کے دام آپ سے لے لیا کرے، مجھ سے کچھ نہ مانگا کرے چنانچہ بادشاہ نے ان کے واسطے تیل کا انتظام کر دیا۔

(الرابطہ بحقہ حقیقت تصوف و تقویٰ ص ۵۷، تسہیل التعليم ص ۷۱، ۷۲)

کتابوں کے مطالعہ کا غلط طریقہ

یہ نہیں ہونا چاہئے کہ آج اس کی کتاب دیکھ لی کل اس کی اس سے بڑی خرابی پیدا ہوتی ہے، جس طرح دنیوی معاملات میں مصلحت کے لئے تعین کیا جاتا ہے اسی طرح دینی معاملات میں ہونا چاہئے (جس شخص کو معین کیا ہے) پہلے اسی شخص کو (وہ کتاب) دکھلا لو، اگر وہ اجازت دے تو دیکھو ورنہ مت دیکھو۔

محتاج امراء کی عادت ہوتی ہے کہ کھانا کھاتے ہیں تو پہلے حکیم سے پوچھ لیتے ہیں اگر وہ اجازت دیتا ہے تو کھاتے ہیں ورنہ نہیں، یا بعض محتاج مریضوں کی عادت ہے کہ اگر کوئی شخص ان کو کوئی دوا کھلانا چاہے تو کہتے ہیں کہ بجائے ہمارے فلاں طبیب سے اس دوا کی بابت کہو اگر وہ کہے گا تو استعمال کر لوں گا ورنہ نہیں ایسا ہی یہاں کرو۔

پھر ایک ادب اس شخص کا یہ ہے کہ ایسے شخص سے کسی رائے میں مناقشہ نہیں کرنا چاہئے، دیکھو طبیب سے علاج میں کوئی مناقشہ نہیں کرتا کیونکہ اگر جھگڑیں تو وہ علاج نہ کرے، نسخہ پھاڑ کر پھینک دے۔ (حقوق الزوجین ص ۳۲۹)

مطالعہ کے لئے کتابوں کا انتخاب کیسے شخص سے کرنا چاہئے

کسی ایک عالم متبع سنت کو اپنا مقتدا اور ہادی بنالے یہ نہیں کہ جس کو مولوی دیکھا بس اسی کو قبلہ و کعبہ بنا لیا، دیکھ بھال کر خوب سمجھ بوجھ کر ایک کو معین کر لیا جائے پھر جب معین ہو جائے تو ہر بات کو اسی سے پوچھو، اسی سے پوچھ کر کتابیں سنانے اور پڑھانے اور دیکھنے کے لئے منتخب کرو۔

خیال کیجئے کہ دنیاوی معاملات میں ہر شخص ایک معتمد کو تجویز کر لیتا ہے اور اس میں حکمت یہی ہے کہ ایک کے معین کر لینے میں انتخاب بھی اچھا ہوتا ہے اور اس معتمد (جس کا انتخاب کیا ہے) کو بھی تعلق و توجہ زیادہ ہو جاتی ہے، دیکھئے جس وکیل کے یہاں ہمیشہ مقدمات لے کر جاتے ہیں جیسی وہ عنایت کرے گا دوسرا نیا آدمی نہیں کر سکتا۔

اور اگر تعین کے لئے انتخاب کر دو یہ دیکھ لینا کہ وہ مولوی ایسا ہو کہ جس نے باقاعدہ پڑھا (یعنی باصلاحیت عالم) بھی ہو، شفیق بھی ہو، حریص و طماع (لا لچی) نہ ہو، متبع سنت ہو، ایسے شخص کو عالم سمجھیں، اس منتخب کرنے میں بڑے سلیقہ کی ضرورت ہے، پھر جب منتخب ہو جائے تو ہر بات میں اسی کی طرف رجوع کریں۔ (مواعظ حقوق الزوجین ص ۳۲۹)

ہر کتاب کا مطالعہ نہیں کرنا چاہئے

آج کل (لوگ) کثرت سے یہ غلطی کرتے ہیں کہ جو کتاب دین کے نام سے دیکھی یا سنی خواہ اس کا مضمون حق ہو یا باطل، خواہ اس کا مصنف ہندو ہو یا عیسائی یا دہری ہو یا مسلمان، پھر مسلمان بھی گو صاحب بدعت ہی ہو۔

غرض کچھ تفتیش نہیں (کرتے) اور اس کا مطالعہ شروع کر دیتے ہیں اس میں وہ مضامین بھی آگئے جو کسی مسئلہ سے متعلق اخبارات اور رسائل میں چھپتے رہتے ہیں (اسی طرح آج کل کے دیگر ذرائع ابلاغ مثلاً ٹی وی، انٹرنیٹ وغیرہ میں جو دینی مضامین اور احکام و مسائل نشر ہوتے ہیں وہ بھی اسی حکم میں ہیں کہ بغیر تحقیق و تفتیش کے ان پر اعتماد نہیں کیا جاسکتا) اس میں چند مضرتیں ہیں۔

بغیر تحقیق کے ہر کتاب کا مطالعہ کرنے کے نقصانات

بعض اوقات کم علمی کی وجہ سے یہ ہی امتیاز نہیں ہوتا کہ ان میں کون مضمون صحیح

ہے کون غلط ہے۔

(۱) کسی غلط بات کو صحیح سمجھ کر عقیدہ یا عمل میں خرابی کر بیٹھتے ہیں۔

(۲) بعض اوقات پہلے سے معلوم ہوتا ہے کہ یہ امر غلط ہے مگر بعض مصنفین

کا طرز بیان ایسا تلمیہس آمیز یا دل آویز ہوتا ہے کہ دیکھنے والا فی الفور اس سے متاثر ہو جاتا ہے، اور اس کے مقابلہ میں اپنے پہلے اعتقاد کو ضعیف اور بے وقعت خیال کر کے اُس کو غلط اور اس کو صحیح سمجھنے لگتا ہے۔

(۳) اور بعض دفعہ اس کو قبول نہیں کرتا مگر متزلزل اور مذہذب ہو کر یعنی شک

میں پڑ کر دل میں رکھتا ہے اور پریشان ہوتا ہے۔

(۴) اور کبھی دوسروں سے تحقیق کرنا چاہتا ہے مگر چونکہ اس میں کچھ غموض ہوتا ہے جس کے ادراک (اور سمجھنے) کے لئے اس کا علم اور ذہن کافی نہیں ہوتا اس لئے سمجھ میں نہیں آتا اور لایعنی سوال کر کے دوسروں کو پریشان کرتا ہے اور جواب دینے والوں کو عاجز سمجھ کر ان کے علم یا اخلاق میں تنگی کا حکم لگا کر ان سے بدگمان ہو جاتا ہے۔

(اصلاح انقلاب ص ۲۸)

شرعی دلیل

یہ ہی وجہ ہے کہ جناب رسول اللہ صلی اللہ علیہ وسلم نے حضرت عمر رضی اللہ عنہ جیسے راسخ العلم والعمل شخص کو۔۔۔۔۔ توراہ کے مطالعہ سے منع فرما دیا، باوجودیکہ فی نفسہ آسانی کتاب تھی گو اس میں تحریف بھی ہو گئی تھی، اور پھر مطالعہ بھی تنہا نہ تھا بلکہ خود حضور پر نور صلی اللہ علیہ وسلم کو سنار ہے تھے اور اس میں محرف حصہ کا متعین ہو جانا ظاہر تھا اس کے بعد کسی فساد کے ترتب کا احتمال نہ تھا اس کے باوجود پھر بھی اس مصلحت سے کہ آئندہ کو یہ عمل مفاسد کا دروازہ کھل جانے کا سبب نہ بن جائے کس سختی سے منع فرمایا، اور کیسی ناخوشی ظاہر فرمائی جیسا کہ دارمی کی حدیث میں مذکور ہے۔ (اصلاح انقلاب ص ۲۹)

رہبر کے مشورہ کے بغیر ہر نئی کتاب یا مخالفین کی

کتابیں نہ دیکھنا چاہئے

میں خیر خواہی کے ساتھ عرض کرتا ہوں کہ نئی کتابیں نہ دیکھا کیجئے خواہ مخواہ کوئی شبہ دل میں بیٹھ جائے گا جس کا حل آپ سے نہ ہو سکے گا تو کیا نتیجہ ہوگا، لوگ اس کو معمولی بات سمجھتے ہیں اور کہتے ہیں کہ ہم پکے خیال کے آدمی ہیں ہمارے اوپر کیا اثر ہو سکتا ہے مگر اس قصہ میں ان کو غور کرنا چاہئے کہ حضرت عمر رضی اللہ عنہ کو تو ریت اچھی

معلوم ہوئی اور لا کر حضور صلی اللہ علیہ وسلم کے سامنے پڑھنے لگے، بتائیے اس میں کیا خرابی تھی، حضرت عمر جیسے کامل الایمان جن کی شان میں وارد ہے (الشَّيْطَانُ يَفْسُرُ مِنْ ظِلِّ عُمَرَ) کہ شیطان حضرت عمر کے سایہ سے بھاگ جاتا ہے۔

ان کے اوپر شیطان کے اثر ہونے کے کیا معنی، جس مجلس میں وہ موجود ہوں وہاں شیطان بھی نہیں ٹھہرتا، اور توریت جیسی آسمانی کتاب تھی اور حضور صلی اللہ علیہ وسلم کے سامنے پڑھی گئی کہ اگر مضمون کی خرابی بھی ہو جائے تو اس کی حضور اصلاح فرما دیتے، مگر حضور صلی اللہ علیہ وسلم کو سخت ناگوار ہوا، حضرت عمر کو جب حضرت ابو بکر نے آگاہ کیا کہ دیکھتے نہیں حضور کے چہرہ مبارک پر کیا اثر ہے تو حضرت عمر کانپ گئے اور بہت توبہ و استغفار کی اور معافی مانگی، حضور صلی اللہ علیہ وسلم نے فرمایا کہ میں تمہارے پاس ایک سہل پتی اور صاف ملت لایا ہوں، اگر موسیٰ بھی زندہ ہوتے تو سوائے اس کے کہ میری اتباع کرتے کچھ نہ ہوتا، یعنی پھر کیا ضروری ہے کہ اس کتاب کو دیکھو جس میں تحریف ہو چکی ہے، توریت میں آمیزش تھی تحریف کی، جب اس کے دیکھنے سے منع کیا گیا تو جو کتابیں صرف الحاد و زندقہ کی ہوں ان کا حکم ظاہر ہے، اور جب حضرت عمر کو منع فرمایا گیا تو ہم کیا ہیں اور نہ معلوم کیوں دیکھتے ہیں لوگ، اپنے یہاں تو اتنے علوم ہیں کہ عمر بھر بھی ان کے دیکھنے سے فرصت نہ ملے، اپنی کتابوں کو دیکھئے۔

(حسن العزیر ص ۲۲۹ ج ۴)

اہل باطل کی مفید کتابیں دیکھنے سے بھی ضرر ہوتا ہے

اہل باطل کی تصانیف جو بظاہر مفید ہوں (ان میں بھی) باطل کی جھلک ہوتی ہے اور اہل حق اس کا پردہ فاش کر دیتے ہیں، اسی لئے باطل کی مفید تصانیف کا دیکھنا بھی مضر ہے۔

(حسن العزیر ص ۱۸۸ ج ۴)

فرمایا عجیب تجربہ کی بات ہے کہ بددین آدمی اگر کسی اور کی بات نقل بھی کرے مثلاً بددین شخص نحو کی کوئی کتاب لکھے گو اس میں کوئی مسئلہ بددینی کا نہیں ہے مگر اس کے دیکھنے سے بھی بددینی کا اثر دل میں ہوگا۔ (حسن العزیر ص ۲۲۵ ج ۲)

دوسرے مذاہب یا تقابلی مطالعہ کرنے کی شرط

فرمایا عام لوگ (سب طرح کی) کتابیں دیکھنے لگتے ہیں کتابیں دیکھنے کے لئے جامع شخص ہونا چاہئے (بہت سے لوگ) نازک کتابیں دیکھنے لگتے ہیں اپنا ایمان خراب کر لیتے ہیں۔ (حسن العزیر ص ۲۷۶ ج ۲)

آج کل اسکولوں اور بہت سے مدارس میں تقابلی مطالعہ اور تقابل کے مضمون کو بڑی اہمیت دی جاتی ہے، اس کے متعلق ارشاد فرمایا کہ جو شخص اپنے مذہب کی پوری معلومات نہ رکھتا ہو اس کے لئے غیر مذہبوں کی کتابوں کا مطالعہ بہت خطرناک ہے۔

(مجالس حکیم الامت ص ۱۴۱)

اہل باطل کے اقوال و افعال اور حالات میں گفتگو یا اس پر مشتمل کتابوں کا مطالعہ قلب کے لئے سخت مضر ہے، مناظرہ کی ضرورت سے کبھی کبھی اگر دیکھنا پڑے تو ضرورت سے تجاوز نہ ہونا چاہئے۔ (مجالس حکیم الامت ص ۱۹۱)

باطل مسلک کی کتابیں ہرگز نہ دیکھنا چاہئے

غیر علماء کی کتابیں ان کی نظروں سے گزرنا بھی جرم ہے جیسا کہ کوئی شخص باغیانہ کتابیں اپنے گھر میں رکھے، ظاہر ہے کہ قانون سلطنت کی رو سے یہ بڑا جرم ہے، اور حکومت ایسے شخص کو سزا دے گی۔

علماء پر جو تعصب کا الزام لگاتے ہو تو یہ بھی سوچو کہ اس قانون میں علماء کی ذاتی

کیا غرض ہے، ظاہر ہے کہ ان کی اس میں کچھ غرض نہیں، بلکہ غرض تو عوام کی موافقت میں ہے، طیبیہ اگر تلخ دوا دے تو بتلاؤ اس میں اس کی کیا مصلحت ہے؟ یقیناً کچھ نہیں بلکہ سراسر مریض کی مصلحت ہے پس جو علماء ایسی باتوں سے منع کرتے ہیں جن میں لوگوں کو مزہ آتا ہے، سمجھ لو کہ وہ محض خیر خواہی سے منع کرتے ہیں کیونکہ وہ ان باتوں میں زہریلا اثر مشاہدہ کرتے ہیں۔

عوام کو علماء کے مشورہ کے بغیر کتابیں نہ دیکھنا چاہئے

واللہ اہل باطل کی کتابوں کا اثر بعض علماء پر بھی ہو جاتا ہے تو عوام کی ان کے مطالعہ سے کیا حالت ہوگی، لہذا عوام کو کوئی کتاب علماء کے مشورہ کے بغیر ہرگز نہ دیکھنا چاہئے، اور اگر کوئی کہے کہ میں رد کے لئے دیکھتا ہوں یہ بھی مناسب نہیں کیونکہ یہ کام علماء کا ہے تمہارا کام نہیں، اور اس میں آپ کی توہین نہیں۔

(التبلیغ وعظ الفاظ القرآن ص ۵۹)

مطالعہ صرف محققین کی کتابوں کا کرنا چاہئے

جو محققین کی تصنیف ہیں ان کو مطالعہ میں رکھئے، ہر زید و عمرو و بکر کی تصنیف کا مطالعہ نہ کیجئے، کیونکہ آج کل آزادی کا زمانہ ہے، ہر شخص کا جو جی چاہتا ہے لکھ مارتا ہے آج کل ایسے ایسے شخص بھی ہیں کہ میں نے ایک رسالہ میں یہ مضمون لکھا ہوا دیکھا کہ سو حرام نہیں ہے مسلمانوں کو سود کے ذریعہ ترقی کرنا چاہئے، اور قرآن میں جو ر بوا آیا ہے وہ ربا بضم الراء، ربودن سے، مطلب یہ ہے کہ خدا نے غضب کو حرام کیا ہے، آج کل ایسی بھی تحقیقات ہیں اور ایسے بھی محقق ہیں اور یوں ہی اسلام کے پرتوڑے جائیں گے تو پھر اسلام کی خیر نہیں۔

بعض لوگ کہا کرتے ہیں کہ ہر کتاب کے دیکھنے میں کیا حرج ہے اگر ہم اپنے مسلک میں جمے رہیں تو کسی کتاب کے دیکھنے میں کیا مضائقہ ہے، سو بات یہ ہے کہ میں ہر شخص کی تصنیف کے مطالعہ سے نہیں روکتا اگر اس کا برا اثر نہ دیکھتا، مگر جب میں لوگوں کو متاثر ہوتا ہوا دیکھتا ہوں، تو منع کرتا ہوں پس آپ کی خیر اسی میں ہے کہ صرف محققین کے رسالے دیکھئے اور نئے نئے خود رو مصنفوں کے رسالے ہرگز نہ دیکھئے۔

(التلخیص اسباب الفتنہ ص ۱۳۶ ج ۱۰)

جس کتاب میں انبیاء صحابہ کی توہین ہو اس کے

پڑھنے سے قلب میں تاریکی پیدا ہوتی ہے

ایک صاحب ایک نئی لکھی ہوئی کتاب لائے اس کتاب میں انہوں نے (مصنف صاحب نے) انبیاء کے بارے میں بڑی گستاخیاں کی ہیں۔

فرمایا بند کیجئے، اس کے دیکھنے اور سننے سے قلب میں تاریکی پیدا ہوتی ہے جس کی جڑ ہی خراب ہو تو شاخوں کو لے کر کیا کرے، اس میں انبیاء پر حملہ کیا ہے جب ایسے مضامین ہوں تو ظاہری خوبصورتی اور عمدگی کو لے کر کیا کرے۔

(حسن العزیز ص ۹۱ ج ۳)

اہل حق کی کتابوں میں نور اور اہل باطل کی کتابوں

میں ظلمت ہوتی ہے

یہ مشاہدہ ہے کہ اہل اللہ کے کلام میں نور ہوتا ہے اور ملحدوں کے کلام میں ظلمت ہوتی ہے، گو بزرگوں کی عبارت سادی ہوتی ہے، ان میں عبارت آرائی نہیں ہوتی مگر ان

کے مطالعہ سے قلب میں نور پیدا ہوتا ہے۔

اور جو لوگ تتبع شریعت نہیں ان کی کتابوں کی عبارت گو کیسی ہی شستہ ہو مگر باطن میں اس سے ظلمت پیدا ہوتی ہے، گوان میں تمام باتیں دین ہی کی ہوں مگر الفاظ چونکہ ان کے اپنے ہی ہیں اس لئے وہ ظلمت سے خالی نہیں ہوتے، جس کے دل میں کچھ بھی ادراک ہے وہ اس فرق کو ضرور محسوس کرے گا۔

(حقوق الزوجین ص ۱۲۰ وعظ الکمال فی الدین للنساء)

عشقیہ کتابیں اور فاسد مضامین و پروگرام اور ناولوں کے دیکھنے کا نقصان

بعض لوگ عورتوں کو ناول اور فحش قصوں کی کتابیں پڑھاتے ہیں یا پڑھنے کی اجازت دیتے ہیں اس سے جس قدر فتنہ برپا ہوتا ہے حیا داروں پر مخنی نہیں۔

(التبلیغ ص ۱۳۲ ج ۱۳)

عورتوں کو اگر تعلیم دی جائے تو سب سے پہلے ناولوں اور خراب قصوں کا داخلہ اپنے گھر میں بند کرو، ان ناولوں کی بدولت شریف گھرانوں میں بڑے بڑے قصے ہو چکے ہیں۔

اب تو غضب یہ ہے کہ عورتیں ناول پڑھتی ہیں، جس سے اخلاق بہت ہی خراب ہو جاتے ہیں (اور آج کل اس سے بڑھ کر ٹی وی وغیرہ کا قصہ ہے) ان ناولوں کی بدولت شرفاء کے گھروں میں بھی بڑے بڑے شرمناک واقعات ہو چکے ہیں، مگر اب بھی ان کی آنکھیں نہیں کھلتیں میں کہتا ہوں کہ ان ناولوں سے تو وہ پرانی کتابیں قصہ گل بکاولی و چہار درویش (وغیرہ کتابیں جن میں فرضی قصے کہانیاں ہیں وہ) غنیمت ہیں اگرچہ میں ان کے دیکھنے سے بھی سختی سے منع کرتا ہوں، مگر واللہ ان ناولوں سے وہ ہزار درجہ بہتر

ہیں۔ ان کے برابر وہ اخلاق کو خراب نہیں کرتیں، قصے گوان میں بھی خرافات (اور گھڑھے ہوئے) ہیں مگر اختلاط کی تدبیریں اور وصول الی المقصود (یعنی غلط کام تک پہنچنے) کے حیلے ان میں ایسے ہیں جو نہایت دشوار ہیں، مثلاً شاہزادہ کا گل بکاؤلی کے باغ میں پہنچنا کیسے ہوا کہ راستہ میں ایک دیو ملا اس کو اس نے ماموں بنایا، اس کو رحم آیا اور اس نے باغ میں پہنچا دیا اسی طرح اور بھی تمام صورتیں ہیں جو انسان کے قبضہ کی نہیں خدا ہی چاہے تو ان طریقوں سے مقصود میسر آ سکتا ہے اور ان کبخت ناولوں (اور آج کل ٹی وی وغیرہ نشر ہونے والے پروگراموں) میں تو ایسی سہل ترکیبیں لکھی ہیں جن سے ہر شخص کام لے سکتا ہے، مثلاً یہ کہ عاشق نے کسی جلاہن یا کسی نائن کو لالچ دیا کہ میں تجھ کو اتنے روپے دوں گا تو فلاں لڑکی سے مجھے ملا دے اب یہ ترکیب ایسی آسان ہے کہ جس کے پاس روپیہ ہو وہ اس سے بآسانی کام نکال سکتا ہے کیونکہ ایسی عورتیں بہت جلد لالچ میں آ جاتی ہیں نہ ان میں دین ہے نہ حیا نہ کسی کی آبرو کا ان کو خیال، ان کے ذریعہ سے گھروں میں کچھ سے کچھ واقعات ہو جانا بڑی بات نہیں، اس لئے میں ان ناولوں کو گل بکاؤلی وغیرہ سے بھی بدتر جانتا ہوں۔

خدا کے واسطے اپنی عورتوں کو ان ناپاک کتابوں سے (اور ایسے پروگراموں سے) بچاؤ اور ناول کو ہرگز اپنے گھر میں نہ گھسنے دو، اگر کہیں نظر بھی پڑے تو فوراً جلا دو، یہ نہایت سخت مضر ہے، اس سے بعض دفعہ عورتوں کی آبرو برباد ہو جاتی ہے۔

(الکمال فی الدین للنساء ما حقہ حقوق الزوجین ص ۱۰۱ و ۱۰۲)

فصل ۱۱

زبان کا مسئلہ

ہر زبان اللہ تعالیٰ کی نعمت ہے

انگریزی ایسے ہی ہندی منجملہ لغات یعنی زبانوں کے ایک زبان ہے اور زبان فی نفسہ کوئی قبیح نہیں بلکہ نعم خداوندی سے ایک نعمت ہے، کما قال تعالیٰ:

وَمِنْ آيَاتِهِ خَلْقَ السَّمَوَاتِ وَالْأَرْضِ وَاخْتِلَافَ اللِّسَانِ وَاللَّوَانِ كُمْ
إِنَّ فِي ذَلِكَ لَآيَاتٍ لِّلْعَالَمِينَ الْآيَةَ۔
(پ ۲۱ سورہ روم)

ترجمہ: اور اسی کی نشانیوں میں سے آسمان و زمین کا بنانا ہے اور تمہارے لب و لہجہ اور رنگوں کا الگ الگ ہونا ہے، اس میں دانش مندوں کے لئے نشانیاں ہیں۔
لب و لہجہ سے مراد یا لغات (یعنی مختلف زبانیں) ہوں یا آواز و طرز گفتگو۔

(بیان القرآن)

اور خود رسول اللہ صلی اللہ علیہ وسلم نے فارسی میں جو کہ آپ کے زمانہ میں آتش پرستوں کی زبان تھی تکلم فرمایا، ابو ہریرہ رضی اللہ عنہ سے پوچھا شکمت درد الیٰ اخر الحدیث. (رواہ ابن ماجہ) (جمع الفوائد ص ۵۵ ج ۶ حدیث نمبر ۶۲۳)

البتہ کبھی بعض عوارض کی وجہ سے قبیح لغیرہ ہو جاتی ہے پس اگر وہ عوارض نہ ہوں صرف کسی مصلحت دینی مثل رد نصاریٰ، ہنود یا دنیوی مثل کسب معاش وغیرہ کے لئے سیکھے تو جائز ہے، رسول اللہ صلی اللہ علیہ وسلم نے زید بن ثابتؓ کو لغت و خط سریانی کہ اس زمانہ میں یہود کا لغت اور خط تھا، یہود سے مراسلت و مکاتبت کی غرض سے سیکھنے کے

لئے فرمایا تھا، چنانچہ وہ آدھے مہینے سے کم میں سیکھ کر لکھنے پڑھنے لگے۔

وعن زید بن ثابت رضی اللہ عنہ قال أمرنی رسول اللہ صلی اللہ علیہ وسلم أن اتعلم السریانیة وفی رواہ اندہ امرنی أن اتعلم کتاب یهود وقال إنی ما آمن یهود علی کتاب قال زید بن ثابت فما مرّ بی نصف شهر حتی تعلمت فكان إذا کتب الی یهود کتبت وإذا کتبوا الیہ قرأت له کتابهم (رواه الترمذی)

اگر وہ عوارض ہوں تو اس وقت اجتناب واجب ہے رسول اللہ صلی اللہ علیہ وسلم کا حضرت عمر رضی اللہ عنہ کو تورات شریف پڑھنے سے منع فرمانا صحاح میں مذکور ہے کہ احتمال مفاسد کثیرہ کا تھا، سواگر کوئی ایسا شخص جو اپنی ضروریات دینیہ عقائد و مسائل سے واقف ہو اور ظن غالب ہو کہ یہ شخص بوجہ صحبت کفار و فجار کے ان کے خیالات یا رسوم یا وضع کی طرف مائل اور اپنے دین سے مست عقیدہ نہ ہوگا حلال کسب معاش وغیرہ کے واسطے انگریزی یا ہندی پڑھے جائز ہے اور جو ہنوز اپنے مذہب سے واقف نہیں خصوصاً جب کہ کم ہو اور غالب ہے کہ ایسے لوگوں کی مصاحبت سے ان کی طرف میلان و رجحان اور اپنے مذاہب سے ضعف اعتقاد پیدا ہوگا ایسے شخص کے لئے البتہ ممنوع و مصداق ویتعلمون ما یضرهم ولا ینفعهم الآیہ کا ہے۔

(امداد الفتاویٰ ص ۱۸۵ ج ۶)

دینی ضرورت سے دوسری زبانوں ہندی انگریزی سنسکرت وغیرہ

سیکھنے کی ضرورت و اہمیت

فقہی مسئلہ ہے مقدمۃ الواجب واجب (واجب کا مقدمہ اور ذریعہ بھی

واجب ہوتا ہے) تو اس وقت جن چیزوں کا تبلیغ کے لئے موقوف علیہ ہونا ثابت ہو جائے..... مثلاً وہ امور جن کو اہل بصیرت بتلا دیں کہ تبلیغ کے لئے ان کی بھی ضرورت ہے، تو ان کا اتباع کر کے ان مقدمات کو بھی جمع کریں بشرطیکہ حدود سے باہر نہ ہو۔

چنانچہ پہلے خط کے ذریعہ سے معلوم ہوا تھا اور اب یہاں آ کر دیکھ کر معلوم ہوا کہ یہاں مدرسہ میں سنسکرت کی تعلیم دی جا رہی ہے تو ہر چند کہ سنسکرت کا سیکھنا و جوہ کے درجہ میں نہیں مگر تبلیغ غیر مسلم اہل ہنود کے لئے بے حد مفید ہے، اس سے معاندین اسلام کے مذہب پر کما حقہ اطلاع ہوگی اور انہیں کی کتب سے ان کا جواب دیا جائے گا تو بڑا کارگر ہوگا، خصم ہی کے مسلمات سے جواب دینا بڑا فائدہ مند ہوتا ہے اس سے وہ ساکت اور دنگ ہو جاتا ہے۔

اور تبلیغ کا ایک درجہ یہ بھی ہے جس سے خصم بالکل ہی چپ ہو جاتا ہے اور سب سے بڑی بات یہ کہ اس سے مجمع کے اوپر اثر زیادہ پڑتا ہے، ان کے نزدیک تو جس نے ساکت کر دیا بس وہی جیتا، وہ تو مسکت ہونے کے وصف کو دیکھتے ہیں، دلیل کی حقیقت کو نہیں دیکھتے، تو بر بنائے مقدمۃ الواجب و واجب یہ (سنسکرت سیکھنا) بھی واجب ہو سکتا ہے، اور اگر واجب نہیں تو آپ کے نزدیک استحباب ہی کے درجہ میں سہی مگر مفید تو ہے، اور یہ عذر کرنا کہ سبق کا حرج ہوتا ہے (فضول ہے) اجمی سبق کے وقت میں اس کا شغل نہ کیجئے بلکہ فضول گوئی میں جو وقت صرف ہوتا ہے اس میں اس کام کو کیجئے۔

(آداب تبلیغ ص ۱۲۰)

ضرورت کے وقت دوسری زبان اختیار کرنا

سوال: آج کل آریہ مذہب والوں کا زور و شور ہے، قرآن و حدیث پر طرح طرح کے اعتراض کرتے ہیں مسلمانوں کو بہکاتے ہیں، علماء اگرچہ تحقیقی جوابات دیتے

ہیں، لیکن اس زمانہ میں الزامی جواب زیادہ نافع اور مسکت اور با وقعت ہوتا ہے اور الزامی جواب ممکن نہیں تا وقتیکہ ان کے مذہب سے پوری واقفیت نہ ہو، اور ان کے مذہب کی کتابیں وید وغیرہ سنسکرت زبان میں ہیں، اس لئے اس ضرورت سے اگر سنسکرت زبان سیکھی جائے تو جائز ہے یا نہیں؟

الجواب: اس کی تعلیم و تعلم کافی نفسہ جائز ہونا تو مانع جواز کے نہ ہونے کی وجہ سے ظاہر ہے اور قاعدہ مقررہ ہے کہ جو امر جائز کسی امر مستحسن یا واجب کا مقدمہ و موقوف علیہ ہو وہ بھی مستحسن یا واجب ہوتا ہے، اور سوال میں ذکر کی ہوئی مصلحت کے اتحسان یا ضرورت میں کوئی کلام و نفاذ نہیں لہذا اس زبان کی تحصیل ایسی حالت میں بلاشبہ مستحسن یا ضروری علی الکفایت ہے اسی بناء پر ہمارے علماء مشکامین نے یونانی فلسفہ کو حاصل کیا اور علم کلام بطرز معتقول مدون فرمایا۔

و یویدہ مارواہ مسلم عن حذیفہ رضی اللہ عنہ قال قال کان الناس یسألون رسول اللہ صلی اللہ علیہ وسلم عن الخیر و کنت أسئلہ عن الشر مخافة أن یدر کئی قلت: و إدراک الشر للمسلمین کادراکہ لنفسہ۔
(امداد الفتاویٰ ص ۳ ج ۳)

کفار کی تبلیغ کے لئے اگر ان اقوام (کفار) کی زبان بھی سیکھ لے تو بشرط خلوص نیت عین طاعت ہے جیسے اس وقت کوئی انگریزی وغیرہ اسی غرض سے حاصل کرنا چاہے۔ اہل باطل پر رد و قدح یا مناظرہ کے لئے اگر اہل باطل کے علوم و فنون حاصل کرنا ضروری ہوں تو وہ بھی طاعت ہے جیسے اس وقت سائنس وغیرہ سیکھنا۔

(اصلاح انقلاب ص ۲۶، اشرف السوانح ۲۲۲ ج ۳)

ہماری اصلی اور پدری زبان عربی اور مادری زبان اردو ہے ہندوستان میں اردو کیسے آگئی؟

عربی ہماری مذہبی زبان ہے اور اس اعتبار سے اصلی زبان وہی ہے اور اردو تو بہت تھوڑے دنوں سے ہماری زبان ہوئی ہے ورنہ ہماری اصلی اور پدری زبان عربی ہی ہے، کیونکہ ہمارے آباء و اجداد عرب ہی سے آئے ہیں اور ہندوستان میں بودو باش اختیار کر لی ہے۔

ہندوستان میں ہمارے بزرگ اکثر جریدۃ سے تشریف لائے ہیں اور یہیں بودو باش اختیار کر کے یہیں کی نو مسلم عورتوں سے نکاح کئے ہیں اس لئے اولاد پر زیادہ اثر ماں کی زبان کا پڑا، اور اسی سے یہ نئی زبان پیدا ہو گئی، اسی مادری اثر کی بدولت ہندوستان میں عربی بھی نہ چل سکی کیونکہ ابا جان تو عربی بولتے ہوں گے اور اماں جان ہندی، اور بچہ زیادہ تر ماں ہی کے پاس رہتا ہے اس لئے کچھ عربی اور کچھ ہندی مل کر ایک مجموعہ ہو گیا اور اگر گھر میں عربی ہوتی اور باہر لوگوں سے ہندی سنتے تو دونوں زبانیں باقی رہتیں چنانچہ ہم بنگالیوں اور انگریزوں کو دیکھتے ہیں کہ وہ اپنی زبان بھی بولتے ہیں اور اردو بھی بولتے ہیں، وجہ یہی ہے کہ ان کے گھروں میں وہی بنگلہ اور انگریزی بولی جاتی ہے، ہمارے بزرگوں نے چونکہ اس کا اہتمام نہیں کیا یا نہ ہو سکا اس لئے ہماری زبان مرکب ہو گئی۔

غرض ماں کی ہندویت نے زبان کی عربیت کو ضائع کیا اور اصلی زبان برباد ہو گئی، اور اگر کوئی کہے کہ ہم تو مادری زبان کو اصل سمجھتے ہیں تو میں کہوں گا کہ جب حسب نسب باپ سے ہے تو کیوں باپ کی زبان کو اپنی اصلی زبان نہ کہا جائے، ہماری اصلی زبان عربی ہے۔

اردو زبان کی فضیلت

جس طرح فارسی زبان کے لئے عربی زبان کے ساتھ مناسبت ہونے کی وجہ سے فضیلت حاصل ہے، اور چونکہ اس فضیلت کا اثر احکام دینیہ میں بھی ظاہر ہو چکا ہے اس لئے وہ فضیلت دینیہ ہے، اسی طرح بلاشبہ اردو کو بھی عربی اور فارسی کے ساتھ قوی مناسبت ہونے سے فضیلت دینیہ حاصل ہے، بلکہ فارسی کو تو عربی سے صرف مشابہت ہی کی مناسبت ہے اور اردو کو فارسی اور عربی سے جزئیت کی مناسبت ہے، جیسا کہ ظاہر ہے کہ اردو میں کثرت سے فارسی اور عربی کے الفاظ مفردہ استعمال ہوتے ہیں، بلکہ بہت سے جملے تو ایسے ہوتے ہیں کہ روابط (یعنی) ”کا“ ”کی“ اور ”ہے“ اور ”نہیں“ کے سوا پورا مادہ فارسی اور عربی ہی کا ہوتا ہے۔

دوسری فضیلت اس میں یہ ہے کہ علوم دینیہ کا اس زبان میں غیر محدود و غیر محصور ذخیرہ ہے جس کو علماء و مشائخ نے صدیوں کی مشقت اور اہتمام سے جمع فرمایا، خدا نخواستہ اگر یہ زبان ضائع ہوگئی تو تمام ذخیرہ ضائع ہو جائے گا، بالخصوص عوام مسلمین کے لئے تو علم دین کا کوئی ذریعہ ہی نہ رہے گا، کیونکہ ان کا استفادہ عربی نہ جاننے کی وجہ سے اسی (اردو) پر موقوف ہے، کیا کوئی مسلمان اس کو گوارا کر سکتا ہے۔

تیسری فضیلت اس (اردو) کا سلیس اور آسان ہونا ہے اسی تیسیر (آسانی) کو آیات قرآنیہ میں موضع امتنان (احسان) میں ارشاد فرمایا گیا ہے، كما قال تعالى
فَاتَّمَايَسْرُنَاہٗ بِلسَانِكَ وَأَشْبَاهُهَا، (البدائع ص ۵۱ مقالات حضرت تھانویؒ)

اردو بھی خدا کی زبان ہے اس کو پڑھنے سے بھی ثواب ملے گا

لوگ عربی کو تو خدا کی زبان سمجھتے ہیں اور اردو فارسی کو بندوں کی زبان، اور اس غلطی کا منشاء زیادہ تر علماء کی کوتاہی ہے، انہوں نے کبھی صاف صاف یہ نہیں کہا کہ اردو

میں علم دین پڑھ لینے سے بھی وہ فضائل حاصل ہو سکتے ہیں جو احادیث و قرآن میں علم کے لئے وارد ہیں، حالانکہ قرآن و حدیث میں (علم دین سیکھنے کے تعلق سے) کہیں عربی کی تخصیص نہیں۔
(التبلیغ و عظیم التعمیم ص ۶۱۳)

اردو زبان کی شرعی حیثیت و اہمیت

اس بات کا انکار نہیں کیا جاسکتا کہ ہمارے ملک ہند میں عربی کے بعد علوم و دینیہ کا ذخیرہ جس قدر فارسی اور اردو میں ہے کسی اور زبان میں نہیں، خصوصاً انگریزی (وغیرہ) میں تو ہے ہی نہیں، اس اعتبار سے فارسی اور اردو کو (اور اب تو صرف اردو کو، کیونکہ فارسی اب متروک ہو گئی، مرتب) دوسری زیر بحث زبانوں پر شرعی طور پر فوقیت حاصل ہوگی، اور چونکہ علوم و دینیہ مطلوب ہیں اور مطلوب کا مقدمہ (و ذریعہ بھی) مطلوب ہوتا ہے اس لئے اردو فارسی میں مناسبت پیدا کرنا شرعاً مطلوب ہوگا۔

(نیز) مسلمانوں کو اپنی قومیت قائم رکھنے کے لئے اس امر کی ضرورت ہے کہ وہ انگریزی تعلیم کے ساتھ مذہبی تعلیم سے بھی بہرہ اندوز ہوں، اگر وہ مذہبی تعلیم سے بالکل بے بہرہ رہیں گے تو ان کی قومیت کا شیرازہ ہرگز قائم نہیں رہ سکتا، اور یہ امر محتاج بیان نہیں کہ مسلمانوں کی مذہبی تعلیم سوائے اردو زبان کے ہندوستان کے کسی دوسری مروجہ زبان میں نہیں ہو سکتی۔
(امداد الفتاویٰ ص ۵۰۵، ۵۰۷ ج ۳ سوال نمبر ۵۷۰)

اردو کی حفاظت واجب ہے

اس وقت اردو کی حفاظت دین کی حفاظت ہے، اس بناء پر یہ حفاظت حسب استطاعت طاعت اور واجب ہوگی اور باوجود قدرت کے اس میں غفلت اور سستی کرنا معصیت اور موجب مواخذہ آخرت ہوگا، واللہ اعلم۔
(البدائع ص ۱۵)

بجائے درود و سلام کے ”صلعم“ لکھنا کافی نہیں معلوم ہوتا

فرمایا کہ حضور صلی اللہ علیہ وسلم کے نام مبارک کے ساتھ درود شریف پڑھنا واجب ہے، اگر کسی نے صرف لفظ ”صلعم“ قلم سے لکھ دیا زبان سے درود و سلام نہیں پڑھا تو میرا گمان یہ ہے کہ واجب ادا نہیں ہوگا۔

مجلس میں چند علماء بھی تھے انہوں نے اس سے اختلاف کیا اور عرض کیا کہ آج کل لفظ ”صلعم“ پورے درود پر دلالت تامہ کرنے لگا ہے اس لئے کافی معلوم ہوتا ہے، حضرت نے فرمایا کہ میرا اس میں شرح صدر نہیں ہوا، اور اصل بات تو یہ ہے کہ حضور صلی اللہ علیہ وسلم جیسے محسن مخلوق کے معاملہ میں اختصار کی کوشش اور کاوش ہی کچھ سمجھ میں نہیں آتی، اگر آپ صلی اللہ علیہ وسلم ہمارے معاملہ میں اختصارات سے کام لینے لگیں تو ہم کہاں جائیں۔

احقر جامع (حضرت مولانا مفتی محمد شفیع صاحب) عرض کرتا ہے کہ جہاں تک ضرورت کا تعلق ہے سب سے زیادہ ضرورت اختصار کی حضرات محدثین کو تھی جن کی ہر سطر میں تقریباً حضور صلی اللہ علیہ وسلم کا نام مبارک آتا ہے مگر آپ ائمہ حدیث کی کتابوں کا مشاہدہ فرمائیں کہ انہوں نے ہر جگہ نام مبارک کے ساتھ پورا درود و سلام لکھا ہے اختصار کرنا پسند نہیں کیا۔ (مجلس حکیم الامت ص ۲۳۱ مطبوعہ دہلی)

نسبتی نام

فرمایا آج کل نسبتوں کا بہت رواج ہو گیا ہے جیسے فاروقی چشتی وغیرہ مجھے تو برا معلوم ہوتا ہے چاہے تفاخر کی نیت نہ ہو مگر صورت تو ضرور ہے۔

(افصل الموصل ص ۱۹۷)

”شیر پنجاب“ اور ”بلبل ہند“ جیسے القاب

آج کل کا زمانہ عجیب طرح کا ہے کہ لوگ ہندوستان اور پنجاب کے جانور بننا چاہتے ہیں، کوئی ”شیر پنجاب“ بنتا ہے کوئی ”طوطی ہند“ کوئی ”بلبل ہند“ لوگ انسان سے جانور بننا چاہتے ہیں، خدا خیر کرے آج تو شیر اور بلبل بنے ہیں کل کوئی ”گاؤ ہند“ اور ”خر ہند“ بھی بننے لگے گا کیا واہیات ہے، خدا نے تم کو انسان بنایا ہے تم چرند پرند کیوں بنتے ہو۔ (التبلیغ ص ۵۷ ج ۷)

اشرفی، رشیدی وغیرہ لکھنا

ایک مرض یہ ہے کہ ہماری جماعت کے لوگ اپنے نام کے ساتھ رشیدی، قاسمی، خلیلی، محمودی، لکھنے لگے اور بعضے کوڑی ہو کر اپنے کو اشرفی لکھتے ہیں اس میں شائبہ شرک تو نہیں مگر حجب اور پارٹی بندی ہے، اور حنفی اور شافعی لکھنے میں جو حکمت ہے وہ یہاں نہیں ہو سکتی کیونکہ وہاں اہل ذبیح سے احترام مقصود ہے یہاں کس سے احترام مقصود ہے؟ کیا اس جماعت سے بھی تمہارے نزدیک صاحب ذبیح ہیں جس سے امتیاز کا قصد کیا جاتا ہے۔

اور افسوس کے ساتھ کہتا ہوں کہ ہماری جماعت کے اندر بھی ایک شائبہ شرک کا آچلا ہے کہ خطوط میں ”بامداد اللہ“ اور ”ہوالرشید“ لکھتے ہیں، اگر اس سے حاجی امداد اللہ صاحب اور حضرت مولانا گنگوہی کے نام سے استعانت و تمین (برکت) مقصود نہیں تو اس کی کیا وجہ ہے کہ بعون اللہ اور ہواللہ کو چھوڑ کر امداد اور رشید کا لفظ اختیار کیا گیا، کیا خدا کا نام رشیدی رہ گیا اور بھی تو بہت سے اسماء ہیں مگر ان میں پیر کے نام کے طرف اشارہ کیوں ہوتا ہے، بس یہی شائبہ شرک ہے گو شرک نہ ہو۔

(جمال الجلیل، محققہ جزا و سراء ص ۳۳)

ماہنامہ البلاغ کا تبصرہ

جلد ۲۹ شماره ۱۳۶۵ء مطابق جنوری ۱۹۹۵ء

زیر اداوت: حضرت مولانا محمد تقی عثمانی صاحب مدظلہ، دارالعلوم کراچی پاکستان

حکیم الامت حضرت تھانوی رحمۃ اللہ علیہ نے اپنے بعد دین کے مختلف شعبوں سے متعلق اس قدر مفصل اور جامع تصانیف، مواعظ اور ملفوظات چھوڑے ہیں کہ جس کی مثال پچھلے دور میں کم ہی نظر آتی ہے، اگر کوئی شخص ذرا سی توجہ کے ساتھ ان کا مطالعہ کرے تو دین اسلام کی ساری تفصیلات اس کے سامنے آ جاتی ہیں، دین کا کوئی گوشہ نظروں سے اوجھل نہیں رہتا، اور اس کے بعد عصر حاضر کی کوئی گمراہی بفضل خداوندی ایسے شخص پر اثر انداز نہیں ہو پاتی بلکہ وہ بے شمار افراد کو بھی گمراہی سے با سانی نکال لیتا ہے۔

حضرت تھانوی کے وصال کے بعد سے حضرت تھانوی رحمۃ اللہ علیہ کی تصانیف، مواعظ اور ملفوظات پر مسلسل کام ہو رہا ہے، اور اس سلسلہ میں ایک بڑا کتب خانہ بحمد اللہ وجود میں آ چکا ہے، اور یہ سلسلہ اب دن بدن روز افزوں ہے۔

جو حضرات اس سلسلہ میں کام کر رہے ہیں ان میں علماء، فقہاء، صوفیاء، مفکرین، پروفیسر، مؤرخین حتیٰ کہ ماہرین نفسیات تک شامل ہیں مگر ان میں آج کل ”محترم جناب مولانا مفتی محمد زید صاحب استاد جامعہ عربیہ ہتورا باندہ یوپی ”انڈیا“ کا نام سرفہرست ہے، انہوں نے بڑی عرق ریزی اور جامع اور وسیع مطالعہ کے بعد اہم علمی اور دینی موضوعات پر حضرت کے علوم کو حسن ترتیب کے ساتھ مرتب کرنے کی قابل قدر خدمت انجام دی ہے۔ جزا ہم اللہ تعالیٰ خیراً

خادم العلماء و الفقراء لکھنا

فرمایا بعض لوگ اپنے کو ”خادم العلماء“ لکھتے ہیں مگر عوام کی طرف سے ایسا لکھا جانا صحیح تو ہے مگر دھوکا ہوتا ہے مولوی ہونے کا۔

اور خادم الفقراء تو لکھنا اس سے بھی زیادہ سخت ہے اس کا تو یہ مطلب ہے کہ میں

(حسن العزیز ص ۳۸۱ ج ۳)

درویش ہوں۔

انٹرنیٹ کی افادیت اور اس کے ذریعہ دین و اسلام کی تبلیغ

اس میں کوئی شبہ نہیں کہ آج کے دور میں ان جدید آلات و ذرائع ابلاغ سے بڑے بڑے دینی فوائد حاصل کئے جاسکتے ہیں جیسا کہ مولانا انور بن اختر صاحب تحریر فرماتے ہیں کہ:

”ہم انٹرنیٹ کی دنیا میں رہتے ہوئے ایک عظیم انقلاب برپا کر سکتے ہیں، علماء اپنے اپنے گھروں میں بیٹھے انٹرنیٹ پر کانفرنس کر سکتے ہیں، تبلیغ کا فریضہ انجام دے سکتے ہیں، اور نیوز براہ راست غیر مسلم ذرائع کے بجائے مسلم ذرائع سے حاصل کی جاسکتی ہیں، حتیٰ کہ ہمارے وہ بہن بھائی جو دور دراز ملکوں امریکا اور یورپ وغیرہ میں رہتے ہیں اسلام کے بارے میں معلومات کرنا چاہیں تو کیسے حاصل کریں۔

اس وقت اسلامی مسائل اور ان کے حل پر مشتمل سائنس کی اشد ضرورت ہے تا کہ کسی بھی مسئلے پر واہ اسلامی تعلیمات سے استفادہ کر سکیں، چنانچہ اس طرح ہم اپنے آپ کو بچاتے ہوئے امت مسلمہ کا دفاع کر سکتے ہیں۔

اس لئے ہمیں چاہئے کہ ہم علماء کے ساتھ مل کر اسلامی عقائد، شعار، اسلامی مسائل اور تاریخ اسلام، فقہ، حدیث، قرآن اور احکامات اسلامی پر مبنی ایک وسیع الہیاد مربوط نظام (نیٹ ورک) تشکیل دیں اور یہ علماء کرام کی رہنمائی میں بنائیں۔“

(انٹرنیٹ کے ڈسے ہوئے ص ۲۱)

لیکن نہایت افسوس اور رنج کی بات ہے کہ حالات کے تقاضوں کے مطابق جس وسیع پیمانہ پر ان ذرائع ابلاغ سے کام لینا چاہئے تھا، ہم نہیں کر سکے، اور نہ ہی کر رہے ہیں، اس کا نتیجہ یہ ہوا کہ ان ذرائع ابلاغ کے ذریعے حیاتی، فحاشی کا بازار تو خوب گرم ہو گیا، نئی نسل پوری طرح برباد ہو گئی، باطل افکار و نظریات کی خوب تبلیغ و ترویج ہونے لگی، نبوت

یہاں تک پہنچی کہ اہل باطل نے اپنے باطل مسلک کے فروغ اور ترویج کے لئے اس کا خوب استعمال کیا اور وہی اس کے ذمہ دار بن بیٹھے، صرف یہی نہیں بلکہ باطل مسلک کے فروغ دینے اور اس کی ترویج و تبلیغ کے ساتھ اسلام پر مختلف نوعیتوں سے حملے کئے جانے لگے، قرآن پاک کی آیات میں لفظی و معنوی تحریف بھی کی جانے لگی، اس کے نقوش و حرکات میں بھی قصداً تحریف کی گئی، بعض بد بختوں نے قرآن پاک کی سورتوں میں بعض سورتوں کا اضافہ کرنے کی کوشش کی، آیات جہاد کو بھی حذف کرنے کی پوری کوشش کر ڈالی

انٹرنیٹ کے ذریعہ اسلام پر ہونے والے حملے

مولانا انور بن اختر صاحب نے اس سلسلہ کی کچھ تفصیل ذکر کی ہے، اس کا نقل کرنا یہاں مناسب معلوم ہوتا ہے تحریر فرماتے ہیں:

”محترم قارئین! اس وقت انٹرنیٹ جرائم کے فروغ کا سب سے بڑا ذریعہ بن چکا ہے، آج جگہ جگہ انٹرنیٹ کلب کھل گئے ہیں، اخباروں میں ان کے باقاعدہ اشتہار چھپتے ہیں، یہاں پر کلب میں علیحدہ کیبن دستیاب ہیں، آپ اپنے ہمراہ کسی کو بھی لا سکتے ہیں، چنانچہ ان کیبنوں کے اندر محفوظ ہو کر اپنی پسندیدہ سائٹ پر بذریعہ انٹرنیٹ جا سکتے ہیں اور کوئی آپ کو ڈسٹرب نہیں کرے گا، اس طرح فحاشی پھیلائی جا رہی ہے، نوجوانوں میں یہ کلب بہت مقبول ہو رہے ہیں۔“

انٹرنیٹ پر اس وقت ساڑھے تین لاکھ فحش تصاویر موجود ہیں، جن تک کسی بھی شخص کی بڑی آسانی کے ساتھ رسائی ممکن ہے۔

برطانوی ماہرین نفسیات نے انٹرنیٹ کے ذریعے فحاشی اور جنسی رجحان کے فروغ سے نئی نسل کی اخلاقی قدروں کی تباہی کی نشاندہی کی ہے اور انٹرنیٹ کو بے حیائی کا سب سے بڑا سبب قرار دیا ہے۔

محترم قارئین! آج انٹرنیٹ پر عیسائیت کی تعلیم کی اشاعت کے لئے بھی ایک بہت بڑے منصوبے پر عملدرآمد کیا جا رہا ہے اور دنیا میں عیسائیت پھیلانے کی سر توڑ کوششیں کی جا رہی ہیں، اس منصوبے کے لئے ایک خطیر رقم ہر سال مختص کی جاتی ہے تاکہ مخصوص مقاصد حاصل کئے جاسکیں، اس سلسلے میں ضخیم مواد پر مشتمل کئی صفحات انٹرنیٹ پر منتقل کئے جا چکے ہیں، جن کی تیاری پر سینکڑوں ملین ڈالر خرچ کئے گئے ہیں۔

اس وقت انٹرنیٹ پر عیسائی مذہب کی تبلیغ کے لئے دو لاکھ ویب سائٹس کام کر رہی ہیں اور مسلمانوں کی تبلیغ کے لئے بہ شکل چند ہزار ویب سائٹس ہیں اور عیسائیوں نے انٹرنیٹ کو اپنے مذہب کی تبلیغ کا سب سے بڑا ذریعہ بنا لیا ہے۔

انٹرنیٹ پر یہود و نصاریٰ نے اسلام مخالف پروگرام شروع کر رکھے ہیں اور دنیا بھر میں انٹرنیٹ پر اسلام کے خلاف جنگ مختلف صورتوں سے جاری ہے، کہیں اسلام کی غلط تصویر کشی کی جا رہی ہے تو کہیں قرآن کی جعلی سورتوں کو دکھایا جا رہا ہے، حتیٰ کہ ایک ویب سائٹ نے تو محمد صلی اللہ علیہ وسلم کی تصویر بھی جاری کر دی ہے، غرض ہزاروں ویب سائٹس پر مسلمانوں کے خلاف پروپیگنڈہ کیا جا رہا ہے۔

امریکہ آن لائن انٹرنیٹ پر اپنی خدمات پیش کرنے والی سب سے بڑی کمپنی ہے، اس کے چینل پر ۲۵ ستمبر ۱۹۹۷ء سے دو اسلام مخالف پروگرام شروع کئے گئے، ان میں سے ایک کا آغاز تو آیت کریمہ:

وَإِنْ كُنْتُمْ فِي رَيْبٍ مِّمَّا نَزَّلْنَا عَلَىٰ عَبْدِنَا فَأْتُوا بِسُورَةٍ مِّمَّنْ لَكُمْ

”(قرآن کی شکل میں) جو کچھ اللہ نے اپنے بندے (محمد صلی اللہ علیہ وسلم) پر نازل کیا ہے، اگر اس (کے منزل من اللہ ہونے) میں تمہیں شک ہے تو اس جیسی ایک سورت ہی بنا لاؤ۔“

کے انگریزی ترجمے سے ہوتا تھا، اس کے بعد قرآنی آیات کے وزن پر نصرانی

الفاظ سے بنی چار سورتیں پیش کی جاتی تھیں، مقصد یہ باور کرانا ہوتا تھا کہ ان جعلی سورتوں کے ذریعے قرآن کے اس چیٹنج کو قبول کر لیا گیا، ان سورتوں کے نام یہ ہیں،
الایمان، التجدد، المسلمین، الوصایا۔

مسلمانوں نے احتجاجی خطوط لکھے تو کمپنی نے یہ دونوں پروگرام بند کر دیئے....
بہاؤ الدین زکریا یونیورسٹی ملتان کے شعبہ اسلامیات کے چیئر مین ڈاکٹر نور الدین جامی نے انکشاف کیا ہے کہ انٹرنیٹ پر قرآن کریم کی آیات میں تحریف کی جارہی ہے، انہوں نے کہا کہ آج کل انٹرنیٹ پر تحریف شدہ آیات جس میں آیات کے درمیان سے الفاظ حذف کر دیئے گئے ہیں اور کئی کئی زیور غلط لکھ دیئے گئے ہیں، نشر کی جارہی ہیں۔

افسوسناک بات یہ ہے کہ سورۃ البقرہ کی کئی آیات حذف کر دی گئیں اور جہاد سے متعلق آیات بھی غائب کر دی گئیں اور ایسا سب کچھ ایک منصوبے کے تحت ہو رہا ہے اور انٹرنیٹ پر تحریف شدہ قرآن کو مغربی ممالک میں نشر کیا جا رہا ہے۔

ڈاکٹر نور الدین جامی نے کہا کہ بہاؤ الدین زکریا یونیورسٹی کے شعبہ اسلامیات کے طلبہ اور اساتذہ ایسی حرکتوں کا موثر جواب دے رہے ہیں اور سازشوں کے جواب میں ایک کھل کر آن پاک مع انگلش اور اردو ترجمہ انٹرنیٹ پر جاری کر دیا گیا ہے، انہوں نے علماء سے اپیل کی کہ وہ انٹرنیٹ پر ہونے والی اسلام کے خلاف سازشوں کا موثر جواب دیں، انہوں نے کہا کہ یہ قرآن کا اعجاز ہے کہ آج تک قرآن دشمن یا مذہب دشمن اس کے مقابلے میں ایک بھی سورۃ سامنے نہیں لاسکے۔

(ماخوذ از انٹرنیٹ کے ڈے سے ہوئے ص ۱۷، ۱۹، اٹلی)

ہماری اور خصوصاً اسلامی ممالک کی ذمہ داری

قارئین کرام! یہ صحیح ہے کہ اللہ تعالیٰ کے فرمان اور اس کے وعدہ و پیمانہ گوئی کے

مطابق ساری دنیا کی طاقتیں و حکومتیں اور دنیا بھر کے وسائل و ذرائع، ٹی وی چینل سب مل کر کتنا ہی زور لگا ڈالیں، واللہ قرآن پاک کے کسی ایک حرف یا ایک نقطہ اور حرکت میں کسی طرح کی تبدیلی، کمی بیشی نہیں کر سکتے چنانچہ ہزار کوششوں کے باوجود الحمد للہ پورا قرآن پاک اپنی اصلی حالت میں آج بھی موجود ہے اور انشاء اللہ قیامت تک موجود رہے گا کیونکہ اس کتاب کی حفاظت کا خود اللہ نے وعدہ فرمایا ہے ارشاد خداوندی ہے:

إِنَّا لَحٰقُّنُ نَزْلِنَا الذِّكْرَ وَإِنَّا لَهُ لَحٰفِظُونَ ط (پ ۱۴ سورہ حجر)

(ترجمہ) اس کو ہم نے نازل کیا ہے اور ہم ہی اس کی حفاظت کرنے والے ہیں، حفاظت قرآن کے ضمن میں اس کی تشریحات سے متعلق جو احادیث نبویہ ہیں وہ بھی قرآن کے تابع اور اس کی مفہم ہیں اس لئے قرآن کے ساتھ اللہ تعالیٰ نے اس کی بھی حفاظت کا وعدہ فرمایا ہے چنانچہ ارشاد خداوندی ہے:

إِنَّا أَنْزَلْنَاهُ الْكِتَابَ الذِّكْرَ لِتُبَيِّنَ لِلنَّاسِ (پ ۵ نساء)

بے شک ہم نے آپ پر قرآن نازل کیا ہے تاکہ آپ لوگوں کے سامنے اس کی تفصیل بیان فرمادیں، تو یہ آپ کی تفصیل بھی حکماً و معنی قرآن ہی ہے، آپ جو کچھ فرماتے ہیں وہ وحی الہی سے ہوتا ہے چنانچہ ارشاد خداوندی ہے:

وَمَا يَنْطِقُ عَنِ الْهَوَىٰ إِنْ هُوَ إِلَّا وَحْيٌ يُوحَىٰ (پ ۲۷ سورہ نجم)

آپ اپنی مرضی اور خواہش سے کچھ نہیں فرماتے، جو کچھ بھی آپ فرماتے ہیں وہ وحی الہی سے فرماتے ہیں۔

الغرض قرآن کے ساتھ احادیث مبارکہ کا بھی اللہ تعالیٰ محافظ ہے، بلاشبہ اسلام کی بنیادیں اتنی مضبوط ہیں کہ قیامت تک باقی رہیں گی اور دنیا بھر کی ساری باطل طاقتیں مل کر بھی اس کو نہیں مٹا سکتیں کیونکہ اس دین کا اللہ محافظ ہے۔

بے شک یہ ساری باتیں درست ہیں لیکن سوال یہ ہے کہ ان حالات میں جب کہ جدید ذرائع ابلاغ کے ذریعہ قرآن و حدیث پر اسلام کی بنیادوں پر، رسول اللہ صلی اللہ علیہ وسلم کی سیرت اور صحابہ کرام و ازواج مطہرات پر، اسلامی تاریخ اور کتاب و سنت سے ماخوذ مستنبط مسائل یعنی احکام شرعیہ و فقہیہ اور ان کے مجتہدین و مستنبطین پر تاثر توڑ ہر چہاں طرف سے حملے کئے جا رہے ہوں، کتاب اللہ میں تحریف کی جانے، سنت رسول اللہ سے اعتماد اٹھانے اور شکوک و شبہات میں مبتلا کرنے اور اسلام کی بنیادی تعلیمات کو کمزور کرنے کی کوششیں کی جا رہی ہوں اور یہ سارے منکرات انہیں جدید ذرائع ابلاغ کے ذریعہ انجام پا رہے ہوں تو ان حالات میں مسلم حکمران اور جن کو بھی اللہ تعالیٰ نے جس درجہ کی قوت و استطاعت دی ہے وہ اس کا مقابلہ کرنے اور مخالفین اسلام اور مستشرقین کی طرف سے کئے جانے والے اعتراضات کو دفع کرنے، جواب دینے اور اسلام کی صحیح تصویر پیش کرنے اور اس کی تبلیغ کرنے کے مکلف ہیں یا نہیں؟ یقیناً ہیں، حق تعالیٰ کا فرمان ہے:

يَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ (پ ۴ بقرہ)

اہل ایمان کی شان یہ ہے کہ وہ معروفات کو پھیلاتے، منکرات کو روکتے ہیں، اگر اللہ ان کو حکومت و طاقت دے دے تو حکومت ملنے کے بعد وہ انہیں کاموں کو انجام دیں گے جس کو اللہ تعالیٰ نے اس آیت میں بیان فرمایا ہے:

الَّذِينَ إِنْ مَكَّنَّهُمْ فِي الْأَرْضِ أَقَامُوا الصَّلَاةَ وَآتَوُا الزَّكَاةَ وَأَمَرُوا

بِالْمَعْرُوفِ وَنَهَوْا عَنِ الْمُنْكَرِ ط (پ ۷ سورہ حج)

اللہ تعالیٰ کے نیک بندے وہ ہیں کہ اگر ہم ان کو زمین میں حکومت اور قابو دے دیں تو وہ نماز قائم کریں، زکوٰۃ کی ادائیگی کریں، اچھائیوں کو پھیلائیں اور برائیوں کو

روکیں۔

رسول اللہ صلی اللہ علیہ وسلم نے بھی پوری امت کو حکم دیا اور واضح طور پر اعلان فرما دیا کہ دنیا میں جتنے اور جس نوع کے بھی منکرات ہو رہے ہیں، جس کے بھی علم میں آجائیں اگر ہاتھ سے مٹانے اور ختم کرنے کی طاقت رکھتا ہو تو ہاتھ کے ذریعہ اس کی اصلاح کر دے، یہ ممکن نہ ہو یعنی اتنی طاقت نہ ہو تو زبان کے ذریعہ روک ٹوک کرے، اور اگر ایسا بے بس و مجبور ہے کہ کچھ نہیں کر سکتا تو کم از کم اس میں شریک تو نہ ہو بلکہ دل ہی سے اس کو برا جانے، آپ کے الفاظ یہ ہیں جس کا خلاصہ اوپر مذکور ہوا۔

من رأى منكم منكراً فليغيره بيده، فان لم يستطع فليسانه، فان لم يستطع فليقلبه و ذالك اضعف الايمان، رواه مسلم۔

(مشکوٰۃ شریف ص: ۳۳۶)

الحمد للہ ہر زمانہ میں ہمارے علماء محققین، مصنفین، مجددین نے یہ کام کئے ہیں جیسے حالات، جیسا وقت کا تقاضا اور جس نوع کا فتنہ تھا اسی شان کے مطابق ان فتنوں کا مقابلہ، اور اس کا سد باب کیا، عقل و فلسفہ کی راہ سے اسلام پر حملے ہوئے تو علماء متکلمین اٹھے اور عقل و فلسفہ ہی کی راہ سے اس کا مقابلہ کیا، امام غزالیؒ میدان میں اترے اور فلاسفہ کے باطل نظریات کی دھجیاں اڑا دیں اور اسلام کی حقانیت کو واضح کر دیا، عقائد میں شکوک و شبہات پیدا کرنے کا فتنہ اٹھا تو اشاعرہ اور ماترید یہ نے اپنے زمانہ کے حالات کے مطابق ان فتنوں کا مقابلہ کیا اور اسلامی عقائد کی پوری حفاظت کی، راہبوں جو گیوں، باباؤں کی باطنی و نفسانی قوت کے ذریعہ کرشموں اور کرتب کو دکھلا کر امت کو گمراہ کرنے کا فتنہ سامنے آیا تو ہمارے صوفیاء اور مشائخ میدان میں آئے اور اپنی روحانی و باطنی قوتوں سے ان کا مقابلہ کیا اور امت کو گمراہی سے بچایا، منکرین تقدیر کا فتنہ سامنے آیا اور باطل اشعار کے ذریعہ اس نے سر اٹھایا تو علامہ ابن تیمیہؒ نے اشعار ہی کے ذریعہ

اس کا رد و ابطال کیا، الغرض ہر زمانہ میں علماء حق ناسخین رسول نے یہ کام انجام دیا ہے، یہ تو ہماری تاریخ کا ایک سنہرے باب ہے۔

اب زمانہ آیا ہے کہ ان جدید ذرائع ابلاغ یعنی انٹرنیٹ اور واٹس اپ وغیرہ کے ذریعہ باطل افکار و نظریات کی تبلیغ بھی ہو رہی ہے اور اسلام پر حملے بھی ہو رہے ہیں جس کی تفصیل ماقبل میں گذر چکی، ان حالات میں بھی علماء و امراء کی ذمہ داری ہے کہ جس کے اندر جتنی صلاحیت و استعداد اور قوت ہو اس کے مطابق ان باطل طاقتوں کا اسی شان سے انہیں ذرائع ابلاغ کے ذریعہ مقابلہ کرے، لیکن آزاد ہو کر نہیں بلکہ اسلام کے مقرر کردہ حدود و قیود کے رعایت کرتے ہوئے اور منکرات و مفسد شرعیہ سے بچتے ہوئے جس کی کچھ تفصیل آپ کو اس مختصر رسالہ میں انشاء اللہ ملے گی، اسی نقطہ نظر سے آپ اس رسالہ کا مطالعہ کیجئے، اور علمی ہتھیار سے مسلح ہونے کے ساتھ ان ذرائع ابلاغ کے میدان میں کودیئے، جال میں گھسے، دریا میں غوطہ زنی کیجئے اور تیریئے اور اسلام کا بول بالا کیجئے، اسلامی ہیرے جو اہرات یعنی کتاب و سنت کی روشنی سے امت کو منور کیجئے اور خس و خاشاک کو دور کر کے ملت اسلامیہ کو نکھار کر امت کے سامنے پیش کیجئے، جس کے متعلق رسول اللہ صلی اللہ علیہ وسلم نے فرمایا:

لقد جنتکم بہا بیضاء نقیة ولو کان موسیٰ حیا ما وسعہ الا اتباعی .

(رواہ احمد مشکوٰۃ عن جابر ص: ۳۰)

میں تمہارے پاس صاف شفاف روشن چمکدار شریعت لے کر آیا ہوں، اب تو نجات اسی میں منحصر ہے، اگر موسیٰ علیہ السلام بھی زندہ ہوتے تو ان کو بھی میری اتباع کے بغیر چارہ نہ ہوتا۔

اسی ملت بیضاء کی حفاظت اور بقاء کے لئے میدان میں اترنا ہے لیکن میدان میں اترنے سے پہلے اپنے کو تیار کرنا ہے، کلائی اور بازو کو مضبوط کرنا ہے، دریا میں کودنے

سے پہلے تیرنا سیکھنا ہے، جال میں گھسنے سے پہلے جال سے نکلنے اور شکار کرنے کا طریقہ سیکھنا ہے اور یہ سب ممکن نہیں جب تک کہ آپ علم و عمل اور صحبت صالح میں پختہ نہ ہوں کتاب و سنت کا صحیح علم، صالح علماء اور بزرگان دین کی صحبت حاصل نہ ہو، اور اس کے ساتھ ساتھ دعاء و انابت الی اللہ اور جذبہ اخلاص نہ ہو۔

ہماری زندگی کے ہر شعبہ میں اسلامی رنگ کا غلبہ ہو اور سنت نبویہ کے ہی رنگ میں ہم رنگے ہوئے ہوں جس سے بڑھ کر کوئی دوسرا رنگ نہیں صِبْغَةَ اللَّهِ وَمَنْ أَحْسَنُ مِنَ اللَّهِ صِبْغَةً، ان ذرائع ابلاغ میں گھس کر اہل باطل کے رنگ اور ان کی تقلید و تہمت سے اپنے کو بچانا ہے، بس خالص اللہ کا رنگ جو نبی اور صحابہ کرام کے واسطے سے ہم تک پہنچا ہے وہی رنگ ہم کو محبوب و مطلوب ہو۔ اس طرح ہم کو اہل باطل کا مقابلہ کرنا ہے۔

سب سے زیادہ اور بڑی ذمہ داری اس سلسلہ میں مسلم حکمران کی ہے کہ علماء ربانیین کے مشورہ سے وہ ان کاموں کو انجام دیں۔

انہی جملہ اغراض و مقاصد کو پورا کرنے کے لئے اور حدود شرعیہ پر قائم رہنے کے ساتھ اس کام کو کس طرح کیا جائے اس مقصد سے یہ مختصر رسالہ مرتب کیا گیا ہے اللہ تعالیٰ اس کو قبول اور نافع فرمائے۔